

የመንፈስ ቅዱስ
ስጦታዎችና
አጠቃቀማቸው

በገብሩ ወልደ
1992

ታሪክ: 3/090390

የመንፈስ ቅዱስ ስጦታዎችና አጠቃቀማቸው

©በገብሩ ወልዱ

1992 አዲስ አበባ

ሦስተኛ እትም

GIFTS OF THE SPIRIT AND HOW TO USE THEM

©By Gebru Woldu

2000 ADDIS ABABA

3rd Edition

All Right resrved.

የጸሐፊው መብት በሕግ የተጠበቀ ነው።

የተከፈተ ሰማይ ዓለም አቀፍ

የወንጌል አገልግሎት

ፖ.ሣ. ቁ 18175

አዲስ አበባ

ኢትዮጵያ

Open Heaven International

Evangelistic Ministry

P.o.Box 18175

Addis Ababa

Ethiopia

"ያመነ የተጠመቀም ይድናል
ያላመነ ግን ይፈረድበታል።
ያመኑትንም እነዚህ ምልክቶች
ይከተሉአቸዋል በስሜ
አጋንንትን ያወጣሉ፥ በአዲስ
ቋንቋ ይናገራሉ፥ እግቦችን
ይይዛሉ፥ የሚገድልም ነገር
ቢጠጡ አይጎዳቸውም፥
እጃቸውን በድውዮች ላይ
ይጭናሉ እነርሱም ይድናሉ።"

ኢየሱስ ክርስቶስ

የሕያው እግዚአብሔር ልጅ

ምስጋና

በዘላለም ፍቅሩ ወደኝ ልጄን ኢየሱስ ክርስቶስን የሰጠኝን እግዚአብሔርን፣ በመስቀል ላይ ሞቶ ሕይወቴን የሰጠኝን ጌታ ኢየሱስ ክርስቶስንና ወደ ክርስቶስ ኢየሱስ አካል ያጠመቀኝ ጌታ መንፈስ ቅዱስን፣ አንድ አምላክ ክልሌ ስለ ዘለዓለማዊ ውለታው አመሰግናለሁ።

ይህንን መጽሐፍ ሳዘጋጅ ጌታ ባበዛላቸው ጸጋ በተለያዩ መንገድ ጽሑፉን እንብበው አስተያየት በመስጠት፣ በማበረታታት በማረም የተባበሩኝን

አቶ ፈቃደ አትመው

መጋቢ መርዕድ ሰማ

አቶ ሰለሞን ከበደ

ዶ/ር መልሳቸው መስፍን

አቶ በቀለ ወኪዳን

ዶ/ር ሽታዩ አለሙን ጌታ ይባርካቸው።

እንዲሁም ደግሞ በብዙ ያበረታቱኝና የመከራኝን ባለቤቴን ቆንጂት ጋሻውን ዶ/ር ንጉሴ ተፈራንና ቤተሰባቸውን ጌታ ይባርካቸው። በጸሎት የረዱኝ በኢትዮጵያና በውጭ አገር ያሉ ወገኖችን ጌታ ይባርካቸው።

ይህን መጽሐፍ ለዚህ ያበቁትን የተከፈተ ሰማይ ዓለም አቀፍ የወንጌል አገልግሎት አገልጋዮችን - ጽሑፉን በኮምፒውተር በመጻፍ የረዳችኝን ሊዲያ ተስፋዬን፣ የጽሑፍ ዕርማት በማድረግ የረዳኝን ብርሃን ሃብቴን፣ ብሩክ ሰይፉን፣ ቶሊያ ካሳን፣ ይከበር ሰይፉን፣ ይታገሱ አምባዩንና ተወልደ መኮንንን ጌታ ይባርካቸው እላለሁ።

እንዲሁም በተለያዩ ዓይነት መንገዶች የተባበሩችሁኝን ሁሉ ሕያው አምላክ ይባርካችሁ።

ጌታ ሆይ ስለሰጠኸኝ ወንድሞችና እህቶች አመሰግንሃለሁ።

ግብረኛ	8
1. መንፈስ ቅዱስ ግን ነው?	11
1.1 የመንፈስ ቅዱስ ሰብሐና	11
1.2 መንፈስ ቅዱስ የሚጠራባቸው ሰዎች	15
1.3 የመንፈስ ቅዱስ ሥራ	16
2. የመንፈስ ቅዱስ መለኮትነት	19
2.1 መንፈስ ቅዱስ ከአባና ከወልድ ጋር እኩል የሆነ መለኮት ስለሆነ ለብር ይጠራል?	19
2.2 መንፈስ ቅዱስ መለኮታዊ ባህሪ አለው	20
2.3 መንፈስ ቅዱስ በመጽሐፍ ቅዱስ ውስጥ እግዚአብሔር ተብሎ ተጠርቷል?	21
2.4 መንፈስ ቅዱስ የሚጠራባቸው ምሳሌዎች	22
3. በመንፈስ ቅዱስ ላይ የሚደረጉ ኃጢአቶች	23
3.1 መንፈስ ቅዱስን መሳደብ	23
3.2 መንፈስ ቅዱስን ግስመረር	23
3.3 መንፈስ ቅዱስን መቃወም	24
3.4 በመንፈስ ቅዱስ ላይ መጥሸት	25
3.5 መንፈስ ቅዱስን ግሳዘን	25
3.6 መንፈስ ቅዱስን ግጥፋት	26
3.7 መንፈስ ቅዱስን ግክፋት	27
3.8 መንፈስ ቅዱስን ግስቀናት	28
4. መንፈስ ቅዱስና የእግዥ ሕይወት	31
4.1 የመንፈስ ፍሬ	31
4.2 የመንፈስ ቅዱስ ሰጦታዎች	32
4.3 ሚሃናዊ የሆነ የእግዥ ሕይወት	34
5. የእግዚአብሔር ታላና የእግዚአብሔር ኃይል	39

6. በመንፈስ ትዳስ መጠመት	41
6.1 በልሳናት የመናገር ስጦታ	41
6.2 በልሳን መናገር ምንድነው?	51
6.3 ሁሉ በልሳናት ይናገራሉ?	51
6.4 ሥስት የልሳን (ደረጃዎች)	51
6.5 ልሳን መናገርና አጠቃቀሙ	61
7. በልሳናት የተነገረውን የመተርጎም ስጦታ	61
7.1 በልሳናት የተነገረውን የመተርጎም ስጦታ ጥቅም	61
7.2 በልሳናት የተነገረውን የመተርጎም ስጦታ አጠቃቀም	61
8. ትንቢት የመናገር ስጦታ	61
8.1 ነብይነት በብሉይ ኪዳን	61
8.2 ነቢያትና ትንቢት መናገር በእዲስ ኪዳን	61
8.3 ነብይነትና ትንቢት የመናገር ስጦታ ከሐዋሥ ሥራ መጽሐፍ	61
8.4 አራት የትንቢት ደረጃዎች	71
8.5 ትንቢትን የመናገር ስጦታና ጥቅሙ	71
8.6 ትንቢትን የመናገር ስጦታና አጠቃቀሙ	71
9. እውቀትን የመናገር ስጦታ	71
9.1 አራት የእውቀት ዓይነቶች	71
9.2 የእውቀት መናገር ስጦታና ጥቅሙ	71
9.3 የእውቀት መናገር ስጦታ "መልዕክት" የምንተበልጣቸው መንገዶች..	91
9.4 እውቀት የመናገር ስጦታና አጠቃቀሙ	91
10. ጥበብን የመናገር ስጦታ	101
10.1 የጥበብ ዓይነቶች	101
10.2 ጥበብን መናገር ከእውቀት መናገር ጋር ሲነጻጸር	103
10.3 ጥበብን መናገር ከትንቢት መናገር ጋር ሲነጻጸር	104
10.4 ጥበብን መናገር የግንባራ-ባቸው መንገዶች	106
10.5 ጥበብን የመናገር ስጦታና ጥቅሙ	106

11. መናፍስትን የመለየት ስጦታ	125
11.1 የመለየት ዓይነቶች	125
11.2 የመናፍስት ዓይነቶች	127
11.3 የክፉ መናፍስት ዓይነቶች	129
11.4 መናፍስትን የመለየት ስጦታና ጥቅሙ	131
11.5 መናፍስትን የመለየት ስጦታና አጠቃቀሙ	140
12. የመፈጸሙ ስጦታ	141
12.1 ፈጽሞ በብሉይ ኪዳን እና በእዲስ ኪዳን	142
12.2 የመፈጸሙ ስጦታ	146
12.3 የፈጽሞ ጋይል "የግንባራ-ባቸው" መንገዶች	146
12.4 የክርስቶስ ኢየሱስ የሰሙ ጋይል	151
12.5 የበጀታ ዓይነቶችና የመፈጸሙ ስጦታ	152
12.6 የመፈጸሙ ስጦታና ጥቅሙ	159
12.7 በፈጽሞ ስጦታ ለግንባራ ሊደረጉ የግንባራ ነገሮች	164
12.8 ፈጽሞ በተመለከተ ጥያቄና መልሶች	166
12.9 የመፈጸሙ ስጦታና ጥቅሙ	167
13. የእምነት ስጦታ	169
13.1 የእምነት ስጦታ	170
13.2 የእምነት ስጦታና ጥቅሙ	172
13.3 የእምነት ስጦታና አጠቃቀሙ	184
14. ተአምራትን የግድረግ ስጦታ	185
14.1 ተአምራትን የግድረግ ስጦታና ጥቅሙ	186
14.2 ሐሰተኛ ተአምራቶችና ድንቆች	197
14.3 ተአምራት የግድረግ ስጦታና አጠቃቀሙ	198
15. መልዕክቶችን መለየት/መመዝን	199
16. እግዚአብሔር "ዲቦራን" እንዲያስነሳልን እንጸልይ	205
17. እገሰቶች	208

መግቢያ

ያለንበት ዘመን በመጨረሻ ቀን ውስጥ ነው። በዚህ በመጨረሻው ቀን የእግዚአብሔር ሕዝብ በፍጹም ልቡ በምን፣ በልቅሶና በዋይታ ወደ እግዚአብሔር ከተመለሰና "ልብሱን ሳይሆን" ልቡን ለእግዚአብሔር ከከፈተ በኢዩኤል የትንቢት ቃል

"በመጨረሻ ቀን እንዲህ ይሆናል ሥጋ በለበሰ ሁሉ ላይ ከመንፈሴ አፈሳለሁ ወንዶችና ሴቶች ልጆቻቸውም ትንቢት ይናገራሉ ጎበዞቻቸውም ራእይ ያያሉ ሽግግራዎቻቸውም ሕልምን ያልግሉ፤ ደግሞም በዚያን ወራት በወንዶችና በሴቶች ባርያዎቹ ላይ ከመንፈሴ አፈሳለሁ ትንቢትም ይናገራሉ ... በላይ በሰማይ ድንቆችን አሳያለሁ በታች በምድርም ደምና እሳት ..."

እንዳለ ከበዓለ ሃምሳ ጀምሮ እግዚአብሔር ይህን የተስፋ ቃል በሙላት በክርስቶስ ኢየሱስ ለቤተክርስቲያን እያፈሰሰ ያለበት ቀን ነው። በዚህም የክርስቶስ ኢየሱስ አካል የሆነችው ቤተክርስቲያን ትታነጻለች የእግዚአብሔር መንግሥትም ትሰፋለች ትበዛለች የጣላቴን ደጅ ሁሉ በወንጌል እውነት ትወርሳለች።

በአንጻሩም ደግሞ ሐዋርያው ቅዱስ ጳውሎስ በመንፈስ ቅዱስ ተነድቶ በ2 ጢሞ. 3:1-5 እንደጻፈው ይህ የመጨረሻው ቀን ሰይጣን ከመቼውም በበለጠ በግልጽና በሰው ሀራር ቤተክርስቲያንን የሚዋጋበት ለክርስቶስ ኢየሱስ ለሙሽራው ያላትን ቅንሳት፣ ታማኝነትና ታዝቻነት እንድታነድል በዓለማዊ ሕይወትና የአምልኮን መልክ በማስያዝ ጋይሉን ግን በማስካድ ስለሚጠፋት ነፍሳት በግድየለሽነት እንድትመለከት በማድረግ የእግዚአብሔርን ቃል በበላይነት ባለመያዝና እግዚአብሔር ቀብቶ ለሾማቸው አገልጋዮች ያለመታዘዝን (መንፈሳዊ ሥልጣንን መናቅ) ወዘተ በሰው ሀራር አሾልኮ እያስገባ ንጹህ ፍቅርና እምነት የሚያደባዝዝበት ዘመን ነው።

ይህች ትንሽ መጽሐፍ በዚህ የመጨረሻው ቀን መንፈስ ቅዱስ ለቤተክርስቲያን በሰጣት የጸጋ ስጦታዎች አማካይነት ቤተክርስቲያንን ሰይጣንንና ሰው ሀራርን አሠራሩን ከመከላከል አልፋ እንዴት የሰይጣንን መንግሥትና ሥራውን ማፍረስ እንዳለባት ስለ መንፈስ ቅዱስ ማንነት ሥራ ሚዛናዊ የክርስቶስ ሕይወት ትዘረዝራለች። የመንፈስ ቅዱስ ስጦታዎች በ1 ቆሮ. 12:8-11 ባለው መሠረት ዘጠኙ ማለትም፡- ጥበብን የመናገር፣ የእውቀት የመናገር፣ የእምነት፣ የመፈወስ፣ ታምራትን ማድረግ፣ መናፍሰትን መለየት፣ ትንቢትን የመናገር፣ በልዩ ልሳን መናገርና በልዩ ልሳን የተነገረውን መተርጎም እስከነጥቅማቸው በእግዚአብሔር ቃል መሠረት ተጽፈዋል። እንደ ጥቅም ያለው ነገር አጠቃቀሙን ካላወቁበት

ጠቃሚ እንዳልሆነ ተቆጥሮ ቸል እንደሚባል ወይም ከአጠቃቀም አለማወቅ ጉድለት የተነሣ ጉዳት ሊያደርስ እንደሚችል ሁሉ የመንፈስ ቅዱስ ስጦታዎችም በቤተክርስቲያን እንዴት መጠቀም እንዳለብን ለእያንዳንዱ ስጦታ ተጽፎአል። በእግዚአብሔር ቃል "ትንቢትን አትናቁ ሁሉን መርምሩ ..." ይላልና በዚህ መጽሐፍ ውስጥ አንድን "መልዕክት" ንግግር፣ አሠራር ከመንፈስ ቅዱስ መሆኑና አለመሆኑን የእግዚአብሔር ሕዝብ ሁሉ እንዴት መመርመር እንደሚችል "የመመዘኛ ነጥቦች" ሰፍረዋል።

ይህን "የመንፈስ ቅዱስ ስጦታዎችና አጠቃቀማቸው" የተባለውን መጽሐፍ ለመጻፍ ልቤን ያነሳሉ ነጥቦች፡-

1. መንፈሳዊ እንቅስቃሴ በምድራችን ስለሚታይ የመንፈሳዊ እንቅስቃሴ አንዱ ባህሪ ደግሞ የመንፈስ ቅዱስ ስጦታዎች መፍሰስ ስለሆነ በአሁኑ ጊዜ በየአብያተ ክርስቲያናቱ ሁሉ ስለሚታይ ለአፈጻጸሙና አጠቃቀሙ ግልጽ የሆነና መጽሐፍ ቅዱሳዊ የሆነ እውነትን ለማስጨበጥ የሚታየው መንፈሳዊ እንቅስቃሴ (Revival) ከእውቀት ማነስ በአጭሩ እንዳይቀጭ ወይም የስህተት አሠራሮች ተደባላቀውበት ከዚህ የተነሣ የእግዚአብሔር ሕዝብ ከመለየት (Discern) ይልቅ በድፍኑ መንፈሳዊ እንቅስቃሴ እንዳይጠላ ለማድረግ።

2. የስህተት አሠራር (ተቀናቃኝ አሠራር Counterfeit) ለመለየት ከሐሰት አሠራሮች ትምህርት በመነሳት ሳይሆን በቅድሚያ የመንፈስ ቅዱስን አሠራር ከእግዚአብሔር ቃል በሙላት ማወቅ አስፈላጊ በመሆኑ።

3. ያለንበት ዘመን የወንጌል አዝመራ ስለሆነ ይህን አዝመራ ለማጣድ ደግሞ የመክር መሣሪያዎችን የታጠቁ አገልጋዮች አስፈላጊዎች ስለሆኑ እንዲሁም የመንፈስ ቅዱስ ስጦታዎች ከእግዚአብሔር ቃል ቀጥሎ ለወንጌል ስርጭት መሣሪያዎች ስለሆኑ የሰዎችና መሣሪያዎች በአግባብ ለመያዝና ለመጠቀም እንዲቻል ነው።

በዚች መጽሐፍ ውስጥ የሰፈረው ጽሑፍ ለተለያዩ ወንጌላውያን አብያተ ክርስቲያናት በኢትዮጵያ እና በውጭ ሀገሮች በተለያዩ ጊዜያት ስለ መንፈስ ቅዱስ ስጦታዎች ጌታ ከቃሉ እንደገለጠልኝ መጠን ያስተማርኩትና በተጨማሪም በሕይወቴም መንፈስ ቅዱስ ካለማመደኝ በጊዜ፣ በሁኔታና በቦታም ርቀት ምክንያት ልደርሳቸው ላልቻልኳቸው ወገኖች ቀደም ሲልም ካስተማርኩትም ሰፊ ባለ መልኩ በማዘጋጀት ይህችን መጽሐፍ በጌታ በክርስቶስ ኢየሱስ እጅ ለቅዱሳን መታነጽ አቀርባለሁ።

በቀረውስ ይህችን መጽሐፍ ለምታነቡ፡-

- ጌታ ኢየሱስን ላልተቀበላቸው ስለ እናንተ በመስቀል ላይ የሞተውን የሕይወት ራስ የሆነውን ሞትንና ሲኦልን ድል ነስቶ በእግዚአብሔር

ቀኝ በግርማው የተቀመጠውን ተመልሶም የሚመጣውን ጌታ ክርስቶስ ኢየሱስን እንድትቀበሉ

- ጌታን በመቀበላችሁ መንፈስ ቅዱስ ለዘላለም በውስጣችሁ ላይረ ቅዱሳን ጌታ ኢየሱስ ክርስቶስ በመንፈስ ቅዱስና በእሳት እንዲያጠምቃችሁ ኃይሉንም ተቀብላችሁ ለዋጃችሁ ጌታ ሕያው ምስክሮች እንድትሆኑ
- በፍጹም ቅንነትና በንጹህ ፍቅር ጌታን በማገልገል ላይ ላላችሁ የመከፋ ባለቤት የሆነው ጌታ መንፈስ ቅዱስ በጸጋ ላይ ጸጋ በሕይወት ላይ ሕይወት ከድል ወደ ድልና ከክብር ወደ ክብር ወደ አዲስ ሰማያዊ ልምምድና ራእይ እንዲያገባችሁ ፍሬ እንድታፈሩና ፍሬአችሁም እንዲበዛላችሁና እንዲኖር
- በአገልግሎታችሁና በሕይወታችሁ ተስፋ ቆርጣችሁ ላላችሁ፡- የመጽናናት አምላክ እግዚአብሔር እንዲያበረታችሁ ነቅታችሁ ቆማችሁ ጠላትን አሸንፋችሁ ሰማያዊውን መንገድ ለብላችሁ ተስፋችሁ ታድሶ በክብር ደመና ስር ሆናችሁ ለብዙዎች በረከት ምክንያት ጌታ እንዲያደርጋችሁ፤
- በኑሮአችሁና በሕይወታችሁ የተለያዩ እንቅጃሽና ቋጠሮ ላለባችሁ ሚስጥርን የሚገልጥ መፍትሔንም ጭምር የሚሰጥ መንፈስ ቅዱስ በክብሩ ብርሃን እንዲጎበኝችሁና
- በመጨረሻም በተለያዩ ዓይነት ደዌና ሕመም ለምትሰቃዩና የታመሙ ወገኖች ላሉዋችሁ፡- በሰማይና በምድር ከምድርም በታች እግዚአብሔር አብ ያለ ልክ ከፍ ከፍ ባደረገው ከአለቅነትና ከሥልጣናት ከጌትነትም ከኃይላትም በላይ የሆነ ስም ባለው በዚህ ዓለም ብቻ ሳይሆን ሊመጣ ባለው ዓለም ደግሞ ከስም ሁሉ በላይ የሆነ ስም ባለው በጌታ በኢየሱስ ስም እንድትፈወሱ እጸልያለሁ።

ዳዊት በዘመኑ የእግዚአብሔርን አሳብ አገልግሎ እንዳንቀላፋ ሁሉ እኛም በበጉ በክርስቶስ ኢየሱስ ደምና በመንፈስ ቅዱስ ኃይል በቃሉም እውነተኛ ሰብከት ዘመናችንን ዋጅተን የእግዚአብሔርን አሳብ አገልግሎን ለተገለጠልንም የእግዚአብሔር እቅድ ዋጋ ከፍለን ጸንተን ቆመን ከጌታ ጋር ለዘላለም ለመኖር ያብቃን አሜን።

"አቤቱ ጌታ ሆይ የማልጠቅም ባሪያ ነኝ"

ገብሩ ወልዱ

ታህሳስ 1992 ዓ.ም. አዲስ አበባ

መንፈስ ቅዱስ ማን ነው?

1.1 የመንፈስ ቅዱስ ሰብዕና /Personality/

1 በመጽሐፍ ቅዱስ መጀመሪያና በመጽሐፍ ቅዱስ መጨረሻ ስለ መንፈስ ቅዱስ ሰብዕና ይናገራል። በመጀመሪያ በዘፍ. 1:2 መንፈስ ቅዱስ በመፍጠር ሥራ ላይ በውኃ ላይ ሰፍ (ሲንቀሳቀስ) እንመለከታለን። በመጨረሻውም መጽሐፍ በዮሐንስ ራዕይ 22:17 ደግሞ የክርስቶስ ኢየሱስ መሽራ ከሆነችው ከቤተ ክርስቲያን ጋር በመሆን የተጠማውን ነፍስ የሕይወት ውኃ ከጌታ ከኢየሱስ ክርስቶስ እንዲጠጣ "ና" ይላሉ።

በዚህ መጽሐፍ ውስጥ ስለ መንፈስ ቅዱስ ስጦታዎች ዝርዝር አሳብ ከመመልከታችን በፊት መንፈስ ቅዱስ አካል (personality) እንዳለውና ከአብና ከወልድ ጋር እኩል እንደሚመለከ በቅድሚያ እንመለከታለን።

መንፈስ ቅዱስ አካል (ሰብዕና) አለውን? አዎን አለው። ይሁን እንጂ አንዳንድ አስተማሪዎች የመንፈስ ቅዱስን ሰብዕና ይከዳሉ "አካል የሌለው ኃይልና በሥራ ላይ ያለ የአምላክ ኃይል" በማለት ይገልጹታል። ነገር ግን መጽሐፍ ቅዱስ ይህን መንፈስ ቅዱስ አካል የለውም የሚለውን ትምህርት ውድቅ ያደርገዋል። መንፈስ ቅዱስ እንደ ወልድ ሥጋዊ አካል አለመልበሱ ከሰብዕና አያንድልበትም። እግዚአብሔር መንፈስ ነው። (ዮሐ. 4:24) ሥጋዊ አካል የለውም ነገር ግን አካል (ሰብዕና) አለው።

አንድ ነገር ሰብዕና አለው ለማለት ሦስት ነገሮች ማግኘት ይኖርበታል። እነርሱም፡-

- እውቀት /Knowledge/
- ስሜት /Feeling/
- ፈቃድ /Will/ ናቸው።

ሰዎች ሰብዕና ስላሉን በእውቀታችን እናውቃለን፤ በስሜታችን እንወዳለን፤ እንጠላለን፤ ደስ እንሰኛለን፤ እናዝናለን ወ.ዘ.ተ (በአካባቢያችን የምናየውንና የምንሰማውን በስሜታችን እንገልጻለን) በፈቃዳችን ደግሞ እንወስናለን ደግሞም እናደርጋለን። ሰው ሰብዕና ስላለው ከሥጋው ቢለይ (ቢሞትም) እነዚህ የሰብዕና መለኪያዎች አይጠፉም። ምክንያቱም የሰው ሰብዕናው በሥጋው አይደለምና። ማለትም ሥጋዊ አካላችን ለነፍሳችን ጊዜያዊ ማደሪያ እንጂ የሰብዕና መለኪያችን አይደለም። ስለዚህም ነው ሰው ዘላለማዊ ፍጡር ነው የምንለው።

ሦስቱን የሰብዕና መለኪያዎች በመጽሐፍ ቅዱስ ከመንፈስ ቅዱስ ጋር በማያያዝ እንመልከት፡-

ሀ. እውቀት፡-

(1 ቆሮ. 2:10-12) "መንፈስም የእግዚአብሔርን ጥልቅ ነገር ሰንኳ ሳይቀር ሁሉን ይመረምራልና ለእኛ እግዚአብሔር በመንፈሱ በኩል ገለጠው። በእርሱ ውስጥ ካለው ከሰው መንፈስ በቀር ለሰው ያለውን የሚያውቅ ሰው ግን ነው? እንዲሁም ደግሞ ከእግዚአብሔር መንፈስ በቀር ለእግዚአብሔር ያለውን ግንም አያውቅም። እኛ ግን ከእግዚአብሔር እንዲያው የተሰጠንን እናውቅ ዘንድ ከእግዚአብሔር የሆነውን መንፈስ እንጂ የዓለምን መንፈስ አልተቀበልንም።"

አንድ ሰው ያለውን ማለትም የራሱ የሆነውን ነገርና ጉዳይ የሚያውቀው በራሱ በመንፈሱ (በሰው መንፈስ) ነው። በመንፈሱ ምክንያቶችን፣ አስተያየቶችን ይሰጣል። እንዲሁም ይለይበታል። መረጃዎችንም ይመዝንበታል። በሰው ደረጃ ስለ ነገሮች ያውቅበታል። ምንም ዓይነት እንስሳ ቢሆን "ለሰው ያለውን አያውቅም" ምክንያቱም እንስሳ የሰው መንፈስ የለውምና ነው።

ፍጥረታዊ ሰው (ዳግም ያልተወለደ) ስለ እግዚአብሔር ነገር አይገባውም (1 ቆሮ. 2:14) ምክንያቱም የእግዚአብሔር መንፈስ ስለሌለው ነው። ይህ ፍጥረታዊ ሰው ፈቅዶና ወደ ክርስቶስ ኢየሱስን ሲያምንና ሲቀበል ዳግም ይወለዳል። ዳግም የተወለደ ሰው መንፈስ ቅዱስ ልቡን ስለሚያበራሰትና በውስጡም ስለሚኖር ሰማያዊና መንፈሳዊ ሚስጥሮች ይገቡታል መረዳትም ይኖረዋል። እግዚአብሔር ያለውን (መዝገብ) ሁሉ በክርስቶስ ኢየሱስ ሰጥቶናል። (ኤፌ. 1:3) ነገር ግን በመንፈስ ቅዱስ ካልሆነ በቀር እግዚአብሔር ለእኛ ያለውን ማወቅ ስለማይቻል መንፈስ ቅዱስ እግዚአብሔር እንዲያው የሰጠንን (ኢየሱስን ጸጋውን፣ ምህረቱን፣ ቸርነቱን፣ በረከቱን ወዘተ) ይገልጽናል።

በነህ. 9:20 "ያስተምራቸውም ዘንድ ሙሉን መንፈስህን ሰጠችቸው" ሲል መንፈስ ቅዱስ ሰብዕና ያለው አስተማሪና ሁሉን አዋቂ መሆኑን ይገልጻል። ጌታ ኢየሱስ በዮሐ. 14:26 "አብ በስሜ የሚልከው ግን መንፈስ ቅዱስ የሆነው አጽናኝ እርሱ ሁሉን ያስተምራችል እኔም የነገርኳቸውን ሁሉ ያሳስባችል" ደግሞም በዮሐ. 16:13 "እርሱ የእውነት መንፈስ ወደ እናንተ በመጣ ጊዜ ወደ እውነት ሁሉ ይመራችል" ብሎ መንፈስ ቅዱስ ሳይወርድ በፊት አስቀድሞ ተናግሯል።

መንፈስ ቅዱስ ሰብዕና የሌለው ኃይል ብቻ ቢሆን ኖሮ ማወቅ፣ ማስተማር፣ ማሳሰብና መምራት ባልቻለም ነበር። መንፈስ ቅዱስ ሰብዕና ስላለው አማኞችን ሲያስተምር፡-

☞ የጥበብንና የመገለጥን መንፈስ በመስጠት ሰማያዊ ነገሮች ማየት እንድንችል የልብ ዓይኖቻችንን ይክፍታል። (ኤፌ. 1:17-18)

☞ ወደ ክርስቶስ ኢየሱስ ያመለክተናል (ይመራናል) (ዮሐ. 16:8፣ ዘካ.12:10)

☞ ማስተዋልን ይሰጠናል (ኢሳ. 11:2-3)

☞ መንፈሳዊ ነገሮችን በማገናዘብ (1 ቆሮ. 2:13)

☞ የተደበቁትን ሚስጥራትን በመግለጽ (ሉቃ. 2:26)

☞ የረሳነውን መንፈሳዊ ትምህርት በማሳሰብ (ዮሐ. 14:26)

☞ እንደአስፈላጊነቱ የራሳችንን ዕቅድ በማስጣል (ሐዋ. 16:6-7) ነው።

ስለዚህ መንፈስ ቅዱስ እውቀት ስላለው የሰብዕና መመዘኛዎችን ያሟላል ማለት ነው።

ለ. ስሜት

መንፈስ ቅዱስ ስሜት አለውን? መንፈስ ቅዱስ ይወዳል፣ ይጠላል፣ ይደስታል፣ ያዝናል? ... ወዘተ። ስለዚህ ለእነዚህ ጥያቄዎች መልሱ አዎን አለው። ስሜት ስላለውም ይወዳል፣ ይጠላል፣ ይደስታል፣ ያዝናል ወዘተ። (ኤፌ. 4:30፣ ሮሜ 5:5፣ 15:30)

በሮሜ 15:30 "በጌታችን በኢየሱስ ክርስቶስና በመንፈስ ፍቅር እለምናችኋለሁ" ብሎ ይናገራል። ክርስቲያኖች ብዙ ስለ እግዚአብሔር ፍቅር እናውቃለን እንዲሁ ስለወደደንም በፍጹም ልባችን እናመልክዋለን ስለ ክርስቶስ ኢየሱስ ፍቅር ስናነብ ማለትም ሥጋ መልበሱ፣ መዋረዱ፣ መሞቱ፣ መነሳቱ፣ ማረጉና ተመልሶ ዳግመኛ እንደሚመጣ ስናስላስል ጌታ ሆይ ይህን ሁሉ የሆነከው ለእኔ ነው በማለት በመገረምና በመደነቅ ተሞልተን ጌታዬን አምላኬ እንለዋለን። ስለ መንፈስ ቅዱስ ፍቅርስ ምን እናውቃለን?

☞ አብ ስለወደደን አንድያ ልጁን ሰጠን (ዮሐ. 3:16)

፴፯ ጌታ ኢየሱስ ስለወደደን በመስቀል ላይ ሞተልን፤ ሕይወቱንም ሰጠን። ራዕ 1:5-6

፴፱ መንፈስ ቅዱስ ስለወደደን ኃጢአተኞች ሳለን ወቅሶ ወደ እግዚአብሔር መንግሥት አፈለሰን የእግዚአብሔር አብን ፍቅርና የኢየሱስን ሕይወት በሕይወታችን ውስጥ ሊገልጽና ለዘላለምም ከእኛ ጋር ለመኖር ወደደ። (ዮሐ. 16:17-23)

መንፈስ ቅዱስ ዳግም በተወለደው ሰው ለዘላለም ሊኖር ወደ ልባችን ስለገባ (ዮሐ. 14:17) ማንኛውንም የምናስበውን፣ የምንናገረውንና የምንሰራውን ሁሉ ያውቃል። ከዚህም የተነሣ መንፈስ ቅዱስ ስሜት ስላለው ይመረራል (ኢሳ. 63:10)፣ ያዝናል (ኢፌ. 4:30)፣ ይደስታል (ሉቃ. 10:21)።

ከዚህ እንደምንመለከተው መንፈስ ቅዱስ ሰብዕና የሌለው ኃይል ብቻ ቢሆን ኖሮ ስሜት ባልነበረው ነበር። (በበለጠ ለመረዳት በመንፈስ ቅዱስ ላይ የሚደረጉ ኃጢአተኞችን ይመልከቱ)

ሐ. ፈቃድ

መንፈስ ቅዱስ ፈቃድ አለውን? አዎን በርግጥ መንፈስ ቅዱስ ፈቃድ አለው ፈቃድ ስላለውም

፴፱ ይመራል

"በእግዚአብሔር መንፈስ የሚመሩ ሁሉ እነዚህ የእግዚአብሔር ልጆች ናቸው" (ሮሜ 8:14) "በመንፈስ ብትመሩ ግን ከሕግ በታች አይደላችሁም" (ገላ. 5:18)

፵፱ ይልካል

"እነርሱም በመንፈስ ቅዱስ ተልከው ወደ ሴሌውቅያ ወረዱ" (ሐዋ. 13:4)

፶፱ ይከለክላል

"በእስያም ቃሉን እንዳይናገሩ መንፈስ ቅዱስ ስለከለከላቸው..." (ሐዋ. 16:6)

፷፱ ያጽድቃል ይቀድሳል

"ከእናንተም እንዳንዶች እንደነዚህ ነበራችሁ ነገር ግን በጌታ በኢየሱስ ክርስቶስ ስም በእምሳካችንም መንፈስ ታጥባችኋል፣ ተቀድሳችኋል፣ ጸድቃችኋል።" (1ቆሮ. 6:11)

፵፱ ለአገልግሎት ይጠራል

"እነዚህም ጌታን ሲያመልኩና ሲጸሙ መንፈስ ቅዱስ፡- ባርናባስና ባውልን ለጠሯችቸው ሥራ ለዩልኝ አለ" (ሐዋ. 13:2)

ስለዚህ መንፈስ ቅዱስ ፈቃድ ስላለው የሰብዕና መመዘኛዎችን አሟልቷል ማለት ነው። በአጠቃላይ መንፈስ ቅዱስ ሰብዕና (እውቀት፣ ፈቃድ፣ ስሜት) ስላለው በመጽሐፍ ቅዱስ ውስጥ እርሱ (He) እየተባለ ተጠቅሷል። (ዮሐ. 15:26፣ 16:13-14) ስለዚህም፡-

፴፱ የእግዚአብሔርን ጥልቅ ነገር ይመረምራል (1 ቆሮ. 2:10)

፵፱ ይናገራል (ዮሐ. 2:7)

፵፱ ያስተምራል (ዮሐ. 14:26)

፵፱ ይጮሃል (ገላ. 4:6)

፵፱ ይመራል (ሮሜ 8:14)

፵፱ ይማልዳል (ሮሜ 8:26)

፵፱ ያዝናል (ሐዋ. 16:6-7)

፵፱ ይመሰክራል (ዮሐ. 15:26)

፵፱ ሰዎችን ለአገልግሎት ይጠራል (ሐዋ. 13:2)

፵፱ ኃይልን ይሰጣል (ሐዋ. 1:8)

፵፱ ሰዎችን ለአገልግሎት ይሾማል (ሐዋ. 20:28)

1.2 መንፈስ ቅዱስ የሚጠራባቸው ስሞች

፵፱ መንፈስ ቅዱስ (ሉቃ. 11:13)

፵፱ የልጁ መንፈስ (ገላ. 4:6)

፵፱ መንፈስ (ዮሐ. 3:6)

፵፱ የኢየሱስ ክርስቶስ መንፈስ (ፊል. 1:19)

፵፱ የጌታ መንፈስ (ኢሳ. 11:2)

፵፱ የኢየሱስ መንፈስ (ሐዋ. 16:7)

- ☞ የእግዚአብሔር መንፈስ (ኢሳ. 61:1)
- ☞ የሚያቃጥል መንፈስ (ኢሳ. 4:4)
- ☞ የሕያው እግዚአብሔር መንፈስ (2 ቆሮ 3:3)
- ☞ የቅድስና መንፈስ (ሮሜ 1:4)
- ☞ የክርስቶስ መንፈስ (ሮሜ 8:9)
- ☞ የተስፋ መንፈስ (ኤፌ. 1:13)
- ☞ የእውነት መንፈስ (ዮሐ. 14:17)
- ☞ የጸጋው መንፈስ (ዕብ. 10:29)
- ☞ የሕይወት መንፈስ (ሮሜ 8:4)
- ☞ የክብር መንፈስ (1 ኢዮ. 4:14)
- ☞ የጥበብና የግስተዋል መንፈስ (ኢሳ. 11:2)
- ☞ የዘላለም መንፈስ (ዕብ. 9:14)
- ☞ አጽናኝ /ጳራትሊጦስ/ (ዮሐ. 14:26)
- ☞ የደስታ ዘይት (ዕብ. 1:9)
- ☞ የፍርድ መንፈስ (ኢሳ. 4:4)
- ☞ የእውቀትና እግዚአብሔርን የመፍራት መንፈስ (ኢሳ. 11:2)
- ☞ የሞገስና የልመና መንፈስ (ዘካ. 12: 10)

1.3 የመንፈስ ቅዱስ ሥራ

- ☞ ፍጥረትን ፈጥሯል (ዘፍ. 1:2፤ ኢዮብ 26:13-14፤ 33:4)
- ☞ ፍጥረትን ይጠብቃል (ኢሳ. 40:7፤ መዝ. 104:30)
- ☞ መንፈስ ቅዱስ ዓለምንና ሰዎችን ይወቅሳል። (ዮሐ.16:8-11)

የሰው መጽን የሚጀምረው ከኃጢአቱ የሚያድነው እውነተኛው አዳኝ ክርስቶስ ኢየሱስን በመፈለግ ነው። ሰውን ወደዚህ መረዳት የሚያመጣው መንፈስ ቅዱስ ነው። ይህንም የሚያደርገው በዮሐ.16:8-11 እንደተጠቀሰው ኃጢአትን ስለ ኃጢአት ስለ ጽድቅና ስለፍርድ በመውቀስ ነው።

☞ መንፈስ ቅዱስ ኃጢአተኛውን ስለ ኃጢአት ይወቅሳል።

"... ስለ ኃጢአት በእኔ ስለማያምኑ ነው" ዮሐ 16:9

መንፈስ ቅዱስ ወደ ዓለም የመጣው ኃጢአተኞችን ሊያጠፋ ሳይሆን ኃጢአተኞችን ሊወቅስ ነው። የሚወቅሰውም ስለ ብዙ ዓይነት ኃጢአቶች ሳይሆን ስለ ኃጢአት ነው። ያም ኃጢአት የሌሎች ኃጢአቶች ሁሉ መሠረት የሆነው በክርስቶስ ኢየሱስ ያለግመን ነው። በክርስቶስ ኢየሱስ ግመን ለሰማያዊ በረከትና ተስፋ መሠረት እንደሆነ ሁሉ ክርስቶስ ኢየሱስን አለግመን ደግሞ የመርገምና የገሃነም በር ነው። መንፈስ ቅዱስ እንደን ሰው ለምን በኢየሱስ አላመንክም? ብሎ ሲወቅሰው ሰውየው ከተቀበለና በጌታ በኢየሱስ ስም ካመነ ሌሎች ኃጢአቶች በሙሉ ይሰረዳሉ። (ሐዋ.4:12፤ 2:36-37፤ ዮሐ. 1:12፤ ሐዋ. 11:13-14)

☞ ስለ ጽድቅ ይወቅሳል

"... ስለ ጽድቅም ወደ አብ ስለሚሄድ ከዛም በኋላ ስለማታዩኝ ነው" ዮሐ 16:10

ጌታ መንፈስ ቅዱስ ዓለምን ስለ ጽድቅ ይወቅሳል። ስለ ጽድቅ የሚወቅስበትም ምክንያት ዮሐ. 16:10 እንደተገለጸው ጌታ ኢየሱስ ወደ አብ ስለሄደና አሁን በምድር ላይ ስለማይታይ ነው። ግለትም ዓለም ኃጢአተኛ፣ በደለኛ ሐሰተኛ ብላ በሐሰት ክስ በመመስረት የሰቀለችው ኢየሱስ ሞትንና ሲኦልን ድል ነስቶ በእግዚአብሔር በግርማው ቀኝ በመቀመጡ ጽድቅነቱ ተረጋግጧልና ኃጢአተኞች ለእናንተ እንደመሰክሩሁ አይደለም፤ ተመለሱ ግለቱ ነው። በሰዎች እጅ የተሰቀለው ኢየሱስ ጽድቅ በመሆኑ እግዚአብሔር ያለ ልክ ከፍ ከፍ አድርጎታል። (ሐዋ. 2:33)

በጣም የሚያሳዝነው ብዙ ሰዎች የኢየሱስን ጽድቅነት መንፈስ ቅዱስ በሚገልጸውና እግዚአብሔር አብ ባተመው (በደነገገው) መንገድ አልገባቸውም። የኢየሱስ ክርስቶስን ጽድቅነት የሚመለከቱት ክራሳቸው ከፍ አድርገው እንጂ እግዚአብሔር አብ እንደሰጣውና እንደ አምላክነቱ አይደለም። ለዚህ ነው የእውነት መንፈስ በመጣ ጊዜ ክርስቶስ ኢየሱስ ብቻ ጽድቅ እንደሆነ የልባቸው ዓይኖች ሊከፈቱ ከሁሉም በላይ ግለትም ክስዎች ብቻ ሳይሆን "ከአለቅነትና ከሥልጣናትም ከኃይልም ከገደብም ሁሉ በላይና በዚህ ዓለም ብቻ ሳይሆን ነገር ግን ሊመጣ ባለው ዓለም ደግሞ ከሚጠራው ስም ሁሉ በላይ ..." የሆነ ስም እንደተሰጠው ይረዳሉ። (ኤፌ. 1:20)

"ለጸድቁ ክብር ይሁን የሚለውን ዝማሬ ከምድር ዳርቻ ሰምተናል" (ኢሳ. 24:16)

በሰ ፍርድ ዓለምን ይወቅሳል

"... ስለ ፍርድም የዚህ ዓለም ገዢ ስለተፈረደበት ነው።"

መንፈስ ቅዱስ ኃጢአተኞችን ስለፍርድ የሚወቅስበት ምክንያት የዚህ ዓለም ገዢ (ሰይጣን) ስለተፈረደበት ነው። (ዮሐ.16:11) ሰዎች ኢየሱስን በደለኛና አጥፊ በማስመሰል ሲከሱት ጴጥሎስ ደግሞ ከሮማውያን ጋር ለመስማማት ሲል ፈረደበት። ተሰቀለ፣ ሞተ፣ ተቀበረ። እግዚአብሔር ግን የሞትን ጣር አጥፍቶ አስነሳው። ክርስቶስ ኢየሱስ ከሞት በመነሣቱ በሰይጣን ላይ ትልቅ ፍርድ ተፈርዶበታል። ይህም ፍርድ እሳቱ ወደ ማይጠፋበት ትሉ ወደማይሞትበት ወደ ዘላለም እሳት መጣል ነው። (ማቴ. 25:41)

መንፈስ ቅዱስ የዚህ ዓለም ገዢ ተፈርዶበታልና ብሎ ስለ ፍርድ ሲወቅስ ከዲያብሎስ ግዛት ውጦ ወደ ክርስቶስ ኢየሱስ መንግሥት ፍለሱ (ቆላ. 1:13) አለበለዚያ ግን ከዚህ ዓለም ገዢ ከዲያብሎስ ጋር ወደ ዘላለም እሳት ትጣላላችሁ ማለቱ ነው።

ውድ አንባቢ! ክርስቶስ ኢየሱስን ያልተቀበልክ ከሆንህ የመንፈስ ቅዱስን ወቀሳ ቸል አትበል። "የት አገኘኝና ወቀሰኝ?" ብለህ ታስብ ይሆናል ነገር ግን ዳደኛህ ወይም በመንገድ ክርስቲያኖች አግኝተውህ ክርስቶስ ኢየሱስን አልነገሩህምን? መንፈሳዊ መጻሕፍት (መጽሐፍ ቅዱስ፣ ትራክቶች) ስታነብ ልብህ አልተነካምን? ተው ተመለስ ጌታ መንፈስ ቅዱስ ወዶህ ሲወቅስህ በቸልተኝነት አትለፈው።

ሰዎች የመንፈስ ቅዱስን ወቀሳ በመቀበል ዳግም ይወለዳሉ (ዮሐ. 1:12፣ 3:6)

በቅዱሳን ሰዎች መንፈስ ቅዱስ ነድቷቸው የእግዚአብሔርን ቃል ጸፉት። (2ኤፕ. 1:20-21፣ ዮሐ. 14:26)

በመንፈስ ቅዱስ ኃይል ከሙታን ተነሣ (ሮሜ 1:4) ያመኑትን በመንፈስ ቅዱስና በእሳት ያጠምቃል (ማቴ.3:11)

የመንፈስ ቅዱስ መለኮትነት /አምላካዊነት/

2 መንፈስ ቅዱስ ሰብዕና እንዳለው ተመልክተናል እሁን ደግሞ ቅዱስ አምላክነቱን እንመለከታለን። የመንፈስ ቅዱስን አምላክነት ለማየት እነዚህን ሦስት ጥያቄዎች እንመልካለን።

1. መጽሐፍ ቅዱስ መንፈስ ቅዱስን ከአብና ከወልድ ጋር በእኩልነት ይጠራዋልን?
2. መንፈስ ቅዱስ መለኮታዊ ባህሪዬ አለውን?
3. በመጽሐፍ ቅዱስ ውስጥ መንፈስ ቅዱስ እግዚአብሔር ተብሎ ተጠርቷልን?

2.1 መንፈስ ቅዱስ ከአብና ከወልድ ጋር እኩል የሆነ መለኮት ስለሆነ አብሮ ይጠራልን?

"ሥልጣን ሁሉ በሰማይና በምድር ተሰጠኝ። እንግዲህ ሂዱና አሕዛብን ሁሉ በአብተ በወልድና በመንፈስ ቅዱስ ስም እያጠመቃችኋቸው ያዘዝችሁንም ሁሉ እንዲጠብቁ እያስተማራችኋቸው ደቀ መዛሙርቱ እድርጓቸው" (ማቴ. 28:18-19)

አብ - ወልድ - መንፈስ ቅዱስ

"የጸጋ ስጦታም ልዩ ልዩ ነው መንፈስ ግን አንድ ነው አገልግሎትም ልዩ ልዩ ነው ጌታም አንድ ነው አመራሩም ልዩ ልዩ ነው ሁሉን በሁሉ የሚያደርግ እግዚአብሔር ግን አንድ ነው።" (1 ቆሮ. 12:4-6)

መንፈስ ቅዱስ - ወልድ - አብ

"የጌታ የኢየሱስ ክርስቶስ ጸጋ የእግዚአብሔርም ፍትረ የመንፈስ ቅዱስም ነብረት ከሁላችሁ ጋር ይሁን። አሜን" (2 ቆሮ. 13:14)

ወልድ - አብ - መንፈስ ቅዱስ

"በእርሱ (በጌታ ኢየሱስ) ሥራ ሁላችን በአንድ መንፈስ ወደአብ መግባት አለንና" (ኢፌ. 2:18)

ወልድ - መንፈስ ቅዱስ - አብ

"በአንድ ተስፋ እንደተጠራችሁ አንድ መንፈስ አለ አንድ ጌታ ... አንድ አምላክ የሁሉም አባት አለ።" (ኢፌ. 4:4-6)

መንፈስ ቅዱስ - ወልድ - አብ

"... እግዚአብሔር አብ አስቀድሞ እንዳወቃቸው በመንፈስም እንደሚቀደሱ ይታዘዙና በክርስቶስ ደም ይረጩ ዘንድ ለተመረጡት ..." (1 ጴጥ. 1:2)

አብ - መንፈስ ቅዱስ - ወልድ

ስለዚህ እነዚህን የመሳሰሉ ማስረጃዎች በአዲስ ኪዳን መንፈስ ቅዱስ ክእብና ከወልድ ጋር እንደሚጠራ ያመለክታሉ። (ሉቃ. 3:21-22፣ ዮሐ. 14:16፣ ሐዋ. 2:33)

2.2 መንፈስ ቅዱስ መለኮታዊ ባህሪ አለው

መንፈስ ቅዱስ ክእብና ከወልድ ጋር እኩል የሚመለከትና የሚሰገድለት አምላክ ነው።

ከዚህ ቀጥሎ ባለው ሰንጠረዥ የአብ የወልድና የመንፈስ ቅዱስን በመለኮት (አምላክነትና) አንድነትን እንመለከታለን።

ቁጥር	ገጽ	እብ	ወልድ	መንፈስ
1	ዛላለግጥ	መዝ. (90):2	ራእ. 1:7-8	ዕብ. 9:14
2	በሁሉም ሥፍራ ያለ	ኢር. 23:24	ማቴ. 18:20	መዝ. 139:7
3	ሁሉን አዋቂ	ኢር. 17:10	ራእ. 2:23	1 ቆሮ. 2:10 13፣ ዮሐ. 14:26፣ 16:12-13
4	ሁሉን ያይ	1 ጴጥ. 1:5	2 ቆሮ. 12:9	ሉቃ. 1:35፣ ዘፍ. 1:1-2፣ ኢዮብ 26:13፣ መዝ. 104:30፣ 1 ጴጥ. 3:18

መንፈስ ቅዱስ የመለኮት ባህሪያትን የሚያሟላ ስለሆነ አምላክ ነው። ስለዚህ ሦስት የመለኮት ሥራዎችን ይሠራል።

ሀ. መፍጠር

"እግዚአብሔርም አለ፡- ሰውን በመልካችን እንደምሳሌአችን እንፍጠር" (ዘፍ. 1:1-3፣ 1:26)

"የእግዚአብሔር መንፈስ ፈጠረኛ ሁሉን የሚችል የአምላክ እስትንፋስ ሕይወትን ሰጠኝ።" (ኢዮብ 33:4፣ መዝ. 104:30)

ለ. ሕይወትን መስጠት (ዮሐ. 6:63፣ ዘፍ. 2:7)

ሐ. የእግዚአብሔር ቃል "ደራሲ" መንፈስ ቅዱስ ነው፡-

(2 ጴጥ. 1:21፣ 2 ሳሙ. 23:2-3) ናቸው።

2.3 መንፈስ ቅዱስ በመጽሐፍ ቅዱስ ውስጥ እግዚአብሔር ተብሎ ተጠርቷል?

መንፈስ ቅዱስ በመጽሐፍ ቅዱስ ውስጥ እግዚአብሔር ተብሎ ተጠርቷል።

"ኢዋርስም ሐናንያ ሆይ መንፈስ ቅዱስን ታታልልና ... እግዚአብሔርን እንጂ ሰውን አልዋሽህም አለው።" (ሐዋ. 5:3-4)

በኢሳ. 6:8-10 እግዚአብሔር የሚለውን በሐዋ. 28:25-27 መንፈስ ቅዱስ ይለዋል በዮሐ. 12:39-41 ደግሞ ክርስቶስ ኢየሱስን ይለዋል። ይህ የሚያሳየው "ሥላሴ" በመለኮት አንድ መሆናቸውን ነው።

"በእግዚአብሔር ላይ ያንጎራጎራችሁትን ሰምቷልና" (ዘጸ. 16:7)

የሚለው በዕብ. 3:7-9 እግዚአብሔር የሚለው መንፈስ ቅዱስን እንደሆነ እንመለከታለን። (መዝ. (95):6-11)

"እግዚአብሔርም አለ ሰውን በመልካችን እንደምሳሌአችን እንፍጠር እግዚአብሔርም ሰውን በመልኩ ፈጠረ ..." (ዘፍ. 1:26-27)

"የእግዚአብሔር መንፈስ ፈጠረኛ ..." (ኢዮብ 33:4)

ስለዚህ መንፈስ ቅዱስ እግዚአብሔር ነው።

በእጠቃላይ መንፈስ ቅዱስ ማነው? ለሚለው ጥያቄ መንፈስ ቅዱስ አካል /ሰብዕና/ ያለው መለኮት ነው /Divine Person/። መንፈስ ቅዱስ የሥላሴ ሦስተኛ አካል ነው። ሥላሴ/Trinity/ ስንል አብ - ወልድ - መንፈስ ቅዱስ በመለኮት በሥልጣን በኃላውና አንድ በስምና በአካል ጽዕት ግለት ነው። ሆኖም እግዚአብሔር አንድ አምላክ እንጂ ሦስት አምላክ አይደለም።

አብ የራሱ አካል ወልድ የራሱ አካል መንፈስ ቅዱስ የራሱ አካል አለው። ስለዚህ በአካል ሦስት ናቸው። (ማቴ. 3:16-17፣ 28:19፣ 2 ቆሮ. 13:14፣ ዮሐ. 15:26፣ ዘፍ. 1:26፣ 3:22፣ 11:7፣ ዘገ. 6:24-26፣ ኢሳ. 48:16)

2.4 መንፈስ ቅዱስ የሚጠራባቸው ምሳሌዎች

1. እሳት (ማቴ. 3:11) ዕብ. 12:29

- * ያበራል (ዮሐ. 5:35)
- * ያጠራል (ሚላ. 3:2-3)

2. ርግብ (ማቴ. 3:16)

- * ጨዋነቱ /የዋህነቱ/ (ማቴ. 10:16)

3. ነፋሳ (ዮሐ. 3:8)

- * ሕይወት ይሰጣል (ሕዝ. 37:9-14)
- * ዳግም ይወልዳል (ዮሐ. 3:8)
- * ኃይል አለው (1 ነገሥ. 19:11፣ ሐዋ. 2:2)

4. ዘይት መዝ. (45):7

- * ይቀድሳል (ዘጸ. 29:7)
- * ያጽናናል (ኢሳ. 61:3)
- * ያበራል (ማቴ. 25)
- * ይፈውሳል (ሉቃ. 10:34)

5. ውኃ (ዮሐ. 7:37-39)

- * ያረካል (ዮሐ. 4:14፣ መዝ. 46:4፣ ኢሳ. 41:17-18)
- * በነጻ ይሰጣል (ኢሳ. 51:1፣ ዮሐ. 4:14፣ ራእ. 22:17፣ መዝ. 1:3)
- * ያነጻል (ኤፌ. 5:26)

6. ደመና (ዘጸ. 13:21-22፣ ዘገላ. 9:15-23)

- * ይፅዕራል (ዮሐ. 16:13፣ ሮሜ 8:14፣ ገላ. 5:18)

7. ድምጽ (ኢሳ. 6:8)

- * ይመራል (ኢሳ. 30:21፣ ዮሐ. 16:13)
- * ይናገራል (ማቴ. 10:20፣ ራእ. 2:7)
- * ያስጠነቅቃል (ዕብ. 3:7-11)

በመንፈስ ቅዱስ ላይ የሚደረጉ ኃጢአቶች

3.1 መንፈስ ቅዱስን መሳደብ

3 "... ኃጢአትና ስድብ ሁሉ ለሰዎች ይሰረዳቸዋል ነገር ግን መንፈስ ቅዱስን ለሰደብ አይሰረድለትም" ማቴ. 12:22-37

መንፈስ ቅዱስን የመሳደብ ኃጢአት የሚፈጸመው በመንፈስ ቅዱስ ኃይል (በእግዚአብሔር ጣት) የተሰራውን ሥራ ፈውስ፣ ተአምራት ወዘተ እያወቁ በሰደባን ኃይል እንደተደረገ ሲቆጠርና ሲነገር ነው።

መንፈስ ቅዱስን መሳደብ ስርየት የሌለው ኃጢአት ነው። በ1ዮሐ. 5:7 የሚመሰክሩት መንፈሱ ውኃውና ደሙ ሦስቱ ናቸው፡- ይላል። መንፈስ ቅዱስን የሰደብ ሰው ደግሞ መንፈሱ ደሙና ውኃው ስለሚመሰክሩበት የእግዚአብሔር ቃልና ክቡር የኢየሱስ ደም ከዚህ አያነጽትም።

3.2 መንፈስ ቅዱስን ማስመረር

"አመጽ መንፈሱን አስመረሩ እርሱም መልሶ ጠላት ሆናቸው እርሱም ተዋጋቸው" (ኢሳ. 63:9-10)

"ዛሬ ድምጹን ብትሰማ በማስመረር እንደሆነ ልባችሁን እልክኛለሁ አታድርጉ" (ዕብ. 3:12-13)

መንፈስ ቅዱስን የማስመረር ኃጢአት የሚፈጸመው እግዚአብሔር ፍትሁን፣ ርህራሄውን በተለየ ዓይነትና ሁኔታ ሲያሳየን እኛ ግን ውለታው አልታይ ብሎን ረስተን ስናገረመርም እና ብሎም ስናምጽበት ነው። ለእስራኤላውያን የደመናና የእሳት ዓምድ ሆኖ ሲመራቸውና በምድረ በዳ በጣኔዎስ በረሃ ድንቅን ሲያደርግላቸው የነበረው የእግዚአብሔር መንፈስ ነበር እነርሱ ግን አገረመረሙ አመጹ መንፈስ ቅዱስም ተማረረ ተመልሶም ጠላት ሆናቸው እርሱም ተዋጋቸው። እስራኤላውያን በምድረበዳ እንዲሞቱ ያደረገ ሰደባን ሳይሆን መንፈስ ቅዱስ ስለተዋጋቸው ነበር። (ዕብ. 3:12-19)

መንፈስ ቅዱስን የመሳደብ ኃጢአት ስርየት የሌለው ሲሆን መንፈስ ቅዱስን የማስመረር ኃጢአት ደግሞ መንፈስ ቅዱስ የሕዝቡ ጠላት እንዲሆን ያደርጋል። ይህንን ኃጢአት ላለመፈጸም ልመናችንን በእግዚአብሔር ፊት ማስታወቅና ማጉረምረምን ከሕይወታችን ማስወገድ ይገባናል።

3.3 መንፈስ ቅዱስን መቃወም

"እናንተ እንገተ ደንዳኖች ልባችሁና ጆሮአችሁም ያልተገረዘ እናንተ ሁልጊዜ መንፈስ ቅዱስን ትቃወማችሁ አባቶቻችሁ እንደተቃወሙት እናንተ ደግሞ ከነቢያትስ አባቶቻችሁን ያላሳደዱት ማንን ነው? ..." (ሐዋ. 7:51-53)

ይህ ኃጢአት የሚፈጸመው እግዚአብሔር በመንፈስ ቅዱስ ኃይል የተባቸውን ሰዎች በማሳደድ፣ በመቃወምና ብሎም በመግደል ነው። ዘፍ 16 ይህ ሊሆን የሚችለው ከእንገት መደንደን ማለትም በብዙ አቅጣጫ ካለማየትና የልብና የጆሮ አለመገረዝ ማለትም መንፈስ ቅዱስ ለአብያተ ክርስቲያናት የሚለውን የማይሰማ ጆሮና የማይቀበል ልብ ሲኖረው ነው።

"...ልባቸውና ሥጋቸው ያልተገረዘ እንግዳ ሰዎች አግብታቸዋልና ... በመቅደሴም ውስጥ ለራሳችሁ ስርዓትን ጠባቂዎች አደረጋችሁ እንጂ የተቀደሰውን ነገሪን ስርዓት አልጠበቃችሁም" (ሕዝ. 44:7-8)

"የተባቻቸውን አትዳስሱ በነቢያትም ክፉ አታድርጉ ብሎ ሰው ገፍ ያደርግባቸው ዘንድ አልፈቀደም ስለ እነርሱ ነገሥታትን ገሰጸህ" (መዝ. (105):14,15)

መንፈስ ቅዱስን የመቃወም ኃጢአት በኢየሱሳም በዝቶ ነበር። ነቢያቶችን የምትገድል፣ ወደ እርሷ የተላኩትንም በድንጋይ የምትወግር፣ ስለነበረች ጌታ ኢየሱስ አለቀሰላት በመጨረሻም የሕይወት ራስ ኢየሱስን ሰቀለችው። በዚህ ኃጢአቷ ውጤት ቤታቸው የተፈቃ ሆኖ ቅሪ ያሳዘናል። (ማቴ. 23:37-39፣ ሐዋ. 3:15፣7:51-52)

"የአባቶቻችን አምላክ እግዚአብሔር ለሕዝቡና ለማደሪያው ሰላዘነ ማለፉ ተነስቶ በሙሉ ለካቶሊክ እጅ ወደ እነርሱ ይልክ ነበር። እነርሱ ግን የእግዚአብሔር ቁጣ በሕዝቡ ላይ እስኪወጣ ድረስ ፈውስም እስከማይገኝ ላቸው ድረስ በእግዚአብሔር መልዕክተኞች ይሳለፉ፣ ያቃሉ በነቢያትም ላይ ያፈዙ ነበር።" (2 ዜና 36:15-16)

ለመንፈስ ቅዱስ ቦታ እንሰጣለን እያልን በእውነት እግዚአብሔርን የተባቸውን የምንከለክል ከሆነ ምኑን ለመንፈስ ቅዱስ ቦታ ሰጠነው ተቃወምነው እንጂ። ስለዚህ

መንፈስ ቅዱስን ላለመቃወም፡-

- 📖 ጌታ የልባችንን ጆሮ እንዲከፍትለን መጸለይ
- 📖 ልባችንን በመስቀሉ ኃይል ማስገረዝ ያስፈልገናል።

3.4 በመንፈስ ቅዱስ ላይ መዋሽት - ማታለል መሞከር

"መንፈስ ቅዱስን ታታልልና ከመሬቱ ሽያጭ ታስቀር ዘንድ ሰይጣን በልብህ ስለምን ሞላህ?... እግዚአብሔርን እንጂ ሰውን አልዋሽህም።" (ሐዋ. 5:3-4)

ይህ ኃጢአት የሚፈጸመው ለሰይጣን የማታለል ዘዴው ልብን በአባቡ እንዲሞላ በመፍቀድ በማታለል ወይም በማጥበርበር ሕይወት እርስ በርሳችን ውሸትን ከተናገርን ይፈጸማል። ስለዚህ እርስ በርሳችን ሁልጊዜ እውነትን እንነጋገር። ምክንያቱም እርስ በርሳችን እውነትን ካልተነጋገርን ለዲያብሎስ ፈንታ እንሰጠዋለን ማለት ነው። መንፈስ ቅዱስ ለዘላለም ሊኖር ወደ ወንድማችን ወይም እህታችን ስለገባ እነርሱን ሳይሆን የምንዋሸው መንፈስ ቅዱስ ነው።

3.5 መንፈስ ቅዱስን ማሳዘን

"ለቤዛ ቀን የታተማችሁበትን ቅዱሱን የእግዚአብሔርን መንፈስ አታሳዝኑ። መራርነት ንዴት ቁጣም ጨሽትም መሳደብም ሁሉ ከክፋት ሁሉ ጋር ከእናንተ ዘንድ ይወገድ።" (ኢፌ. 4:23)

መንፈስ ቅዱስን የማሳዘን ኃጢአት የሚፈጸመው በንግግር በመግለጽ ነው። ይኸውም ቅዱሳንን የማያንጽ ክፉ ቃል፣ መራርነት፣ ንዴት፣ ቁጣም፣ ጨሽትም፣ መሳደብም ከክፋት ሁሉ ጋር ነው።

በማቴ. 5:21-26 መንፈስ ቅዱስን ማሳዘን ምን ያህል ዋጋ እንደሚያስከፍል ይናገራል።ይህም፡-

- 📖 በወንድሙ ላይ የሚቆጣ ሁሉ ከነፍስ ገዳይ ጋር እኩል ፍርድ፣
 - 📖 ወንድሙን ጨርቃም የሚል የሽንጎ ፍርድ፣
 - 📖 ወንድሙን ደንቆሮ ብሎ የሚላደብ የገሃነም እሳት ፍርድ፣
- እንደሚገባው ይናገራል።

በዚህ ሥፍራ ወንድሙን ሲል በክርስቶስ ኢየሱስ ደም የተዋጀውን (አማኝ) ማለቱ ነው። ወንድማችን ጨርቃም አይደለም። የጸጋ መጎናጸፊያ የለበሰ ነው። ደንቆሮም አይደለም የጌታ በግ ሆኖ ድምጹን የሚሰማ ነው እንጂ። (ዮሐ. 10:4)

በወንድማችን ላይ ይህንን ስንናገር መንፈስ ቅዱስ እጅግ ያዝናል። በዚያም ላይ ባላጋራ ይሆናል። "አብረሽው በመንገድ ሳለህ ከባላጋራህ ጋር ፈጥነህ ተስማማ" ይላል። እዚህ ላይ ባላጋራችን ሰይጣን አይደለም።

ከሰድሳን ጋርማ እንዴት እንስማማለን?። አብሮን በመንገድ ያለ ባለጋራችን (ወንድማችንን ስለተሳደብን) መንፈስ ቅዱስ ነው። ፈጥነን ከመንፈስ ቅዱስ ጋር ባንታረቅ "ለዳኛ ይሰጠናል" ዳኛውም ለወሀኒ የመጨረሻ ሳንቲም እስክንከፍል ድረስ ከዛ እንደማንወጣ አበክሮ አስጠንቅቆናል። ማለትም ሳንቲም የመክሊት (የአገልግሎት) ምሳሌ ነው። አገልግሎታችን ይወሰድብናል ማለት ነው። ወንድማችንን ጠልተን ማንን እናገለግላለን ፈጥነን እንታረቅ!! መንፈስ ቅዱስን በማሳዘን በኃጢአት ላለመመላለስ፡-

☞ ለማነጽ የሚጠቅም በጎ ቃል መናገር

☞ እርስ በርሳችን ችግሮችና ርኅሮሆች መሆን

☞ እግዚአብሔር በክርስቶስ ይቅር እንዳለን ይቅር መባባል (ኢፌ. 4:31-32)

3.6 መንፈስ ቅዱስን ማጥፋት

"መንፈስን አታጥፉ ትንቢትን አትናቁ ሁሉን ፈትኑ መልካሙን ያዘኩ ከማናቸውም ዓይነት ክፉ ነገር ራቁ" (1ተሰሎ 5:19-22)

በእግዚአብሔር ቃል አጥፋ ተብለን የታዘዝነው የሚንበሰቡትን የክፉ ፍላጻዎች ነው። (ኢፌ. 6:16) መንፈስ ቅዱስን ማጥፋት ግን በመንፈስ ቅዱስ ላይ የሚደረግ ኃጢአት ነው።

ይህ ኃጢአት የሚፈጸመው የመንፈስ ቅዱስ ስጦታዎችን በመናቅፍ በማንቋሸሽና በአሁኑ ዘመን አይሠሩም (አይሠጡም) በማለት ነው። የመንፈስ ቅዱስ ስጦታዎች እንዳይሠሩ መከልከል "መቅጧት" መንፈስ ቅዱስን ማጥፋት ነው። "ትንቢትን አትናቁ" መጽሐፍ ቅዱስ እንድንመረምር እንጂ እንድንንቅ አልተፈቀደልንም። እግዚአብሔር ራሱ እንኳን ኃይል ሆኖ ማንንም አይንቅም (ኢዮብ 36:5)። እያንዳንዳችንን አይንቅም። እርሱ ኃይል ሆኖ እኛን ካልናቀ እኛ ደግሞ የእርሱን "እሳት" በመናቅ ልናጠፋው አይገባም። ከዚህ መንፈስን ከማጥፋት ኃጢአት ለማምለጥ፡-

☞ ሁሉን መመርመር

☞ መልካሙን መያዝ

☞ ከማናቸውም ክፉ ነገር መራቅ አስፈላጊ ናቸው።

3.7 መንፈስ ቅዱስን ማክፋፋት

"የእግዚአብሔርን ልጅ የረገጠ ያንንም የተቀደሰበትን የኪዳኑን ደም እንደ ርኩስ ነገር የቆጠረ የጸጋውንም መንፈስ ያክፋፋ እንዴት ይልቅ የሚብስ ቅጣት የሚገባው ይመስላችኋል?" (ዕብ. 10:29)

የእውነትን ቃል ከተቀበለ በኋላ፡-

☞ የእግዚአብሔርን ልጅ የረገጠ

☞ የተቀደሰበትን የኪዳኑን ደም እንደ እርኩስ ነገር የቆጠረ

☞ የጸጋውን መንፈስ ያክፋፋ የሚብስ ቅጣት ይጠብቀዋል።

ይህ ቃል በዕብ. 6:4-6 ካለው በንስሃ ማደስ ከማይቻለው ኃጢአት ጋር እንድ ዓይነት ስለሆነ እጅግ አስፈሪ ኃጢአት ነው። በዕብ. 6:4-6 መሠረት በንስሃ ማደስ የማይቻለው እነዚህን ስድስት ነገሮች ካሟላ ነው፡-

ሀ. እንድ ጊዜ ብርሃን ከበራላቸው (እውነትን የተረዱ)

ለ. ሰማያዊ ስጦታንም የተመሉትን (ጌታን የተቀበሉ)

ሐ. ከመንፈስ ቅዱስ ተካፋይ ሆነው የነበሩት (የመንፈስ ቅዱስ ስጦታዎች የተቀበሉ)

መ. መልካሙን የእግዚአብሔር ቃል የተመሉትን (በቃሉ ያደጉ)

ሠ. ሊመጣ ያለውን የዓለም ኃይል የተመሉት

ረ. የካዱት

ከህ - ረ የተዘረዘሩት በሕይወታቸው ተፈጽሞ በመጨረሻም የካዱትን በንስሐ ማደስ አይቻልም። እዚህ ላይ ልብ ብለን እናስተውል የደከሙትን አይልም የሚለው የካዱትን ነው። ምክንያቱም የካዱት የእግዚአብሔርን ልጅ እንደገና ይሰቅሉታልና የደከሙ የእግዚአብሔርን ልጅ አይረገጡትም የጌታን ደም እንደ ርኩስ ነገር አይቆጥሩም የጸጋውንም መንፈስ አያክፋፋም። የካዱት ግን እነዚህን ሁሉ ያደርጋሉ።

ይህ ኃጢአት ለሞት የሚገባው ኃጢአት ነው። 1 ዮሐ. 5:16 "ሞት የሚገባው ኃጢአት አለ ..." እግዚአብሔር ከዚህ ኃጢአት ለዘላለም ይሰውረን።

3.8 መንፈስ ቅዱስን ማስቀናት

መንፈስ ቅዱስ እያንዳንዳችንን ከዓለም ውዳቂ ከኃጢአት ስለ ጽድቅና ስለፍርድ በፍቅር ወቅሶን ከዓለም እውጥቶን ወደ ልዩ ፍቅር መንግስት እናልሰናል። (ዮሐ. 16:8፣ ቆላ. 1:3-4፣ ማቴ. 1:18)

ዓለም የራስዋን የሆነ ጥበብ፣ እውቀት፣ ውበት፣ መንፈስ ... ወዘተ. ያላት ገዢዋ ሰይጣን የሆነ መዋቅር (System) ነች። ዓለም፡-

☐ እግዚአብሔር አብን ማወቅ አትፈልግም

(1 ቆሮ. 1:21)

☐ እግዚአብሔር ወልድን ጠላች (ማቴ. 23:6)

☐ መንፈስ ቅዱስን አትቀበልም (ዮሐ. 14:17)

ስለዚህ ዓለምን መውደድ ከአብ ጋር ጠላትነት ነው (ያዕ. 4:4-6) ።
ዓለምን መውደድ ማለት አመንዝራነት ማለት ነው ይህም፡-

☐ ገንዘብን መውደድ (1 ጢሞ. 6:10)

☐ የሥልጣን ጥግት (ማቴ. 23:6)

☐ ተድላን መውደድ (1 ቆሮ. 6:13-16) ነው።

እነዚህ ነገሮች በልባችን ከሞሉ መንፈስ ቅዱስ ይቀናል። ምክንያቱም የወጣንበትን ዓለም መውደዳችንና እግዚአብሔርንም ጌታ ስላላደረግን ነው (ማቴ. 6:24)። መንፈስ ቅዱስን በአመንዝራነት ሕይወት በመመላለሳችን ካስቀናነው ከእግዚአብሔር እንርቃለን የዚህ ዓለም ገዢ ወደ ሆነው ወደ ዲያብሎስ ቀርበናል ማለት ነው (ያዕ. 4:5)። ስለዚህ መንፈስ ቅዱስን ከማስቀናት ኃጢአት የምንላቀቅባቸው መንገዶች፡-

☐ ዲያብሎስን መቃወም - የምንቃወመውም በግዛቱ (በዓለም) ያለውን ነገር አልፈልግም በማለትና በጌታ ኢየሱስ ስም በመቃወም ነው። ይህንን ካደረግን ሰይጣን በትጽበት ዓይን ከፊታችን ይሸሻል።

☐ ወደ እግዚአብሔር መቅረብ - በንስሐ በኑዛዜ በዚህ ጊዜ እግዚአብሔርም ወደ እኛ ይቀርባል። ከመንፈስ ቅዱስም ጋር ኅብረት ይኖረናል ማለት ነው። (2 ቆሮ. 13:14)

እነዚህ 1-8 የተዘረዘሩት በመንፈስ ቅዱስ ላይ የሚደረጉ ኃጢአቶች ከሕይወታችን ሲወገዱ ከመንፈስ ቅዱስ ጋር እውነተኛ የሆነ ኅብረት ይኖረናል።

"የጌታ ኢየሱስ ክርስቶስ ጸጋ የእግዚአብሔር ፍቅር የመንፈስ ቅዱስ ኅብረት ከሁላችንም ጋር ይሁን" (2 ቆሮ. 13:14)

እግዚአብሔር አብን በክርስቶስ ኢየሱስ ጸጋ ሆነን በክርስቶስ ኢየሱስ ስም ስንለምነው ከፍቅሩ የተነሣ ይሰጠናል (ይመልስልናል)። ይህንን የእግዚአብሔር በረከት ለመቀበል ግን ከመንፈስ ቅዱስ ጋር ኅብረት ካለን የእግዚአብሔር ቃል የመንፈስ ቅዱስ ድምጽና በረከቶች ከብርሃናት አባት ይፈሰልናል።

ስለዚህ መንፈስ ቅዱስ አካል ስላለው ስንበድለው ይሰማዋል። ይልቁንም ጌታም እምላክም ስለሆነ እንውደደው እንታዘዘውም።

መንፈስ ቅዱስና የአማኝ ሕይወት

4 ዳግም በተወለደ ሰው ሁሉ ውስጥ (ዮሐ. 3:6) መንፈስ ቅዱስ ይኖራል። ከዚያን ጊዜ ጀምሮ መንፈስ ቅዱስ አማኝ ፈቃዱን እንዳስገዛለት መጠን በመንፈስ ለመመላለስና የክርስቶስ ኢየሱስን መስቀል ለመሸከም በወሰነ መጠን በሕይወቱ ብዙ ሥራዎችን መሥራት ይጀምራል። መንፈስ ቅዱስ ከሚሠራቸው ሥራዎች መካከል ሁለት አበይት ሥራዎችን እንመለከታለን። እነዚህም የመንፈስ ፍሬና የመንፈስ ቅዱስ ስጦታዎች ናቸው።

4.1 የመንፈስ ፍሬ

የመንፈስ ፍሬ ውብ የሆነው የክርስቶስ ኢየሱስ ሕይወት ወይም ባህሪ በሕይወታችን እንዲኖር የሚያደርግ ሲሆን ፍሬው አማኝ ጥሮ ግሮ የሚያፈራው ፍሬ ሳይሆን ዳግም ሲወለድ በልቡ ሊኖር የገባ መንፈስ ቅዱስ በዚያን ጊዜ የሚሰጠው ነው። በሕይወቱ መታየት የሚጀምረው ዳግም ከተወለደ ጊዜ ጀምሮ ሲሆን የፍሬው "መብሰል" ግን በእግዚአብሔር ቤት ቆይታ በልምምድና በመስቀል ሕይወት ሲያልፍ ይሆናል።

የመንፈስ ፍሬ ራሳችን የምንባረክበት፣ ሌሎች በእኛ የሚባረኩበት ከሁሉም በላይ ደግሞ እግዚአብሔር ደስ የሚሰኝበት ነው። ምክንያቱም እግዚአብሔር በልጁ ሕይወት ደስ ይሰኛልና የመንፈስ ፍሬ የልጁ ሕይወት ነውና። ስለዚህ በገላ. 5:22-23 የተዘረዘሩት የመንፈስ ፍሬ ፍቅር፣ ደስታ፣ ሰላም፣ ትዕግስት፣ ቸርነት፣ በጎነት፣ እምነት፣ የውሃት፣ ራስን መግዛት በሦስት ምድብ ስንመድባቸው፦

ሀ. የውስጥ ባርኮቶች፦

- ☞ ፍቅር - በውስጥ መውደድ
- ☞ ደስታ - በውስጥ ደስ መሰኘት
- ☞ ሰላም - የውስጥ ሰላም

ለ. የውጭ ባርኮቶች፦

- ☞ ትዕግስት - ሌላውን መታገስ
- ☞ ቸርነት - ለሌላው ቸር መሆን
- ☞ በጎነት - ለሌላው በጎ (ምቹ) መሆን

ሐ. በግንደ ቤረከቶች

☞ ታማኝነት - በእግዚአብሔር ታማኝ መሆን

☞ የውሃት - በእግዚአብሔር ፊት ትሁት መሆን

☞ ራስን ማስገዛት - በእግዚአብሔር መገዛት

እነዚህ ከላይ የተጠቀሱት ሦስት ባርኮቶች እርስ በርሳቸው ይደራረባሉ። ለምሳሌ በውስጥ መውደድ (ፍትር) ካለ እግዚአብሔርንም ሰዎችንም እንወዳለን።

እግዚአብሔር እነዚህን ሦስት ባርኮቶች በመንፈስ ቅዱስ ባርኮን ባለ የኢየሱስ ሕይወት በሕይወታችን፣ በኑሮአችን፣ በአምልኮአችን እንዳይታይ የሚያደርጉ "መሰናከሎች" አሉ። እነዚህም በውስጥም በውጭም እንዳይታይ የሚያደርጉ ኃይሎች የሥጋ ሥራዎች ይባላሉ። እነርሱም ዝሙት፣ ርኩስት፣ መዳራት፣ ጣኦትን ማምለክ፣ ምዋርት፣ ጥል፣ ክርክር፣ ቁጣ፣ አድመኝነት፣ መለያየት፣ መናፍቅነት፣ ምቀኝነት፣ መግደል፣ ሰካር፣ ዘፋኝነትና ይህን የሚመስሉ ናቸው። (ገላ. 5:19-21)

የሕይወት ዛፍ (ኢየሱስ) ሁልጊዜ በልባችን የመንፈስ ፍሬ ያፈራል። የሞት ዛፍ (ሰይጣን) ሁልጊዜ የሞትን ፍሬ ያፈራል - የሥጋ ሥራዎች።

በአጠቃላይ የመንፈስ ፍሬ የእግዚአብሔር ባህርይ በሕይወታችን እንዲታይ የሚያደርግ ሲሆን የግንኙነት ሰዎች ደግሞ የኢየሱስ ደቀ መዛሙርት እንደሆንን በዚህ ያውቃሉ።

"እርስ በርሳችሁ ፍትር ቢኖራችሁ ደቀ መዛሙርቱ እንደሆናችሁ ሰዎች በዚህ ያውቃሉ።" (ዮሐ. 13:35)

4.2 የመንፈስ ቅዱስ ስጦታዎች

የመንፈስ ቅዱስ ስጦታዎችን ከመመልከታችን በፊት የአብ የጸጋ ስጦታና የወልድ የጸጋ ስጦታዎችን እንመለከታለን በሦስተኛ ደረጃ ደግሞ የመንፈስ ቅዱስ ስጦታዎችን እንመለከታለን።

የጸጋ ስጦታ ማለት ከፍጥረታችንና ከባህሪያችን የተነሣ የማይገባን ነገር ግን ከእግዚአብሔር ፍትርና ምህረት የተነሣ የሚሰጥ ነፃ ስጦታ ነው።

ሀ. የእግዚአብሔር አብ የጸጋ ስጦታ፡- (ዮሐ. 6:23፣ ኢፌ. 2:8፣ ዮሐ. 3:16)

"የኃጢአት ደመወዝ ሞት ነውና የእግዚአብሔር የጸጋ ስጦታ ግን በክርስቶስ ኢየሱስ በጌታችን የዘላለም ሕይወት ነው።"

"ጸጋው በእምነት አድናቆትና ይህም የእግዚአብሔር ስጦታ ነው እንጂ ከእናንተ አይደለም ማንም እንዳይመካ ከሥራ አይደለም።"

"... አንድያ ልጁን እስኪሰጥ ድረስ ዓለምን እንዲሁ ወዷልና።"

እግዚአብሔር አብ የጸጋ ስጦታውን የሰጠው ለዓለም ሕዝብ ሁሉ ነው። የጸጋ ስጦታውም አንድያ ልጁ ኢየሱስ ክርስቶስ ነው። ይህን የጸጋ ስጦታ (ኢየሱስ ክርስቶስን) የተቀበሉ - ለዘላለም ሕይወት ያገኛሉ።

ለ. የእግዚአብሔር ወልድ የጸጋ ስጦታዎች (ኢፌ. 4:7-13)

የአብን የጸጋ ስጦታ ማለትም ኢየሱስን የተቀበሉትን ሁሉ መንፈስ ቅዱስ ወደ ክርስቶስ ኢየሱስ አካል ወይም ቤተክርስቲያን ያጠምቃቸዋል ወይም ያስገባቸዋል (1 ቆሮ. 12:12-13፣ ኢፌ. 4:4-6) እኛ ሁላችን በአንድ መንፈስ (በመንፈስ ቅዱስ) አንድ አካል እንድንሆን ተጠምቀናልና

"በመጠራታችሁ በአንድ ተስፋ እንደተጠራችሁ አንድ አካልና (ቤ/ክ) አንድ መንፈስ (መንፈስ ቅዱስ) አለ አንድ ጌታ (ጌታ ኢየሱስ) እንዲትሃደማናት (እምነት) እንዲትጥምቀት ከሁሉም በላይ የሚሆን በሁሉም የሚሠራ በሁሉም የሚኖር አንድ አምላክ የሁሉም አባት አለ።"

ክርስቶስ ኢየሱስ ደግሞ አካሉ ለሆነው ለቤተክርስቲያን (ለአማኞች) ጥቅም ስጦታን ይሰጣል። የጸጋ ስጦታው ዓይነት ሰዎች ሲሆኑ አገልግሎታቸው ደግሞ ሐዋርያት፣ ነቢይነት፣ ወንጌል ሰባኪነት፣ አስተማሪነትና እረኝነት ናቸው።

ጌታ ኢየሱስ ወደላይ ከፍ ከፍ ብሎ ምርኮን ማርኮ እነዚህን ስጦታዎች የሰጠበት ዓላማው ሁሉን ይሞላ ዘንድ ነው። ማለትም የክርስቶስ ኢየሱስ አካል የሆነው ቤ/ክ-

"የእግዚአብሔርን ልጅ በማመንና በማወቅ ወደሚገኝ አንድነት፣ ሙሉ ሰውም ወደሚሆን ወደ ሙላቱ ልክ እስክንደርስ ድረስ፣ ቅዱሳን አገልግሎት ለመስራትና ለክርስቶስ ሕንፃ ይሆኑ ዘንድ ነው።"

ሐ. የመንፈስ ቅዱስ ስጦታዎች (1 ቆሮ. 12:4-11)

የመንፈስ ቅዱስ ስጦታዎች የአብን የጸጋ ስጦታ ከተቀበሉ ጌታ ኢየሱስ በመንፈስ ቅዱስና በእሳት ካጠመቃቸው በኋላ የእግዚአብሔርን ኃይል ለመግለጽ መንፈስ ቅዱስ እንደሚፈቅድ በቤተ ክርስቲያን ውስጥ ላሉ ምዕመናን ለእያንዳንዳቸው እያካፈለ የሚሰጠው ስጦታ ነው። እነዚህ በ 1 ቆሮ. 12:4-11 መሠረት ዘጠኝ ሲሆኑ በአሠራር ሲመደቡ፡-

1. የመነሳት ስጦታዎች

ሀ. በልዩ ልሳን መናገር

ለ. በልዩ ልሳን የተነገረውን መተርጎም

ሐ. ትንቢትን መናገር

2. የመገለጥ ስጦታዎች

ሀ. ጥበብን መናገር

ለ. እውቀትን መናገር

ሐ. መናፍስትን የመለየት

3. የኃይል ስጦታዎች

ሀ. የመፈወስ

ለ. የእምነት

ሐ. ታምራትን የማድረግ ናቸው።

4.3 የመንፈስ ቅዱስ ፍሬና ስጦታዎችን ሚዛናዊ አድርገን መያዝ አለብን

የመንፈስ ቅዱስ ፍሬ የክርስቶስ ኢየሱስ ባሕርይ በሕይወታችን እንዲኖር እንደሚያደርግ ሁሉ የመንፈስ ቅዱስ ስጦታዎች ደግሞ የእግዚአብሔርን ኃይል በሕይወታችን የሚገልጹ ናቸው። ስለዚህ የእግዚአብሔር ሕዝብ የክርስቶስ ኢየሱስ ባህርይና የክርስቶስ ኢየሱስ ኃይል በአንድነት ሊኖረው ይገባል። የማያምኑ ሰዎችም የእግዚአብሔርን ሕዝብ በሁለቱ ያውቁታል።

"እርስ በርሳቸው ፍቅር ቢኖራቸው ደቀ መዛሙርቴ እንደሆናቸው ሰዎች ሁሉ በዚህ ያውቃሉ" (ዮሐ. 13:35)

ይህ የመንፈስ ፍሬ ውጤት ነው። በመንፈስ ፍሬ ሰዎች እኛ የእግዚአብሔር እንደሆንን ያውቃሉ።

"... ሁሉ ትንቢት ቢናገሩ ግን የማያምን ወይም ያልተማረ ሰው ቢገኝ በሁሉ ይወቀሳል በሁሉ ይመረመራል በልቡም የተሰወረ ይገለጻል እንዲሁም፡- እግዚአብሔር በእውነት በመካከላችን ነው ብሎ እየተናገረ በፊቱ ወደቆ ለእግዚአብሔር ይሰግዳል" (1ቆሮ.14:24-25) ይህ በመንፈስ ቅዱስ ስጦታዎች ምክንያት የሚሆን ነው። በመንፈስ ቅዱስ ስጦታዎች ሰዎች እግዚአብሔር ከእኛ ጋር እንደሆነ ያውቃሉ።

በብሉይ ኪዳን በቅድስተ ቅዱሳን የሚያገለግል ካህኑ አሮን ለክብርና ለጌጥ እንዲሆን በተቀደሰው ልብሱ ዘርፍ ዙሪያ ከሰማያዊ ክሐምራዊ ክቀይም ግምጃ ሮማኖች በዚያም መካከል በዙሪያው የወርቅ ሻኩራዎች ማለትም የወርቅ (ቃጭሎች) ሮማን የወርቅ ሻኩራ ... በቀሚሱ ዘርፍ ዙሪያ ተደርገው እንደነበረ ሁሉ እኛም በሚሻል ተስፋ ቃል በተመሠረተ በሚሻል ኪዳን ደግሞ መካከለኛ እንደሚሆን በዚያው ልክ እጅግ በሚሻል አገልግሎት በተሰጠን በአዲስ ኪዳን ያለን ካህናት የመንፈስ ፍሬና ስጦታዎችን ሳናበላልጥ በአንድነት ሚዛናዊ በሆነ መንገድ ይዘን ሕያው እግዚአብሔርንና ሕዝቡን ለናገለግል የማያምኑ ሰዎችም ደግሞ የጌታ ደቀ መዛሙርት እንደሆንንና እግዚአብሔር በእውነት በመካከላችን እንደሆነ ሊያውቁ ይገባል። (ዘጸ. 28:31-35፣ ዕብ. 8:6)

ቀደም ሲል እንደተገለጸው የመንፈስ ፍሬ የኢየሱስን ሕይወት በውስጣችን ስለሚገልጽ የዓላማ ሰዎች ያደርገናል። የመንፈስ ቅዱስ ስጦታዎች ደግሞ የእግዚአብሔርን ኃይል ስለሚገልጹልን የኃይል ሰዎች ያደርገናል። ስለዚህ በዓላማና በኃይል መካከል ሚዛን (Balance) ያስፈልገናል።

የመንፈስ ፍሬ ብቻ እንጂ የመንፈስ ቅዱስ ስጦታዎች አያስፈልጉንም ብለን አንዱን ብቻ ብንይዝ በአገልግሎታችንና በሕይወታችን ብዙ ዓላማዎችና እቅዶች አውጥተን "ሥራ ማስኬጃ" የሚሆነን ኃይል ከሌለን ዓላማችንና ዕቅዳችን ከወረቀትና ከጠረጴዛ ዙሪያ አያልፍም። ብዙ ስብሰባዎች፣ ስልጠናዎችና አውዴ ጥናቶች (Work Shops) ብዙ ገንዘብ ወጥቶባቸው ብዙ ቅዱሳን ያላቸውን ጊዜና እውቀት ሰውተው ግብ ሳይመታ ወይም ሳይሳካ የቀረ በዓለም ዙሪያ አብያተ ክርስቲያናትና በሀገራችን አብያተ ክርስቲያናትም ብዙ ነው። ሚዛን ካልጠበቀ የሚመጣው የገንዘብ ኪሳራ፣ መንፈሳዊ ኪዳን የአገልጋዮችን ልብ ውስጥ "አይቻልም" ወደሚል የተስፋ መቁረጥ ሕይወት ውስጥ ያስገባል።

የሳንቲሙን ሁለተኛ ገጽታ ብንመለከት ደግሞ የመንፈስ ቅዱስ ስጦታዎች እንጂ የመንፈስ ፍሬዎች እስከዚህም አያስፈልጉንም ብሎ ወደ እንዱ ጥግ መያዝ ደግሞ ያለ ዓላማ ማገልገል ወይም መርጥ ነው። (1 ቆሮ. 9:26-27) ይህ ደግሞ የእግዚአብሔርን ጸጋ በከንቱ ማባከን በመጨረሻም ሲገመገም ፍሬ የሌለው አገልግሎትና ብዙ አገልጋዮችን በቅዱሳን ዘንድ ተቀባይነት ያላጣ ግርማ ሞገስን የሚገፍ ነገር ነው። በተለይ በጣም የሚያስፈራውና የሚያስደነግጠው ደግሞ ቃሉን ካለማድረጋቸው የተነሣ በማቴ. 7:21-23 የተነገረው በጌታ ስም ተአምራትን አድርገው ትንቢትን ተናግረው አጋንንት አውጥተው መጨረሻቸው ስላላማረ ሰዎች "አላውቃችሁም" የሚል ታላቅ የማስጠንቀቂያ ቃል ነው።

በመንፈስ ፍሬና በጸጋ ስጦታዎች ሚዛናዊ በሆነ መንገድ ማገልገል እንደሚገባን ከመጽሐፍ ቅዱስ ውስጥ ሦስት ምሳሌዎችን እንመልከት፡-

1. በጌታ ኢየሱስ አገልግሎት፡-

ለሁሉም መንፈሳዊ ነገራችንና ልምምዶቻችን ዱካውን ትቶልን የሄደ ጌታችን ኢየሱስ ክርስቶስ በሥጋው ወራት በእስራኤል ምድር ሲያገለግል የመንፈስ ፍሬና የመንፈስ ቅዱስ ጸጋ ስጦታዎች በሕይወቱና በአገልግሎቱ ይታይ ነበር። ለምሳሌ፡-

"እነሆ ለምጻው ቀርቦ ጌታ ሆይ ብትወድስ ልታነጻጽ ትችላለህ እያለ ሰገደለት እጁንም ዘርግቶ ዳሰሰውና እወዳለሁ ንጻ አለው።" (ማቴ. 8:2)

"ወጥቶም ብዙ ሕዝብ ለየና ለዘነላቸው ድውዮቻቸውንም ፈወሰ።" (ማቴ. 14:14)

"በመንገድም እንዳይዝሉ ጠማቸውንም ላሰናብታቸው አልወድም አላቸው። ... ሰባቱንም እንጀራ ሁለቱንም ዓሣ ... ሁሉም በሉና ጠገቡ የበሉትም ከልጆችና ከሴቶች በቀር 4000 ወንዶች ነበሩ።" (ማቴ. 15:31-38)

ከእነዚህም ሦስት ጥቅሶች እንደምንረዳው "እወዳለሁ"፣ "አዘነላቸው"፣ "ጠማቸውን እንዲሄዱ አልወደደም" የሚሉ ቃላት የመንፈስ ፍሬን ያመለክታሉ። በእነዚህ ግን ኢየሱስ ለዝና ከንፈሩን እየመጠጠ "እስቲ በሉ እንግዲህ ..." አላላቸውም። በመንፈስ ቅዱስ ስጦታዎች ደግሞ አገልግላቸው። "ንጻ" "ድውዮቻቸውንም ፈወሰ" "በሰባት እንጀራ በሁለት ዓሣ 4000 መገባ" የሚሉት ደግሞ በመንፈስ ቅዱስ ስጦታዎች (በፈውስና ታምራት) ማገልገሉን ያሳያሉ።

2. በብሉይ ኪዳን ግድሪያ ድንኳን ውስጥ የነበሩ ዘይቶች፡- (ዘጸ. 25:6)

በግድሪያው ድንኳን ውስጥ ሁለት ዓይነት ዘይቶች ነበሩ። እነርሱም የትብዓት ዘይትና የመብራት ዘይት ናቸው።

የትብዓት ዘይት በዘጸ. 30:22-25 ስንመለከት ከክቡር ሽቱ፣ ከተመረጠ ክርቤ፣ ከጣፋጭ ቀረፋ ከጠጅ ሣርና ብርጉድ በወይራ ዘይት ተለውሶ የተቀመመና በተማሚ ብልሃት እንደተሠራ ትመም ነበር። ይህ የትብዓት ዘይት የተቀደሰ የትብዓት ዘይት ነበር።

ይህን ቅባት በቅድስተ ቅዱሳን ከነበረው ታቦት አንስቶ በአደባባይ እስካሉት መሰዊያ፣ የመታጠቢያ ሰንና የመገናኛ ድንኳንም ጭምር በካህናት የሚያገለግሉ ሁሉ ይቀቡት ነበር። ይህንን ቅባት የተቀባ ሁሉ

ቅድስተ ቅዱሳን ይሆን ነበር። በዚህ ቅባት ካህናና ተራው ሕዝብ ይለይ ነበር። ማለትም የመገናኛው ድንኳንና የካህናት መዓዛቸው ወይም ሽታቸው ከትብዓቱ ዘይት የተነሣ ከሌላው ይለይ ነበር። ይህ የትብዓት ዘይት ከሌሎች ልዩ የሚያደርገንና መንፈሳዊ ውበታችን የሆነው የመንፈስ ፍሬ ምሳሌ ነው።

የመብራት ዘይት ደግሞ ከጠለለ የወይራ ዘይት እየተዘጋጀ በቅድስት በነበረው መቅረዝ ውስጥ እየተደረገ ካህናት በቅድስት ሲያገለግሉ ያበራላቸው ነበር። ይህም ሚስጥራትን የሚገልጥ የመንፈስ ቅዱስ ስጦታዎች ምሳሌ ነው።

ስለዚህ በብሉይ ኪዳን በመገናኛው ድንኳን ውስጥ ሁለቱም ዘይቶች እንደነበሩ ሁሉ የመንፈስ ቅዱስ ፍሬዎችና የመንፈስ ቅዱስ ስጦታዎች ደግሞ በቤተክርስቲያን ሊኖሩ ይገባሉ።

3. በእርን ልብስ ተክህና ዘርፍ የነበሩ የሮማን ፍሬዎችና የወርቅ ሻኩራዎች

በዘጸ. 28:33-35 "... በታችኛውም ዘርፍ ከሰማያዊ ከሐምራዊም ከቀይም ግምጽ ሮማኖች አድርግ በዚያም መካከል በዙሪያው የወርቅ ሻኩራዎች አድርግ የወርቅ ሻኩራ ሮማንም ሌላም የወርቅ ሻኩራ ሮማንም በቀሚሱ ዘርፍ ይሆናል። በማገልገል ጊዜም በእርን ላይ ይሆናል እርሱም እንዳይሞት ወደ መቅደስ በእግዚአብሔር ፊት ሲገባና ሲወጣ ድምጽ ይሰጣል።"

የሮማን ፍሬዎች በመንፈስ ቅዱስ ፍሬ የወርቅ ሻኩራዎች ወይም ቃጭሎች ደግሞ በመንፈስ ቅዱስ ስጦታዎች ይመሰላሉ። የሮማን ፍሬዎች ድምጽ የሌላቸው እንደሆኑ ሁሉ የመንፈስ ፍሬ ደግሞ በሕይወታችንና በኑሮአችን ያለንን ምስክርነት ያሳያሉ። የወርቅ ሻኩራዎች ግን ድምጽ የሚሰጡ ቃጭሎች በመሆናቸው እርን በእግዚአብሔር ፊት በተቀደሰው ሥፍራ ሲያገለግል የቃጭሎቹን ድምጽ ሰለሚሰማ ሕያው እንደሆነ የቃጭሎቹን ድምጽ ባይሰማ ግን የመሞቱ ምልክት እንደነበሩ ሁሉ የመንፈስ ቅዱስ ስጦታዎችም በቤተ ክርስቲያን ውስጥ ከሌሉ "ሥራህን አውቃለሁ ሕያው እንደመሆንህ ስም አለህ ሞተህም" እንደተባለው ነው።

ስለዚህ በቤተ ክርስቲያን ውስጥ የመንፈስ ፍሬዎችና የጸጋ ስጦታዎች ሚዛናዊ በሆነ መንገድ በመያዝ ማገልገል ይገባናል። በእርን ልብስ ዙሪያ የሮማን ፍሬዎቹና የወርቅ ቃጭሎች ተራ በተራ እንደተንጠለጠሉ ሁሉ ዘጠኙ የመንፈስ ፍሬና (ገላ. 5:22-23) ዘጠኙ የመንፈስ ቅዱስ ስጦታዎች (1 ቆሮ. 12:8-11) መያያዝ አለባቸው በተጨማሪም የሮማኑ ፍሬዎች የወርቅ ቃጭሎቹን እርስ በርስ ከመጋጨት ያድኑአቸው እንደነበር ሁሉ የመንፈስ ፍሬ ደግሞ ሳንጋጭ፣ ሳንታበይ

በክርስቶስ አካል ውስጥ በሰማያዊ ጥበብና ውበት እንድናገለግል ይረዳናል።

ሐዋርያው የመንፈስ ፍሬንና የመንፈስ ቅዱስ ስጦታዎችን ሚዛናዊ በሆነ መልኩ ስላልያዘ ሰው በራሱ ምሳሌ አድርጎ ሲናገር፡- በ1 ቆሮ. 13:1-3 ባለው ክፍል እንዲህ ይላል፡-

1. በልሳን የመናገር ስጦታ ቢኖረኝ ፍቅር ግን ከሌለኝ እንደሚጮህ ናስ ወይም እንደሚንሸዋሸው ጻናፅል ሆኛለሁ።
2. ትንቢትን የመናገር ስጦታ
3. ሚስጥራትን ማወቅ (ጥበብን የመናገር ስጦታ፣ መናፍስት መለየት)
4. እውቀትን የመናገር ስጦታ
5. የእምነት ስጦታ (የኃይል ስጦታዎች)

ቢኖረኝ ፍቅር ግን ከሌለኝ ከንቱ ነኝ ብሏል። ማስተዋል ያለብን ከንቱ የሆነው አገልጋዩ እንጂ ስጦታዎቹ አይደሉም። በርግጥ ፍቅር ስጦታ ሳይሆን ስጦታዎችን ይዘን የምንጓዝበት መንገድ ነው። (1 ቆሮ. 12:31)

በሁለቱም ሚዛናዊ በሆነ ሁኔታ ማገልገል የሚቻለው ፍሬም ሆነ ስጦታን ሳንመለከት ኢየሱስን ስንመለከት ብቻ ነው። ለምሳሌ በማቴ. 17:1-8 ጌታ ኢየሱስ በቅዱሱ ተራራ ከብሩን በገለጠ ጊዜ ከሙሴና ከአልያስ ጋር ስለ ክርስቶስ ኢየሱስ መስቀል ሁኔታ ይነጋገሩ ነበር። በዚያን ጊዜ ጴጥሮስ ጌታ ኢየሱስን ብትወድስ አንድ ለአንተ አንድ ለሙሴ አንድ ለአልያስ በዚህ ዳስ እንበራ ለእኛም ጥሩ ነው አለ። ወዲያውኑ ሙሴንና አልያስን ብሩህ ደመና ጋረዳቸውና ከደመናው "በእርሱ ደስ የምሰኝበት የምወደው ልጄ ይህ ነው እርሱን ስሙት የሚል ድምጽ መጣ።"

ሙሴ የሕግ ሰው የመንፈስ ፍሬ ምሳሌ ሲሆን አልያስ ተአምራት የሚያደርግ የመንፈስ ቅዱስ ስጦታዎች ምሳሌ ነው። ያ ብሩህ ደመና የመንፈስ ቅዱስ ምሳሌ ነው። ፍሬውንም ስጦታውንም የሰጠንን መንፈስ ቅዱስን እንድናየውና እንድንሰማው የሚረዳን "ሙሴንና" "አልያስን" ሳይሆን እጅግ ልቡን ያሳረፈበትንና የተደሰተበትን ልጁን ኢየሱስ ክርስቶስን ነው።

የእግዚአብሔር ቃልና

የእግዚአብሔር ኃይል

5

የእግዚአብሔር ቃል ሕያው የሆነ ሁለት አፍ ካለው ሰይፍ ይልቅ የተሳለ መንፈስና ነፍስና ጅግትንና ትልጥምን የሚለያይ ዓለማት የተፈጠሩበት እኛም ዳግም የተወለድንበት የምንመራበት ከሁሉ በላይ የሆነ ከወርቅና ከክቡር እንቁ የሚወደድ ከማርና ከማር ወለላ ይልቅ የሚጣፍጥ ለሚጠብቁት ደግሞ የሚጠቅም እግዚአብሔር ለእኛ የተናገረበት ቃል ነው። (መዝ. 19:10-11)

በእግዚአብሔር ቃል ላይ ማንም መጨመር ወይም መቀነስ አይችልም። ሰዎች በመንፈስ ቅዱስ ተነድተው ስለጻፉት በመንፈስ ቅዱስ ካልሆነ በቀር ማንም ለገዛ ራሱ እንደረዘገ ሊተረጎም አልተፈቀደለትም። (ራዕ. 22:18-19፣ 2ጴጥ. 1:20) ይህ የሚያመለክተው የእግዚአብሔርን ቃል ማክበር እንዳለብን ለቃሉ መጠንቀቅና የቃሉን የበላይነት ያሳያል።

እግዚአብሔር ስለ ቃሉ ምስክርነት ሲሰጥ እንዲህ ብሏል "እኔ እግዚአብሔር ነኝ እናገራለሁ የምናገረው ቃልም ይፈጸማል፣ ደግሞም አይዘገይም" (ሕዝ. 12:25) "ሰማይና ምድር ያልፋሉ ቃሉ ግን አያልፍም" (ማቴ. 24:35፣ 1ጴጥ.1:25፣ ኤር.23:29) ስለዚህ የእግዚአብሔር ቃል ዘላለማዊ ነው።

ወደ አገልግሎት በምንመጣበት ጊዜ ሕያው እግዚአብሔርንና ሕዝቡን ማገልገል ያለብን በቃሉና በመንፈሱ ነው። ሁለቱን ማለትም የእግዚአብሔር ኃይልንና ቃሉን ሚዛናዊ አድርገን ካልያዝን እንሰታለን። ጌታ በምድር በነበረበት ወቅት በእስራኤል አገር ሰዱቃውያን የሚባሉ የሃይማኖት መሪዎች ነበሩ። እነዚህ ሰዎች በመላእክት ሳልውናና በሙታን ትንሳኤ የማያምኑ ነበሩ። ስለዚህ ጌታን በማቴ. 22:23-30 በጠየቁት ጊዜ ጌታ ኢየሱስ የመለሰላቸው "መጻሕፍትንና የእግዚአብሔርን ኃይል አታውቁምና ትስታላችሁ በትንሳኤ እንደ እግዚአብሔር መላእክት በሰማይ ይሆናሉ እንጂ ... የሚል ነበር" (ማቴ. 22:19-30)። ለሰዱቃውያን መሳሳት ምክንያት የሆኑት ሁለቱን ነገሮችን አለማወቃቸው ነበር። እነርሱም መጻሕፍትና የእግዚአብሔር ኃይል ናቸው። እነዚህ ሁለቱን ቢያውቁ ኖሮ የሙታን ትንሳኤና መላእክት እንዳሉ ከቃሉ ባወቁ ነበር። ደግሞም ሙታን በእግዚአብሔር ኃይል እንደሚነሱ ባወቁ ነበር።

ነገር ግን ከሰዱቃውያን ችግር ለየት ያለ መጻሕፍትን እቀበላለሁ የእግዚአብሔር ኃይል ግን አሁን አይሠራምና አልቀበልም ወይንም እግዚአብሔር በኃይሉ ይሰራ እንጂ እንደ ቃሉ ሆነ አልሆነ አያገባንም

ግለት ሌላ "የዘመኑ በዱቃዊ" ያደርገናል እንስታለንም። መሳት ግለት ደግሞ ቀላል ነገር አይደለምና እንጠንቀቅ።

አንድረው ሙሪ የተባሉ የመጽሐፍ ቅዱስ አስተማሪ "መንፈስ ብቻ አትበል መንፈስ ቅዱስን ያወቅሽው በቃሉ ነውና ቃሉን ብቻ ደግሞ አትበል ቃሉን የጻፈውና የገለጸልህ መንፈስ ቅዱስ ነውና" ብለዋል። አዎን እውነተኛ አባባል ነው። ስለዚህ ቃሉንና ኃይሉን ሚዛናዊ በሆነ መንገድ መያዝ አለብን። ግለትም የእግዚአብሔር ኃይል በአሁኑም ዘመን እንደሚሠራ አምነንና ተቀብለን እያገለገልንበትና እየተገለገልንበት ነገር ግን እንደ ቃሉ መሆኑን በማገናዘብ የእግዚአብሔርን ቃል የበላይ መርማሪ ሰናደርገው ነው።

በእግዚአብሔር ቃል ተመዘና ውድቅ የሚሆን የትንቢት ቃል ቢሆን መገለጥ ቢሆን የማድረግ ኃይል (ፈውስና ተአምራት) ቢሆን አንቀበለውም። ስለዚህ በቃሉና በመንፈሱ እንደግ።

በመንፈስ ቅዱስ መጠመቅ

እግዚአብሔር መንፈሱን በሙላት በሚያፈስበት በአሁኑ ዘመን ብዙ ክርስቲያኖች በመንፈስ ቅዱስ ለመጠመቃቸው ወይም ለመሞላታቸው እርግጠኛ በሆነ መንገድ ሊያረጋግጡ ይፈልጋሉ።

6 በጥንቲቱ ቤተክርስቲያን እያንዳንዱ በመንፈስ ቅዱስ ሲሞላ ያውቃል ሌሎችም ደግሞ እንደተሞሉ ያውቁ ነበር።

ለልጆቹ የተሰፋ መንፈስን የላከ እግዚአብሔር የተአምራትና የድንቆች የምልክቶች አምላክ ነው። በመጽሐፍ ቅዱስ ውስጥ ስንመለከት እግዚአብሔር ለተለያዩ ሰዎች በተለያዩ ሰዎች በተለያዩ ጊዜያት ቃልኪዳኑን በተለያዩ ምልክቶች ያጸናላቸው ነበር። ለምሳሌ ብንወስድ፡-

☐ እግዚአብሔር ለናህ ቃልኪዳኑን ያጸናበት ምልክት ቀስተደመና በሰማይ ላይ በማድረግ ነበር። (ዘፍ. 9:8-17)

☐ ለአብርሃም ቃልኪዳኑን ያጸናበት ምልክት የግርዘት ስርዓትን በመስጠት ነበር። (ዘፍ. 17:9-11)

☐ በአዲስ ኪዳን ደግሞ በክርስቶስ ኢየሱስ የመዳን ምልክቱ ከልብ መገረዝ የሚመጣ የሕይወት መለወጥ ነው። (ቆላ. 12:11-12)

☐ የአብ የተሰፋ ቃል የሆነው በመንፈስ ቅዱስ መጠመቅ ደግሞ ምልክቱ ኃይልን መቀበልና በልሳን መናገር ነው። (ሐዋ. 1:8፣ ማር. 16:17)

☐ በልሳን መናገር በመንፈስ ቅዱስ ለመጠመቃችን ምልክት ሲሆን ኃይል መቀበላችን ደግሞ በመንፈስ ቅዱስ የመሞላታችን ምልክት ነው።

☐ በመንፈስ ቅዱስና በእሳት የሚያጠምት ጌታ ኢየሱስ ነው። (ማቴ. 3:11)

በአዲስ ኪዳናችን ስንመለከት አማኞች የመንፈስ ቅዱስ ጥምቀት በሚቀበሉበት ጊዜ መንፈስ ቅዱስ ይናገሩ ዘንድ እንደሰማቸው በልሳኖች ይናገሩ ነበር። ለዚህም ማስረጃ የሚሆኑንን እንመልከት፡-

ሀ. አንድ መቶ ሃያ ደቀ መዛሙርት (ሐዋ. 2:1-4)

ጌታችን ኢየሱስ ክርስቶስ ከትንሳኤው በኋላ ለደቀ መዛሙርቱ "እነሆ አባቴ የሰጠውን ተስፋ እኔ እልክላችኋለሁ እናንተ ግን ከላይ ኃይልን እስክትሰጡ ድረስ በኢየሩሳሌም ከተማ ቆዩ።" (ሉቃ. 24:48-49) ባላቸው መሠረት ለቃሉ ክብርን በመስጠትና በመታዘዝ መቶ ሃያዎቹ በኢየሩሳሌም በአንድ ልብ ሆነው በሠገነት አብረው ሳሉ "ድንገት እንደሚነጥቅ ዓውሉ

ነፋስ ከሰማይ ድምጽ መጣ ተቀምጠውም የነበሩትን ቤት ሁሉ ሞላው። እንደ እሳት የተከፈሉ ልሳኖችም ታዩአቸው። በእያንዳንዳቸውም ላይ ተቀመጡባቸው። በሁሉም መንፈስ ቅዱስ ሞላባቸው መንፈስም ይናገሩ ዘንድ እንደሰማቸው በሌላ ልሳኖች ይናገሩ ነበር።" (ሐዋ. 2:1-4)

ለ. ቆርኔሊዎስና ቤተሰቡ (ሐዋ. 10: 44)

ሐዋርያው ጴጥሮስ በመንፈስ ቅዱስ ታዞ አህዛብ ወደ ሆነው መቶ አለቃ ቆርኔሊዎስ ቤት ገባ። (ሐዋ. 10:19-20) ጴጥሮስ በክርስቶስ ኢየሱስ ስም በማመን የኃጢአት ስርየት እንደሚገኝ በተናገረ ጊዜ ቃሉን የሰሙት አመኑ መንፈስ ቅዱስም ወረደ። ወደ ስድስት የሚሆኑ ከጴጥሮስ ጋር ከኢየሱስ የመጡ ሰዎች ተገረሙ። እነዚህ ሰዎች የተገረሙት በአህዛብ ላይ የመንፈስ ቅዱስ ስጦታ ስለፈሰሰ በልሳኖች ሲናገሩና እግዚአብሔርን ሲያከብሩ ስለሰጧቸው ነበር። (ሐዋ. 10:46)

ሐ. የደማስቆ አማኞች (ሐዋ. 9:1-25)

ደማስቆ የሦርያ ዋና ከተማ ስትሆን በዚያች ከተማ የነበሩ ምዕመናን ስለ መንፈስ ቅዱስ ጥምቀት ጠንቅቀው የተገነዘቡና በግል ሕይወታቸው ደግሞ የተለማመዱ ነበሩ። ለዚህም ጥሩ ምሳሌ የሚሆነን ሐናንያ ነው። ሐናንያ ጌታ ኢየሱስ ሳወልን (ጳውሎስን) በደማስቆ መንገድ በክብሩ ብርሃን ከተገናኘው ከሦስት ቀን በኋላ በጌታ ምሪት ሄዶ እጁን በሚነክት ጊዜ ሳውል በመንፈስ ቅዱስ ተሞላ።

ሳውል (ጳውሎስ) መንፈስ ቅዱስ በተሞላ ጊዜ በልሳኖች ተናግሯልን? ለዚህ ጥያቄ መልስ የምናገኘው በ1 ቆሮ. 14:18 "ከሁላችሁ ይልቅ በልሳኖች እናገራለሁ ስለዚህም እግዚአብሔርን አመሰግናለሁ" በማለቱ እርግጠኞች ነን።

መ. የሰማርያ አማኞች (ሐዋ. 8:4-24)

ፊሊጶስ ከኢየሩሳሌም ወደ ሠማርያ ወርዶ ክርስቶስ ኢየሱስን ሲሰብክላቸው የሠማርያ ሰዎች ስብከቱን በእንድ ልብ አደመጡ፣ ርኩሳን መናፍስት በታላቅ ድምጽ እየጮኹ ከብዙ ሰዎች ይወጡ ነበርና ብዙም ሽባዎች አንካሶች ተፈወሱ በዚያችም ከተማ ታላቅ ደስታ ሆነ ቃሉን በመስማታቸው አመኑ ያመኑትም ተጠመቁ።

በኢየሩሳሌም የነበረች ቤተክርስቲያን የሠማርያ ሰዎች የእግዚአብሔርን ቃል እንደተቀበሉ በሰማች ጊዜ ጴጥሮስንና ዮሐንስን ላከችላቸው። ጴጥሮስና ዮሐንስ ለምን ወደ ሠማርያ ወረዱ? ምንስ አጣጥደው ነገር አጋጠማቸው?

የእግዚአብሔርን ቃል እንዲያስሙአቸው ይሆን? አይደለም አምነው ተጠምቀዋል (ቁ. 16)። ታዲያ ለምን መጡ ቢባል የሠማርያ ሰዎች

መንፈስ ቅዱስን እንዲቀበሉ ለመጸለይ ነው (ቁ. 15)። በሠማርያ የነበሩት አማኞች መንፈስ ቅዱስን በተቀበሉ ጊዜ በልሳኖች ተናግረዋልን?

በሐዋ. 8:14-24 ባለው የሠማርያ አማኞች በልሳኖች ተናገሩ የሚል ቀጥተኛ ቃል ባናገኝም በልሳኖች ለመናገራቸው ማስረጃ የሚሆነን ከቁጥር 18-22 ያለው ይሆናል። ይህም ታላቅ ነፃ ብሎ እየጠነቀለ የሠማርያን ወገን ሁሉ ያስገረመ ከታናናሽ ጆምሮ እስከ ታላላቅ ድረስ በአስማቱ ይህ የእግዚአብሔር ኃይል ነው ሲያሰኝ የነበረ ፊሊጶስ ወደ ሠማርያ በወረደ ጊዜ ግን በእግዚአብሔር ጣት የጥንቆላ አጋንንት በታላቅ ድምጽ እየጮኹ ወጣለት። ነገር ግን ከመራራ መርዝና ከአመጽ እስራት ያልተፈታው ሲሞን ጴጥሮስና ዮሐንስ የሰማርያ አማኞች መንፈስ ቅዱስን እንዲቀበሉ እጅ በሜኑ ጊዜ የሚያየው ምልክት ነበረ። (ሐዋ. 8:17-18)

እነ ጴጥሮስ በአማኞች ላይ እጅ ጭነው ምንም ምልክት (በልሳኖች መናገር) ሳይታይ "በመንፈስ ቅዱስ ተሞልታችኋል መንፈስ ቅዱስ ወርዶላችኋል" ቢሉዋችሁ ኖሮ ሲሞንም ይህን ስልጣን ለመቀበል ገንዘብ ይዞ ባልጠየቃቸው ነበር።

ስለዚህ በሠማርያ የነበሩት አማኞች መንፈስ ቅዱስን በተቀበሉ ጊዜ በልሳኖች ተናግረዋል ማለት ነው።

ሠ. የኢፌሶን አማኞች (ሐዋ. 19:1-7)

መንፈስ ቅዱስ በበዓል ሃምሳ ቀን ከወረደ ከ20 ዓመት በኋላ ጳውሎስ ከቆሮንቶስ ወደ ኢፌሶን ሄዶ አንዳንድ ደቀ መዛሙርትንም አገኘና "ባመናችሁ ጊዜ መንፈስ ቅዱስን ተቀበላችሁን?" በማለት ጠይቋቸው መንፈስ ቅዱስ እንዳለ ስንኳ አለመስማታቸውንና በዮሐንስ ጥምቀት ብቻ መጠመቃቸውን በገለጹለት ጊዜ ጳውሎስ ዮሐንስ አሕዛብን በንሰሃ ጥምቀት ያጠመቀበት ምክንያት ከእርሱ በኋላ በሚመጣው በክርስቶስ ኢየሱስ ያምኑ ዘንድ እንደሆነ ባስረዳቸው ጊዜ አምነው ተጠመቁ። በመቀጠልም ጳውሎስ እጁን በሚነባቸው ጊዜ መንፈስ ቅዱስ ወረደባቸው በልሳኖችም ተናገሩ ትንቢትም ተናገሩ።

መንፈስ ቅዱስ በወረደባቸው ጊዜ በልሳኖችም ተናገሩ የመንፈስ ቅዱስ ስጦታዎችንም ተቀበሉ ማለት ነው። ትንቢት ተናግረዋልና።

ረ. የቆሮንቶስ አማኞች

እንደሌሎቹ የአዲስ ኪዳን አብያተ ክርስቲያናት የቆሮንቶስ ቤተ ክርስቲያን የመንፈስ ቅዱስን ሙሉን የተቀበለች ነበረች።

የቆሮንቶስ አማኞች በሕይወታቸው ሕፃናት ቢሆኑም በእውነተኛ መሠረት ላይ የተመሠረቱ የጌታን ስም ጠርተው የዳኑ ጌታም "ብዙ ሕዝብ

አሉኝ" ብሎ የመሠከረላቸው ነበሩ (ሐዋ. 18:10)። መጀመሪያ የወንጌል ቃል የሰሙት ከጳውሎስ ሲሆን ወንጌልም የተሰበከላቸው መንፈስና ኃይል በመግለጥ (በድንቅና ታላምራት የታጀበ) ነበር። ከዚህም የተነሳ እምነታቸው በእግዚአብሔር ኃይል እንጂ በሰው ጥበብ አልነበረም ማለትም እውነተኛ የሆነ የሕይወት መለወጥ ነበራቸው። (1 ቆሮ. 2:4-5)

የቆሮንቶስ አማኞች መንፈስ ቅዱስን ስለተቀበሉ በልሳኖች ይናገሩ ነበር። (1 ቆሮ. 14:5፣ 39)

፩. በኢዮጲ የነበሩት አማኞች (ሐዋ.9:36-43፣ 10:45-47)

በኢዮጲ ዶርቃ የምትባል መልካም ነገር የሞላበትና ምጽዋ የምታደርግ ደቀ መዛሙርት ባረፈች ጊዜ የኢዮጲ ወገኖች ጴጥሮስን ከል አስጠርተውት ሄዶ በጸላየ ጊዜ እግዚአብሔር ዶርቃን ከሞት አስነሣት በዶርቃ ከሞት መነሣት ብዙ ሰዎች በጊታ አመኑ። ጴጥሮስም ከዚያን ጊዜ ጀምሮ በኢዮጲ ሰምዖን ከሚሉት ከአንድ ቁርበት ፋቂ ቤት አያሌ ቀን ኖሮ ጴጥሮስ በኢዮጲ ቆይታው አዳዲስ ነፍሳትን በእግዚአብሔር ቃል እየመገቡ ቤተክርስቲያንን እያደራጀና መንፈስ ቅዱስን እንዲቀበሉ እየጸለየ የቆይመስላል።

የኢዮጲ አማኞች መንፈስ ቅዱስን እንደተቀበሉና በልሳኖች እንደተናገሩ ማስረጃ የሚሆነን በሐዋ. 10:45-47 በተጠቀሰው ክፍል ነው። ይህም ስድስት የኢዮጲ ወገኖች ከጴጥሮስ ጋር ወደ ቆርኔሌዎስ ቤት ሄደው ቆርኔሌዎስና በቤቱ ውስጥ የነበሩት ሁሉ መንፈስ ቅዱስን በተቀበሉ ጊዜ ሐዋርያው ጴጥሮስ "... እነዚህ ደግሞ እንደ እኛ መንፈስ ቅዱስን ተቀበሉ..." ብሎ ተናገረ በዚህ ሥፍራ "እንደ እኛ" ሲል የጴጥሮስ የራሱን ስድስቱን የኢዮጲ አማኞች ማለቱ ነው።

ይህም የኢዮጲ አማኞች እንደ ቆርኔሌዎስ ቤተሰብ በዚያ ከዚያ በፊት መንፈስ ቅዱስን መቀበላቸውና በልሳኖች መናገራቸውን ያመለክታል። ቀ. "ያመኑት" (ማር. 16:17፣20)

ጌታችን ኢየሱስ ክርስቶስ ሞትንና ሲኦልና ድል ነስተ ከተነሣ በኋላ ለሐዋርያት ትዕዛዝና ተስፋና ሰጣቸው።

"ወደ ዓለም ሁሉ ሂዱ ወንጌልን ለፍጥረት ሁሉ ሰበኩ። ያመነ የተጠመቀ ይድናል ያላመነ ግን ይፈረድበታል። ያመኑትም እነዚህ ምልክቶች ይከተሉአቸዋል፡- በሰሜ አጋንንትን ያወጣሉ - በአዲስ ጽንጽ ይናገራሉ አባባችን ይይዛሉ - የሚገድልም ነገር ቢጠጡ አይጎዳቸውም - እጃቸው በድውዮች ላይ ይጭናሉ እነርሱም ይድናሉ።"

"ያመነ የተጠመቀ ይድናል ያላመነ ግን ይፈረድበታል" እንደሚልና እኛም እንደምናምንበት ሁሉ "ያመኑትም እነዚህ ምልክቶች ይከተሉአቸዋል።" የሚለውንም ማመንና መቀበል አለብን ምክንያቱም ጌታ ኢየሱስ "ሰማይና ምድር ያልፋሉ ቃሉ ግን አያልፍም" (ማር. 13:31) ብሏል ደግሞም "ኢየሱስ ክርስቶስ ትናንትና ዛሬ እስከ ዘላለም ያው ነው።" (ዕብ. 13:8)

አንዳንድ አስተማሪዎች (ማር. 16:9-20) ያለው ክፍል የእግዚአብሔር እስትንፋስ (Inspiration) አለበት? ወይስ የለበትም? በማለት በአማኞች ላይ ጥርጥርን ይዘራሉ። ይህን ለማለት የቻሉበት ሁለት ምክንያቶች ይኖራሉ።

☞ የክርስቶስ ኢየሱስ የትንሳኤው ኃይል በሕይወታቸውና በአገልግሎታቸው ስለማይታይ በሕይወታቸውና በአገልግሎታቸው ለሚታዩ "ድካሞች" ሽፋን ለመስጠት ሲሆን

☞ (ማር. 16:9-20) ያለው "አንዳንድ ቅጂዎችንና የጥንት ትርጉሞችን አይጨምርም" ስለሚሉ። (አዲስ ትርጉም የኢትዮጵያ መጽሐፍ ቅዱስ ማኅበር አዲስ አበባ 1980 ገጽ 62)። እዚህ ላይ ማስተዋል ያለብን "አንዳንድ ቅጂዎች ይላል እንጂ በሁሉም ቅጂዎች" አይልም። አንዳንድ ቅጂዎች ከተባሉት ውስጥ Codex vaticanus እና Codex sinaiticus የተባሉት የ4ኛ ወይም የ5ኛ ክፍለ ዘመን የማርቆስ ወንጌል ቅጂዎች ሲሆኑ Codex Alexandrinus የተባለው በ5ኛ ክፍለ ዘመን መጀመሪያ የተጻፈው የማርቆስ ወንጌል ቅጂ ግን በማር. 16:9-20 ያለውን ይዞ ይገኛል። (You shall receive power, Graham Truscott, New life center, Poona India 1975 ገጽ 133 የተወሰደ)።

ነገር ግን ልብ ብለን እናስተውላለን። እንዲህ እንኳን ቢሆን ኖሮ ከ 9-20 ያለውን ብንመለከት የክርስቶስን ትንሳኤ እንጠራጠራለን? ለመግደላዊት ማርያም መታየቱ ያጠያይቃልን? ደቀ መዛሙርትስ ወደ ዓለም አልሄዱምን? ያመኑትን አላጠመቁምን? እነዚህ ምልክቶች በሕይወታቸውና በአገልግሎታቸው አልታዩምን? ጌታ ኢየሱስ ወደ ሰማይ አላረገምን? አሁንስ በአብ ቀኝ የለምን?

ለእነዚህ ጥያቄዎች መልስ የሚሆነን ከማር. 16:9-20 በተጨማሪ በሌሎች ወንጌሎችና መልዕክቶች አንድ ዓይነት መልስ እንዳለ እርግጠኛ ነን። ስለዚህ በዚህ ዘመን ያለን አማኞች ይህ ቃል ሕያውና እውነተኛ ስለሆነ ተቀብለን ጌታ በሕይወታችን እንዲፈጸመው በትጋት መጸለይ ይገባናል።

ክ1-9 በተዘረዘሩት ውስጥ አንድ የአዲስ ኪዳን አሠራር እንመለከታለን። ይህም በሐዋ. 2:38 መሠረት፡-

- 📖 ንስሃ መግባት
- 📖 በውኃ መጠመቅ
- 📖 የመንፈስ ቅዱስን ስጦታ መቀበል

ሲሆኑ በበለጠ ለመረዳት የሚቀጥለውን ሰንጠረዥ እንመልከት።

1 2 3 4 5 6 7 8 9

መቶ ዘመናዊ ደቀ መዛሙርት (ሐዋ. 2)	ጥያቄ አግዛዥ ሐዋ. 2:38	ጥያቄ አግዛዥ ሐዋ. 8:12-17	ደውሎ (በደግሞ) ሐዋ. 9:17-18	የዳርጋልዎን ቤተሰብ (ሐዋ. 10:45-48)	የአቶላ አግዛዥ (ሐዋ. 8)	የኢሳይያስ አግዛዥ (ሐዋ. 19: 1-7)	የዳርጋልዎ አግዛዥ ሐዋ. 16:10-18	የመንፈስ ቅዱስ ተቃራኒነት
1. አመኑ	1. አመኑ	1. አመኑ	1. አመኑ	1. አመኑ	1. አመኑ	1. አመኑ	1. አመኑ	1. አመኑ
2. ተጠመቁ	2. ተጠመቁ	2. ተጠመቁ	2. መንፈስ ቅዱስ ተቃራኒ	2. በመንፈስ ቅዱስ ተቃራኒ	2(3) ተጠመቁ	2. ተጠመቁ	2(3) ተጠመቁ	2(3) በመጠመቅ
3. መንፈስ ቅዱስ ተቃራኒ	3. መንፈስ ቅዱስ ተቃራኒ	3. መንፈስ ቅዱስ ተቃራኒ	3. ተጠመቁ	3. ተጠመቁ	3(2) መንፈስ ቅዱስ ተቃራኒ	3. በመንፈስ ቅዱስ ተቃራኒ	3. መንፈስ ቅዱስ ተቃራኒ	3. መንፈስ ቅዱስ ተቃራኒ
በአንድ ሀገር በተባረጡ በድንገት መንፈስ ቅዱስ ወረደ	አልተገለጸም	እኛ በመጣን	እኛ በመጣን	ቃሉን እስጠጥባለን	አልተገለጸም	እኛ በመጣን	እኛ በመጣን	ቃሉ ሲሰጥ
								• እኛ በመጣን
								• በግል (በተባረጡ ጸሎት)

የመንፈስ ቅዱስ መጣት ከዚህ ወይም በሌላ ሁኔታ ሊሆን ይችላል። በምንም ዓይነት ግን ከንስሃ (ከግመት) በፊት መሆን አይችልም።

6:1 በልሳኖች መናገር

"እርስ በርሳቸው እንጃ ይህ ምን ይሆን? አሉ።"(ሐዋ. 2:12) በበዓለ ሃምሳ ቀን የጌታ ደቀ መዛሙርት በመንፈስ ቅዱስ ተሞልተው መንፈስ እንደሰጣቸው በልሳኖች በሚናገሩበት ጊዜ ከሰማይ በታች ካሉ ሕዝብ ሁሉ በጸሎት የተጉ እይሁዶች ተሰበሰቡ። በተለይ የገረማቸውና ያስደነቃቸው ነገር 120 የኢየሱስ ደቀ መዛሙርት ያልተማሩ ሲሆኑ ይናገሩባቸው የነበሩት ቋንቋዎች (ልሳኖች) ግን "የውጭ አገር" መሆናቸው ነበር።

ባልተማሩ ነገር ግን ሁሉን አዋቂ የሆነው መንፈስ ቅዱስ በሰጣቸው ልሳኖች እግዚአብሔርን ሲያመሰግኑና የእግዚአብሔርን ታላቅ ሥራ ሲናገሩ በመስማታቸው አንዳንዶቹ "ጉሽ የወይን ጠጅ ጠግበዋል" በማለት ሲያፈዙባቸው ሌሎች ደግሞ ነገሩ አስገርጧቸው ነገር ግን ስላልገባቸው ሳያውቁ መናገርን ያልፈለጉት ደግሞ እርስ በርሳቸው "እንጃ ይህ ምን ይሆን?" አሉ።

በአሁኑ ዘመንም የመንፈስ ቅዱስ እንቅስቃሴ በሚታይበት ቦታ ሁሉ አንዳንዶች ያፈዛሉ፣ ሌሎች ደግሞ እውነተኛ ምልክት እያዩ "አይኔን ግምባር ያድርገው" በማለት ለአሁኑ ዘመን አይደለም የመንፈስ ቅዱስ ስጦታዎች በሐዋርያት ዘመን አክትሟል ሲሉ ሌሎች ደግሞ "ተጠንቀቁ" በማለት በድፍኑ መሸሽን ይመርጣሉ።

ጉሽ የወይን ጠጅ ጠግበዋል ብሎ ማፈዘ መንፈሳዊነት አይደለም። መቼም ከሰማይ በታች ካሉት ሕዝብ "በጸሎት የተጉ" ሆነው እንዲህ ያለ የስንፍና ንግግር መናገራቸው እጅግ ያሳዝናል። ከዚህ ሁሉ ግን እንደ ሌሎቹ "እንጃ ነገሩ ምን ይሆን?" ብሎ መጠየቅ መጽሐፍ ቅዱሳዊ የሆነ መልስ ያስገኛል።

"እንጃ ምን ይሆን?" ለሚሉ ሰዎች እግዚአብሔር በሕያው ቃሉ "... ይህ በእናንተ ዘንድ የታወቀ ይሁን ቃሌን አድምጡ። ለእናንተ እንደመሰላችሁ እነዚህ የሰከሩ አይደሉም ... ነገር ግን ይህ በነቢዩ በኢየሱስ የተባለው ... በመጨረሻው ቀን ሥጋ በለበሰ ሁሉ ላይ ከመንፈስ አፈሳለሁ ..." (ሐዋ. 2:14-17) የሚል መልስ ይሰጣቸዋል።

በልሳን መናገር ምን እንደሆነና ጥቅሙና አጠቃቀሙን ከመመልከታችን በፊት ምን እንዳልሆነ እምስት ነጥቦች እንመልከት።

ሀ. በልሳኖች መናገር የቋንቋ ችሎታ (Linguistic Ability) አይደለም።
"መንፈስ ቅዱስም እንደሰጣቸው በሌላ ልሳኖች ይናገሩ ነበር።" (ሐዋ. 2:4)

ከዚህ ጥቅስ እንደምንመለከተው ደቀ መዛሙርት በልሳኖች የተናገሩበት በመንፈስ ቅዱስ በተሞሉ ጊዜ መለኮታዊ በሆነ አሠራር ነበር። በልሳኖች የተናገሩት ከችሎታቸው ወይም ከአዕምሮአቸው አፍልቀው ሳይሆን መንፈስ ቅዱስ ይናገሩ ዘንድ እንደሰጣቸው ነበር። ስለዚህ የቋንቋው ችሎታ ያለው መንፈስ ቅዱስ እንጂ ሰዎቹ ፈጥረውት አይደለም።

ሐዋርያው ጳውሎስ በትምህርት ያገኛቸውን የግሪክንና የዕብራይስጥን ቋንቋዎች ይናገር እንደነበር በሐዋ. 21:37፣40፣ 22:40 ተጠቅሷል። ነገር ግን በልሳኖች ስለመናገር በመንፈስ ቅዱስ ተነድቶ ሲጽፍልን የቋንቋ ችሎታ እንዳልሆነም ሲገልጽልን፡-

"በልሳን የሚናገርስ ለእግዚአብሔር እንጂ ለሰው አይናገርም በመንፈስ ግን ሚስጢርን ይናገራል" (1 ቆሮ. 14:2)

"በመንፈስ ብጽልይ መንፈሴ ይጸልያል አዕምሮዬ ግን ያለፍሬ ነው" (1 ቆሮ. 14:14)

"ከሁላችሁ ይልቅ በልሳኖች እናገራለሁና እግዚአብሔርን አመሰግናለሁ" (1 ቆሮ. 14:18)

በማለት በልሳን መናገር መንፈስ ቅዱስ እንደሰጠን የምንናገረው እንጂ ከአዕምሮአችን አፍልቀን የምንናገረው የቋንቋ ችሎታ እንዳልሆነ አስተምሯል።

ለ. በልሳን መናገር ስሜታዊነት (Emotionalism) አይደለም

"በመንፈስ ብጽልይ መንፈሴ ይጸልያል አዕምሮዬ ግን ያለፍሬ ነው። እንግዲህ በመንፈሴ እጸልያለሁ በአዕምሮዬ ደግሞ እጸልያለሁ።" (1 ቆሮ. 14:14-15)

በልሳን መናገር ስሜታዊነት እንዳልሆነ ለማወቅ የምንችለው የሰው ሁለንተና በሚገባ ሲገባን ነው። የሰው ሁለንተና፡- መንፈስ፣ ነፍስና ሥጋን ያጠቃልላል። (1ተሰሎ.5:23)

መንፈስ - ገሊና ፣ አምልኮ፣ መገለጥ ሦስቱን ይይዛል

ነፍስ - እውቀት(አዕምሮ)፣ ስሜት፣ ፈቃድ ሦስቱን ይይዛል

ሥጋ - መብል፣ እረፍት፣ የሥጋፍትወት ሦስቱን ይይዛል

ሰሜት ያለው በሰው ሁለንተና በነፍስ ውስጥ ነው። በልሳን መናገር ወይም መጸለይ ግን መንፈስ ቅዱስ በመንፈሳችን የሚናገረው ነው እንጂ ከነፍስ አይደለም። በርግጥ በመንፈሳችን በሚገለጠው እውነት በመመስረት በሰሜታችን በአግባብ የምንገልጽባቸው ነገሮች ይኖራሉ። ታዲያ ይህም ሲባል መሠረቱ ሰሜት ሆኖ አይደለም። ክርስቲያን በሁለት ዓይነት መንገድ እንደሚጸልይ ይናገራል በመንፈስ (በልሳን በመጸለይ) በክርስቶስ መስቀልና በቃሉ ኃይል በታነጸ አዕምሮ። ስለዚህ በልሳን መናገር ሰሜታዊነት አይደለም።

ሐ. በልሳን መናገር ለመጀመሪያዋ ቤተክርስቲያን ብቻ የተሰጠ ስጦታ አይደለም።

አንዳንድ ወገኖች የመንፈስ ቅዱስ ስጦታዎች በአንደኛው ክፍለ ዘመን በጥንቲቱ ቤተክርስቲያን አብቅቷል ብለው ያምናሉ ያስተምራሉም። ይህም የሆነው የመጽሐፍ ቅዱስ ካኖን (Canon) ስለተፈጸመ ነው ይላሉ። ነገር ግን የእግዚአብሔር ቃል፣ የቤተክርስቲያን ታሪክና በአሁኑ ዘመን ያለ ታላላቅ የመንፈስ ቅዱስ እንቅስቃሴዎች ይህንን አሳብ ውድቅ ያደርጉታል።

የመጽሐፍ ቅዱስ ካኖን (Canon) ስለተሟላ የመንፈስ ቅዱስ ስጦታዎች አቁመዋል ለሚለው አሳብ መነሻ የሚያደርጉት በ1 ቆሮ. 13:10 "... ፍጹም የሆነ ሲመጣ ግን ተከፍሎ የነበረው ይሻራል" የሚለው ነው። በመሠረቱ ይህን አሳብ ሐዋርያው የጻፈው ስላልተሟላ የመጽሐፍ ቅዱስ ክፍሎች ሳይሆን ሙሉ ስላልሆነው የክርስቲያን ሕይወት ነው። ይህንንም በልጅ ምሳሌ ይገልጻል። ይህም ማለት ጳውሎስ ዳግም ከተወለደ ጀምሮ በመንፈሳዊ ሕይወቱ ያደገው እንደልጅ ደረጃ በደረጃ ነበር። ጴጥሮስም "... ለማደግ እንድትችሉ አሁን እንደተወለዱ ሕፃናት የታሉን ወተት ተመኙ" (1 ጴጥ. 2:2) በማለት ሕፃን ልጅ ገና እድገት (ሙላት) እንደሚያስፈልገው ይገልጻል።

ስለሆነም ፍጹም የሆነ ሲመጣ ግን ... የሚለው ፍጹማን ያልሆኑ አማኞች ወደ ፍጹምነት እንደሚደርሱ የሚያስረዳ ነው። ይህ ደግሞ በክርስቶስ ኢየሱስ በክብር መገለጽ ይሆናል። (1 ዮሐ. 3:2) ጌታ ሲገለጥ ከእርሱ ጋር እንሆናለን። የመንፈስ ቅዱስ ስጦታዎች ይቀራሉ ምክንያቱም በዚያን ጊዜ ፍጹማን ስለምንሆንና በመንግስተ ሰማያት ሀዘን፣ ሰደት፣ ለቅሶ ስለማይኖር የትንቢት ስጦታ በሽታ፣ ሕመምና ሞት ስለማይኖር የመፈወስ ስጦታ፣ ታኦምራትን የማድረግ ስጦታ ሰይጣንና አጋንንት ስለማይገቡባት መናፍስትን የመለየት ስጦታ አያስፈልግም ... ወዘተ (ራእ. 21:4) እስከመገለጡ ቀን ድረስ ግን ለሰው አካል እጅግ እግር፣ ዓይን ... አስፈላጊዎች እንደሆኑ ሁሉ ለክርስቶስ አካል ለቤተክርስቲያን የመንፈስ ቅዱስ ስጦታዎች አስፈላጊዎች ናቸው።

"... ዓይን እጅን አታስፈልገኝም ልትለው አትችልም ወይም ደግሞ ራስ እግሮችን አታስፈልጉኝም ሊላቸው አይችልም" (1 ቆሮ. 12:21 22)

"... ነገር ግን መንፈስ ቅዱስ መግለጥ ለእያንዳንዱ ለጥቅም ይሰጠዋል" (1 ቆሮ. 12:7)

በመጽሐፍ ቅዱስ ውስጥ አንድም ሥፍራ ላይ የመንፈስ ቅዱስ ስጦታዎች ለጥንቲቱ ቤተክርስቲያን ብቻ ነው የሚል አናገኝም። ቤተክርስቲያን እንዲት ናትና።

"በአንድ ተስፋ እንደተጠራችሁ አንድ አካል (አንዲት ቤተክርስቲያንና) አንድ መንፈስ አንድ ጌታ አንዲት ሃይማኖት ..." (ኤፌ. 4:4-6)

መ. በልሳን መናገር ፋናቲክነት (Fanatism) አይደለም።

ፋናቲክ ማለት በአክስፎርድ ለርነርስ ዲክሽነሪ ትርጉም መሠረት ትክክለኛ ባልሆነ መንገድ ወደ አንድ ነገር ወይም ስለ አንድ ነገር በሰሜት መነዳት ማለት ነው። በልሳን መናገር አማኝ መለኮታዊ (Devine) በሆነ መንገድ መንፈስ ቅዱስ እንደሰጠው የሚናገር ቋንቋ ስለሆነ ለብዙ ሰው አሠራሩ አይገባውም። ስለዚህ አንዳንድ ጊዜ በደፈናው በልሳን የሚናገሩ ሰዎች ፋናቲኮች ናቸው ሲባል ይሰማል። እዚህ ላይ መጠንቀቅ አለብን። ይህ ማለት የአዲስ ኪዳን አማኞች ፋናቲኮች ናቸውን? ይህ ከሆነ በአዲስ ቋንቋ ስለመናገር ተስፋ የሰጠን ኢየሱስ ክርስቶስ ፋናቲክ ነውን? አይደለም። (ማር. 16:17)

ስለዚህ በልሳኖች መናገር ፋናቲክነት ሳይሆን በእውነተኛ የእግዚአብሔር ቃል ላይ እንደተጸፈ አማኝ በመንፈስ ቅዱስ ሲሞላ መንፈስ ቅዱስ እንደሚሰጠው የሚናገረው ድንቅ ነው።

ሠ. በልሳኖች መናገር የማይጠቅም አይደለም

መንፈስ ቅዱስ በአዲስ ኪዳን በመጀመሪያ የወረደው በበዓል ሃምሳ ቀን ነበር። በዓል ሃምሳ በብሉይ ኪዳን ዘመን ከግብጽ የባርነት ቤት በበጉ ደም ተሸፍነው ለወጡት ሕዝብ እግዚአብሔር በሲና ተራራ የጎበኘበትና በአዲስ መንገድ የተናገረበት ጊዜ ነበር።

እንደዚሁም የአዲስ ኪዳን ፋሲካችን የሆነው የእግዚአብሔር በግ ክርስቶስ ኢየሱስ ሞቶ ከተነሣ ሃምሳ ቀን ቆይቶ በአንድ ልብ ሆነው ሲጸልዩ ለነበሩ 120 ደቀ መዛሙርት በአዲስ መንገድ ጎበኛቸው በመንፈስ ቅዱስና በእሳት ተጠመቁ በልሳኖችም ተናገሩ።

ሐዋርያው ጳውሎስ በ1 ቆሮ. 14:5 "ሁላችሁም በልሳኖች ብትናገሩ እወድ ነበር" የሚል የጌታን ትዕዛዝ አስተላልፎልናል በ1 ቆሮ. 14:37

"ይህች የጻፍሁላችሁ የጌታ ትዕዛዝ እንደሆነች ይወቅ" ይላልና። የጌታ ትዕዛዝ የማይጠቅም ነውን? አይደለም የሚጠቅም ነው እንጂ።

"እውነት እሳቸዳለሁ ሰማይና ምድር እስኪያልፍ ድረስ ከሕግ አንዲት የውጣ ወይም አንዲት ነጥብ ከቶ አታልፍም። ... ከሁሉ ካነሱት ትዕዛዛት አንዲቱን የሚሸር ለሰውም እንዲሁ የሚያስተምር ማንም ሰው በመንግስተ ሰማያት ከሁሉ ታናሽ ይባላል ..." (ማቴ. 5:17-20)

ውድ አንባቢ አማኞች ከሆንን የጌታን ትዕዛዝ ልናከብርና ልናስተምር እንጂ ልናጽኸሽና ልንዋል አልተጠራንም። ስለዚህ በልሳን መናገር የማይጠቅም ሳይሆን ጠቃሚና መልካም ነገር ነው። (ሉቃ. 11:13)

ከዚህ በመቀጠል ደግሞ በልሳን መናገር ምን እንደሆነ አስራ አንድ ነጥቦች ከእግዚአብሔር ቃል እንመልከት።

6:2 በልሳን መናገር ምንድነው?

በልሳኖች መናገር ተናጋሪው የማያውቀውንና የማይገባውን ቋንቋ በመንፈስ ቅዱስ ኃይል ተነድቶ የሚናገረው ሲሆን፡-

ሀ. በልሳኖች መናገር እግዚአብሔር በአማኞች መንፈስ ቅዱስን የማጥሰት ምልክት ነው።

(ሐዋ. 2:16-21) ነገር ግን ይህ በልሳን መናገር በነቢዩ ኢዩኤል የተባለው ነው።

"እግዚአብሔር ይላል በመጨረሻው ቀን ሥጋ በለበሰ ሁሉ ላይ ከመንፈሴ አፈሳለሁ ..."

በሐዋርያት ሥራ መጽሐፍ ውስጥ ቀደም ሲል እንደተመለከትነው መንፈስ ቅዱስ ሲቀበሉ በልሳን የመናገር ምልክት ይሰጣቸው ነበር።

ለ. ኢየሱስ ክርስቶስ ከዋት እንደተነሣ፣ እንዳረገ፣ በእግዚአብሔር አብ ቀኝ ከፍ ከፍ እንዳለ በሰማይና በምድር ስልጣን ሁሉ እንደተሰጠው እግዚአብሔር አብ ጌታም ክርስቶስም እንዳደረገው ፍጹም ጻድቅ እንደሆነ ምልክት ነው። (ሐዋ. 2:33-36፣ ዮሐ. 16:9-10)

ሐ. ልሳን መናገር መንፈስ ቅዱስ አማኝ ራሱ እንዲታነጽበት የሰጠው ስጦታ ነው።

እያንዳንዱ አማኝ የእግዚአብሔር ሕንፃ ነው። ይህ የእግዚአብሔር ሕንፃ ደግሞ መታነጽ አለበት። መታነጽ ማለት ማሳደግ፣ ማጠናከርና ማስዋብን ያጠቃልላል። የምንታነጽውም በእግዚአብሔር ቃልና በእግዚአብሔር መንፈስ ሲሆን በልዩ ልዩ አሠራር ነው። መንፈስ ቅዱስ

አንድን አማኝ ለማነጽ ከሚጠቀምባቸው መንገዶች አንዱ ለአማኝ መንፈስ ቅዱስ እንደሚፈትድ ልሳን በመስጠት ነው።

"በልሳን የሚናገር ራሱን ያንገል" (1 ቆሮ. 14:4)

"እናንተ ግን ወዳጆች ሆይ ከሁሉ ይልቅ በተቀደሰ ሃይማኖታችሁ ራሳችሁን ለማነጽ እየተጋቻሁ በመንፈስ ቅዱስም እየጸለያችሁ ወደ ዘላለም ሕይወት የሚወስደውን የጌታችን የኢየሱስ ክርስቶስን ምህረት ስትጠባበቁ በእግዚአብሔር ፍትር ራሳችሁን ጠብቁ" (ይሁዳ 20)

ለምን መታነጽ አስፈለገ? መታነጽ ያስፈለገበት ምክንያት ጠላታችን ዲያብሎስ ይህን የእግዚአብሔር ሕንፃ እንዳይሠራ በዓለምና በሥጋ ፈተናዎች በመጠቀም ሕይወታችንን ሊንድ ስለሚፈልግ ነው። በልሳን በምንጸልይበት ጊዜ መንፈስ ቅዱስ በማይነገር መታተት ስለሚጸልይልን ሕይወታችን ይገነባል፣ ይጠነክራል፣ የላላው እምነታችን ይጠነክራል። ያደረው የሕይወት ምስክርነታችን በክርስቶስ ደም ታዋቦ ውብ ይሆናል።

እንዴት ይሄ ሊሆን ይችላል? ቢባል "በልሳን የሚናገርስ ለእግዚአብሔር እንጂ ለሰው አይናገርም" (1 ቆሮ. 14:2) ስለሚል ጸሎቱ እንደ እግዚአብሔር አሳብ ወደ እግዚአብሔር ስለሆነ እግዚአብሔር ተናጋሪውን ያንጸዋል። (ኢሳ. 28:11-12)

በልሳን በምንጸልይበት ጊዜ እውነተኛ የሆነ እረፍትና የሕይወት መታደስ (መታነጽ) አለ። ብዙ ጊዜ በተለያዩ ዓይነት መንገዶች በሚረብሹን በሚያሳዝኑን፣ በሚያሳስቡን ... ወዘተ አሳቦች አዕምሮአችን ሲሞላ ለመጸለይ እንቸገራለን። እነዚያ አሳቦች ሕይወታችንን እያፈረሱ ነው ማለት ነው። እንዲህ ዓይነቱ ሁኔታ ሲገጥመን በአዕምሮ መጸለይን (በምናውቀው ቋንቋ) ትተን በልሳን ብንጸልይ ሕይወታችንን ያሳደፈና ያፈረሰ አሳብ እንደ ቆሻሻ በመንፈስ ቅዱስ ኃይል ተጠራርጎ ይወገዳል። በዚያን ጊዜ በእረፍት፣ በምስጋናና በሰላም ወ.ዘ.ተ ልባችን ይሞላል።

"ከዋክብት ከሰማይ ተዋጉ። ከአካሄዳቸው ከሲሣራ ጋር ተዋጉ። ከድሮ ጀምሮ የታወቀ ያ የቂሶን ወንዝ የቂሶን ወንዝ ጠርጎ ወሰዳቸው" (መላ. 5:20-21)

ከድሮ ጀምሮ የታወቀው የቂሶን ወንዝ ለ20 ዓመት እስራኤልን ባርያ ያደረጉ የሲሣራን ሠራዊት ጠራርጎ እንደወሰዳቸው ሁሉ ከጥንት ጀምሮ የታወቀው መንፈስ ቅዱስን ብንጋብዘው የጠላትን አሳብና አሠራር በድንቅ እሠራሩ ጠራርጎ ይወሰዳቸዋል። ሃሌሉያ!

በተጨማሪም ለማገልገልም ሆነ በመንፈሳዊ ሕይወታችን "ድርቀትና የበረሃነት" ስሜት የሚሰማን ከሆነ በመንፈስ መጸለይ እስፈላጊ ነው። መንፈስ ቅዱስ በረሃ ሕይወታችንን ያለመልመዋል።

"ዓለቱ ተሰነጠቀ ውኃውም ፈሰሰ ወንዞች በበረሃ ሄዱ"(መዝ. (105):4)

በልሳን ያለመጸለይ የመንፈሳዊ ሕይወት እድገት አይደለም። ሐዋርያው ጳውሎስ በመንፈሳዊ ሕይወቱ ያደገ ወደ ታላላቅ መገለጠችና ራእዮች የገባና ብዙ ሚስጥራትም የተገለጡለት ሰው እንኳ በልሳን መናገር ለግሉ እንዲታነጽበት መንፈስ ቅዱስ እንደሰጠው ተገንዝቦ አብዝቶ በልሳኖች ይጸልይና ይዘምር ነበር።(1ቆሮ. 14:18)

ስለዚህ እኛም ብዙ እንድንታነጽ ብዙ በልሳን እንጸልይ እንዘምርም።

መ. እያንዳንዱ አግኝ በልሳኖች እንዲጸልይ የእግዚአብሔር በጎ ፈቃድ ነው።

"ሁላችሁ በልሳኖች ልትናገሩ እወድ ነበር"(1 ቆሮ. 14:5)

ይህ ለሁሉም የተሰጠ ትዕዛዝ ነው። ትዕዛዙም ከጌታ ዘንድ የወጣ ነው። (1 ቆሮ. 14:37)። አንድ አግኝ በመንፈስ ቅዱስ ሲጠመቅ ጌታ ደስ ይሰኛል አጥማቂው ነውና።

"ያመኑትም እነዚህ ምልክቶች ይከተሉአቸዋል። በስሜ አጋንንትን ያወጣሉ በአዲስ ቋንቋ ይናገራሉ"(ማር. 16:17)

ይህ በየዘመናቱ ክርስቶስ ኢየሱስን ጌታቸው አድረገው ለተቀበሉትና በስሙ ሳመኑት የተሰጠ ተስፋ ነው። ስለዚህ ያመኑት በሙሉ በልሳኖች እንዲናገሩ ሙሉ የእግዚአብሔር ፈቃድ ነው።

ሠ. በልሳን መናገር መለኮታዊ በሆነ መንገድ በሚሰጧል ለእግዚአብሔር መንገር ነው።

ረ. በልሳን በመጸለይ መንፈስ ቅዱስ ድካማችንን ያግዛል።

"እንዲሁም ደግሞ መንፈስ ድካማችንን ያግዛል። እንዴት እንድንጸልይ እንደሚገባን አናውቃምና። ነገር ግን መንፈስ ራሱ በማይነገር መቃተት ይማልድልናል ልብንም የሚመረምረው የመንፈስ አሳብ ምን እንደሆነ ያውቃል እንደ እግዚአብሔር ፈቃድ ስለ ቅዱሳን ይማልዳልና"(ሮሜ 26:27)

የክርስቲያኖች ትልቁ ድካማችን እግዚአብሔርን ምን መጠየቅ እንዳለብንና እንዴት መጠየቅ እንደሚገባን አለማወቃችን ነው።

መንፈሳዊ እውቀት ስለሚነድለን ድካም ይበዛብናል። ለዚህ ድካማችን መድኃኒቱ መንፈስ ቅዱስ ነው። መንፈስ ቅዱስ ድካማችንን ያግዛል። የሚያግዘንም በሁለት ዓይነት መንገድ ነው።

አንደኛ መንፈስ ራሱ በማይነገር መቃተት ይማልድልናል። ኢየሱስ በሰማያት ያለ ታላቅ ሊቀ ካህን ሆኖ ስለ ሕዝቡ በሰማይ ይማልድልናል (ዕብ. 9:24፣ ሮሜ 8:34፣ ዮሐ. 17:19) መንፈስ ቅዱስ ደግሞ በልሳችን ውስጥ ሆኖ ልሳችንን እየመረመረ ይማልድልናል።

ሁለተኛ እንደ እግዚአብሔር ፈቃድ ለቅዱሳን ሁሉ ይማልዳል። በልሳን መጸለይ እንደ እግዚአብሔር ፈቃድ ስለሆነ እግዚአብሔር ይመልስልናል።

ሸ. በልሳን መናገር እግዚአብሔርን ማመስገን ነው።

"... በልሳኖች ሲናገሩ እግዚአብሔርንም ሲያከብሩ ሰምተዋቸዋልና ..." (ሐዋ. 10:44-46)

"አንተ በመንፈስ ብትባረክ አንተማ መልካም ታመሰግናለህ!" (1 ቆሮ. 14:16)

እግዚአብሔርን በማመስገን ውስጥ ኃይል፣ ድልና መባረክ ይገኛል። የምስጋና ሕይወት የሚኖረን ሁልጊዜ በመንፈስ ቅዱስ ስንሞላ ነው።

"መንፈስ ይሙሳባችሁ እንጂ በወይን ጠጅ አትስክሩ። ይህ ማባከን ነውና በመዝሙርና በዝማሬ በመንፈሳዊ ቅኔ እርስ በርሳችሁ ተነጋገሩ ለጌታ በልሳችሁ ተቀኙና ዘምሩ ሁልጊዜ ስለሁሉ በጌታችን በኢየሱስ ክርስቶስ ስም አምላካችንና አባታችንን ስለ ሁሉ አመስግኑ" (ኤፌ. 5:18-20)

ቀ. በልሳን መናገርና መዘመር እግዚአብሔር የሚመለከበት ነው። (1 ቆሮ. 14:15)

"በመንፈስ እጸልያለሁ በአዕምሮ ደግሞ እጸልያለሁ በመንፈስ እዘምራለሁ በአዕምሮ ደግሞ እዘምራለሁ"

በ. በልሳን መጸለይ (በመንፈስ መጸለይ) አዕምሮ ግን ያለ ፍሬ መሆን ማለት ነው።

በመንፈስ መጸለይ ማለት በልሳን መጸለይ ማለት ነው። በርግጥ አዕምሮአችን በመንፈስ ቅዱስ ብርሃን ታድሶ በራሳችን ቋንቋ እራሳችን ባወጣነው የጸሎት ርዕስ መጸለይ ይቻላል። ይህ ደግሞ በአዕምሮ መጸለይ ይባላል። በመንፈስ መጸለይ ግን ሙሉ በሙሉ መንፈስ ቅዱስ በራሱ የጸሎት

ርዕስ እኛ በማይገባንና በማናውቀው ቋንቋ ለመንፈሳችን ሲሰጠን የምንጸልየው ነው። (1ቆሮ.14:14-15)

፲. በልሳን የተነገረው ከተተረጎመ ቤተክርስቲያንን ያንጸል። (በልሳኖች የተነገረው መተርጎም ስጦታ ይመልከቱ)

፫. በልሳኖች መናገር ለማያምኑት ምልክት ነው።

"እንግዲያ በልሳኖች መናገር ለማያምኑ ምልክት ነው" (1 ቆሮ. 14:22)

6:3 ሁሉስ በልሳኖች ይናገራሉን?

በ1 ቆሮ. 12:7-11 መሠረት ዘጠኝ የመንፈስ ቅዱስ ስጦታዎች ቢኖሩም እንኳ በብዛት ነልቶ የሚታየውና ከሁሉም ስጦታዎች ይልቅ ደግሞ ስለ ምንነቱም ሆነ ጥቅሙና አጠቃቀሙ ጥያቄ የሚፈጥር መሆኑን በመረዳት በአዲስ ኪዳን ብዙ ትምህርት የተሰጠበት በልሳን የመናገር ስጦታ ነው።

በ1 ቆሮ. 12:30 "ሁሉስ በልሳኖች ይናገራሉን?" ለሚለው ጥያቄ አይናገሩም የሚል መልስ እንሰጣለን። ትክክለኛም መልስ ነው። ነገር ግን በ 1 ቆሮ. 14:5ና በማር.16:17 "ያመኑትም እነዚህ ምልክቶች ይከተሉዎቸዋል። ... በአዲስ ቋንቋ ይናገራሉ ..." "ሁላችሁ በልሳኖች ልትናገሩ እወድ ነበር ..." በማለት ሁሉም ያመኑ በልሳን እንደሚናገሩ ይናገራል።

ታዲያ ቃሉ እርሱ በርሱ ይቀረናል? አይደለም! አይቃረንም! ምናልባት የተቃረነ ከመሰለንም ሦስት የልሳን ዓይነቶችን ካለመረዳት ይመስላል። ከዚህ በመቀጠል ሦስት የልሳን ዓይነቶችን (ደረጃዎችን) እንመልከት።

6:4 ሦስት የልሳን ዓይነቶች (ደረጃዎች)

1. የምልክት ልሳን (Signe)

የቃል ኪዳን አምላክ የሆነው እግዚአብሔር ለሕዝቡ የሚገባውን ቃል ኪዳን የሚያጸናው በምልክት እንደሆነ ቀደም ሲል ተመልክተናል። የአብ የተሰፋ ቃል ለሆነው ለመንፈስ ቅዱስ ሙሳት መከናወን ምልክቱ በልሳን መናገር ነው። በአዲስ ኪዳን በተለያዩ ማኅበረ ምዕመናን የታየው እንዲሁ ነበር። በበዓለ ሃምሳ ቀንም ደቀ መዛሙርት መንፈስ ቅዱስ በተሞሉ ጊዜ የታየውና የተሰማው ምልክት በልሳኖች መናገር ነበር።

ይህ የምልክት ልሳን ላመኑት ሁሉ የሚሰጥ (ማር. 16:17፣ 1 ቆሮ. 14:5) ሲሆን ተናጋሪው በመናገሩ ይታነጽበታል። ይህም፡-

☞ በግል ጸሎት (1 ቆሮ. 14:4)

☞ ለምስጋና (ሐዋ. 10:46)

☞ ለእግዚአብሔር ለመናገር (1 ቆሮ. 14:2)

☞ በመንፈስ ለመጸለይ (1 ቆሮ. 14:14)

☞ በመንፈስ ለመዘመር (1 ቆሮ. 14:15)

☞ በመንፈስ ለመግለጽ (ሮሜ 8:26) ይጠቅማል።

2. የመንፈስ ቅዱስ ስጦታ (Gift) ልሳን (ልዩ ዓይነት ልሳን) (1 ቆሮ. 12:10) ይህ "የስጦታ ልሳን" ልዩ ዓይነት ልሳን በጉባኤ ውስጥ ለማነጽ የሚነገርና የሚተረጎም ነው። ይህም ለቤተክርስቲያን ጥቅም ነው።

"ነገር ግን መንፈስ ቅዱስ መግለጥን ለእያንዳንዱ ለጥቅም ይሰጠዋል። ... ለአንዱም በልዩ ዓይነት ልሳን መናገር ..." (1 ቆሮ. 12:7-10)

"የስጦታ ልሳን" ልዩ ዓይነት ልሳን ማለትም ለጉባኤው ጥቅም ይሆን ዘንድ በልሳኖች የተነገረውን የመተርጎም ስጦታ በተሰጠው በሌላ ሰው ወይም በልሳን በተናገረው በዚያው ሰው መንፈስ ቅዱስ እንደሰጠው መተርጎም አለበት። (1 ቆሮ. 14:5 ፣ 13:26-28)

በልዩ ዓይነት ልሳን የመናገር ስጦታ መንፈስ ቅዱስ እንደሚፈቅድ እያካፈለ የሚሰጠው ስለሆነ ሁሉም ይህንን ልሳን አይናገሩም።

3. ልዩ ልዩ ዓይነት (Kinds) ልሳኖች የመናገር አገልግሎት

በ 1ቆሮ. 12:4-6 ባለው ከመንፈስ ቅዱስ፣ ከጌታ ኢየሱስና ከእግዚአብሔር አብ ጋር በማያያዝ በቅደም ተከተላቸው ስለ ሦስት አሳቦች ይናገራል። ይህም፡- በመጀመሪያ ስለ ስጦታዎች፣ በሁለተኛ ስለ አገልግሎት፣ በሦስተኛ ስለ አሠራር ነው።

"የጸጋ ስጦታም ልዩ ልዩ ነው መንፈስ ግን አንድ ነው። አገልግሎትም ልዩ ልዩ ነው። ጌታም አንድ ነው። አሠራርም ልዩ ልዩ ነው ሁሉን በሁሉ የሚያደርግ እግዚአብሔር ግን አንድ ነው"

ይህን ካለ በኋላ በቀጥታ ወደ ዘጠኙ የመንፈስ ቅዱስ ስጦታዎች ይገባና በልዩ ዓይነት ልሳን መናገር ከዘጠኙ አንዱ እንደሆነ ይናገራል። (1 ቆሮ. 12:7-11)

በ1 ቆሮ. 12:28-30 ባለው ደግሞ የአገልግሎት ስጦታዎች በቤተክርስቲያን ውስጥ ይሰራል። ከእነዚህም የአገልግሎት ስጦታዎች መካከል የልዩ ልዩ ዓይነት ልሳኖች መናገር አገልግሎት ይገኝበታል።

የዚህ ዓይነት ልሳኖች ማለት ልዩ ልዩ ዓይነት ልሳኖች ለሁሉም ይሰጡ እንደሆነ ወይም እንዳልሆነ ለማወቅ በ1 ቆሮ. 12:29-30 ያሉትን ጥያቄዎች በቁጥር 28 "እግዚአብሔር በቤተክርስቲያን አንዳንዶች ..." የሚለውን አሳብ በመያዝ ጥያቄዎችን እንመልከት፡-

በቤተክርስቲያን ሁሉም ሐዋርያት ናቸውን? አይደሉም - በቤተክርስቲያን ሁሉም ነብያት ናቸውን? አይደሉም - ሁሉስ አስተማሪዎች ናቸውን? አይደሉም - ሁሉስ ተአምራት ይሠራሉን? አይሠሩም - ሁሉስ የመፈወስ ስጦታ አላቸውን? የላቸውም - ሁሉስ በልሳኖች ይናገራሉን? አይናገሩም - ሁሉስ ይተረጉማሉን? አይተረጉሙም

ስለዚህ ይህ በልዩ ልዩ ዓይነት ልሳኖች የመናገር ስጦታ (አገልግሎት) ለሁሉም አይሰጥም ማለት ነው።

በልዩ ልዩ ዓይነት ልሳኖች መናገር ከተተረጎመ ቤተክርስቲያንን ለማነጽ ይጠቅማል። በተጨማሪም ይህ ስጦታ ለተናጋሪው በማያውቀውና በማይገባው ለሰሚው ግን በሚገባውና በሚያውቀው ቋንቋ በመንፈስ ቅዱስ ጋይል ተነድቶ መናገር ወይም መልዕክት ለማስተላለፍ ይጠቅማል። በዚህ ዓይነት መንገድ በዓለም ዙሪያ በተለያዩ ቦታዎች የጌታ ባሪያዎች ቋንቋቸውን ለማያውቁት ሕዝብ በልሳን በቋንቋቸው እንደሰበኩ ብዙ ተጽፏል። በራሴ ሕይወትም ሁለት ሦስት ጊዜ በአገልግሎቴ አይቻለሁ። ክብር ለእግዚአብሔር ይሁን። ይህ ግን እንደ መንፈስ ቅዱስ ፈቃድ እንጂ መጽሐፍ ቅዱስ እንደምንሰብከው በፈለግንበት ጊዜ አይደለም።

ስለዚህ የምልክት ልሳን ለግል መታነጽ ለሁሉም ይሰጣል። የስጦታ ልሳን ከማሳበረ ምዕመናን ለአንዳንዶች ይሰጣል። ይህ ዓይነት ልሳን ለወንጌል አገልግሎት ለጥቂቶች ይሰጣል። በበለጠ ለመረዳት ሰንጠረዥ ሦስትን ይመልከቱ።

የልሳን መናገር ዓይነቶች

ተ.ቁ	የልሳን ዓይነት	ለምን ያስፈልጋል?	ለምን ያስፈልጋል?	የቅዱስ ሥነ ምግባር ስርዓት	የቅዱስ ሥነ ምግባር ስርዓት
1	የምልክት (Sign) ልሳን	ዓመት (ጥር. 16:17)	ሁሉ (ጥር. 16:17)	ለእያንዳንዱ እንዲታነብ	ሁሉም በእንደ ጊዜ ሲናገሩ ይታዩባቸዋል (ሐዋ. 2:4) ሁሉም በእንደ ጊዜ እንደ ዓይነት ቋንቋ ነው።
2	የስጦታ (Gift) ልሳን "ልዩ ዓይነት ልሳን"	ለእንዳንዶች መንፈስ ቅዱስ እንደሚፈቅድ (1 ቆሮ. 12:10)	ለእንዳንዶች ሲተረጎም ሀ. ማህረግ ያገኛል ለ. ተናጋሪውን ያገኛል (1 ቆሮ. 14:27-28)	ገለበቡን ለማነጽ ሲተረጎም ሀ. ማህረግ ያገኛል ለ. ተናጋሪውን ያገኛል (1 ቆሮ. 14:27-28)	የሀሳብ ልሳን ያላቸውን ማለትም ከእንደ ቋንቋ በላይ ነው የሚተረጎም ነው። ሲተረጎም ሀሳብ ወይም የሰነድ ማሳሰቢያ በተረጎመ በልሳን ያናገሩ እንደ ይተረጎማሉ (1 ቆሮ. 14:27-28) የሚተረጎም በሆኑ ሰዎች (ቁ. 28) ለራሱና ብሔር ይናገሩ እንዲተረጎም ይቻላል (ቁ. 13)
3	ልዩ ዓይነት (Kinds) ልሳኖች	እንዳንዶች (የጥቂቶች) (1 ቆሮ. 12:28)	እንዳንዶች (የጥቂቶች) (1 ቆሮ. 12:28)	የአገልግሎት ስጦታ ይሆን ነው። ለቤተክርስቲያን ለወንጌል ስርዓት ይጠቅማል። (ለማያያዙት ምልክት ነው) (1 ቆሮ. 14:22)	የሀሳብ ልሳን ያላቸው ቋንቋዎች ለሁሉ በሁሉ ልሳን መናገሩን መተርጎሙን ለወንጌል ስርዓት ተናጋሪው በማያውቀው ሰግሎ ግን በሚገባው ቋንቋ መናገሩ (ሐዋ. 2:11)

ከዚህ በመቀጠል በ1 ቆሮ. 12:6 ስለ አሁራሪ በተናገረው ላይ በልሳን የመናገር ስጦታን እንዴት እንከራብን የሚለውን አሳብ ከ (1 ቆሮ. 14) እንመልከታለን።

6:5 ልሳን መናገርና አጠቃቀሙ

"እንግዲህ ወንድሞች ሆይ ምንድር ነው? በምትሰበሰቡበት ጊዜ ለእያንዳንዱ ... በልሳን መናገር አለው ሁሉ ለማነጽ ይሁን" (1 ቆሮ. 14:26)

1. በግል የአምልኮና የጸሎት ጊዜ እያንዳንዱ በልሳን ቢጸልይና ቢዘምር ይታነጻል እግዚአብሔርን በማምለኩ ይባረካል።
2. ለመንፈስ ቅዱስ ሙላት በሚጸለዩበት ጊዜ ቤተክርስቲያን ልዩ የጸሎት ጊዜ ቢኖራት መልካም ነው።
3. በኅብረት አምልኮ ጊዜ ሙሉ በሙሉ በልሳን ላለመናገር አለመከልከልና ማንንም "በማያውክ" ሁኔታ መናገር ይቻላል። (1 ቆሮ. 14:35-40)
4. "የነብያት መንፈስ ለነብያት ስለሚገዛ" ራስን በመግዛት መሆን አለበት።
5. የሚተረጎም ልሳን ካለ በጉባኤው መካከል ሆኖ ከመናገር ወደ መድረክ ወጥቶ ለአገልጋዮች አስፈጻሚ በየተራ ለሁሉም በሚሰማ ሁኔታ መናገር ይቻላል።

በልሳኖች የተነገረውን መተርጎም

7

"ለእንዲሁም በልሳኖች የተነገረውን የመተርጎም ስጦታ"

(1 ቆሮ. 12:11)

በልሳኖች የተነገረውን የመተርጎም ስጦታ ስጦታው ለተሰጠው ሰው መንፈስ ቅዱስ በልሳኖች የተነገረውን ትርጉም ምን ማለት እንደሆነ ሲገለጥለት የሚናገረው ነው። ከልሳኖች መናገር ጋር የተያያዘ ስለሆነ ሁልጊዜ ከልሳን በኋላ የሚከተል ነው።

በልሳኖች የተነገረውን የመተርጎም ስጦታ ቃል በቃል ትርጉም መቀበል ሳይሆን በልሳኖች የተነገረውን ጭብጥ አሳብ በመንፈስ ተገንዝቦ ማስተላለፍ ነው። በተለይ በእንግሊዘኛ ቋንቋ ብንጠቀም (Toungue Translation) ሳይሆን (Toungue Interpretation) ነው። ስለዚህ ነው ብዙ ጊዜ እንደምናየውና እንደምንሰማው ተናገረው ረጅም ልሳን ተናግሮ ትርጉሙ ግን አጭር የሚሆነው ወይም አጭር ልሳን ተናግሮ ትርጉም ግን ረጅም የሚሆነው።

ለዚህ ጥሩ ምሳሌ ይሆናል ብዬ የማቀርበው በዳን. 5:25-28 ያለው ሲሆን ይህም ዳንኤል በጥበብ መረዳት ከእግዚአብሔር ያገኘው ፍቺ ነው። የተጻፈው ጽሕፈት "ማኒ ተቄል ፋሪስ" የሚል ሲሆን ትርጉሙ ደግሞ "እግዚአብሔር መንግስትህን ቆረጠው ፈጸመውም በሚዛን ተመዝነህ ቀለህ ተገኘህ። መንግስትህ ተከፈለ ለፋርስና ለሚዶን ተሰጠ" ማለት ነው። ይህ በዳንኤል የተሰጠው የልሳን ትርጉም የመተርጎም ስጦታ ባይሆንም አሠራሩ ግን ተመሳሳይነት አለው።

7:1 በልሳኖች የተነገረውን የመተርጎም ስጦታ ጥቅም

7.1.1 ተናጋሪውን ለማነጽ (1 ቆሮ. 14:13-15)

በቁጥር 13 "ስለዚህ በልሳን የሚናገር እንዲተረጎም ይጻልይ" ሲል ማኅበሩን ለማነጽ ብቻ ሳይሆን ተናገረው እግዚአብሔር እንደፈቀደ በመተርጎሙ እንዲታነጽበትም ጭምር ነው። ነገር ግን እዚህ ላይ ማስብ ያለብን ተናጋሪው ለሚናገረው ልሳን ሁሉ ትርጉም ይሰጠዋል ማለት አይደለም።

7.1.2 ማኅበረ ምዕመኑን ለማነጽ፡-

በልሳኖች የተነገረውን የመተርጎም ስጦታ ማህበረ ምዕመናኑን ለማነጽ መንፈስ ቅዱስ ከሚጠቀምባቸው መንገዶች አንዱ ነው። (1 ቆሮ. 14:4፣ 12:26) ይህም ማኅበሩን ያጽናናል፣ ይመክራል፣ ይገስጻል። ማኅበረ

ምዕመናኑን ለማጎጽ ልሳን የመተርጎም ስጦታ ሁለት ዓይነት አሠራሮች (Operation) አሉት፡-

በልሳኖች የሚነገረውና የልሳኖች ትርጉም ሁለቱም ለአንድ ሰው የሚሰጡ ናቸው (1 ቆሮ. 14:13፣ 12:30)። ይህ አሠራር በብዙ አብያተ ክርስቲያናትና መንፈሳዊ ጉባኤዎች በብዛት የምናየውና የምንሰማው አሠራር ነው።

በልሳኖች የሚናገረው ሌላ አማኝ (ሌሎች አማኞች) የልሳን ትርጉም የሚመጣለት ወይም የሚሰጣቸው ሌሎች አማኞች (1 ቆሮ. 14:27-28)። በዚህ አሠራር አገልጋዮቹ ሁለት ወይም ሦስት ናቸው ማለት ነው። (ልሳን ተናጋሪዎችና ተርጓሚ)። በበለጠ ለመረዳት ስንጠረጁ ሦስትን ይመልከቱ።

7:2 በልሳኖች የተነገረውን የመተርጎም ስጦታና አጠቃቀሙ

"እንግዲህ ወንድሞች ሆይ ምንድርነው? በምትሰበሰቡበት ጊዜ ለእያንዳንዱ ... በልሳን መናገር አለው መተርጎም አለው ሁሉ ለማጎጽ ይሁን።" (1 ቆሮ. 14:26)

"ማሳበሩ ይታነጽ ዘንድ ንግግሩን ባይተረጉም በልሳኖች ከሚናገሩ ይልቅ ትንቢት የሚናገር ይበልጣል" (1 ቆሮ. 14:5)

7.2.1 በልሳን የሚናገሩ ቢኖሩ ሁለት ወይም ቢበዛ ሦስት ሆነው በተራቸው ይናገሩ እንዲሁም ይተርጉሙ። (1 ቆሮ. 14:27)

7.2.2 በጉባኤው ውስጥ በልሳኖች የተነገረውን የሚተረጉም ሰው ባይኖር ግን በልሳን የሚናገረው ሰው፡-

ሀ. በማሳበር መካከል ዝም ይበልና ለራሱና ለእግዚአብሔር ይናገር (1 ቆሮ. 14:28)

ለ. የመተርጎም ስጦታ እንዲሰጠው ይጻልይ (1 ቆሮ. 14:13)

7.2.3 ዓላማው ማሳበሩን ለማጎጽ እንደሆነ አስተውሉ (1 ቆሮ. 14:4፣ 12:26)

7.2.4 ልሳንን የመተርጎም ስጦታ ያለው ሰው የመጣለትን ትርጉም ለመመርመር፣ "በበሰለ" ሁኔታ ለማስተላለፍና ከማንዛዛት ለመዳን አዕምሮው በእግዚአብሔር ቃል መሞላትና መሞረድ ስላለበት ከእግዚአብሔር ቃል ጋር የበለጠ መጣበቅ ይገባዋል።

7.2.5 ማሳበሩ ምዕመናኑ ምን ማድረግ አለባቸው?

የልሳን ትርጉም መልዕክት በሚተላለፍበት ጊዜ፡-

ሀ. በፀጥታ መስማት መባረክና (መታነፅ) ስለሆነ ሰሚውን እጅግ የሚባርክ ከመሆኑ በላይ ተናጋሪውን ከመደነጋገርና በሰሚት ከመነዳት ለማዳን ይረዳል።

ለ. መልዕክቱን መመርመርና (መመዘን) መለየት፡- ከእግዚአብሔር መሆኑንና አለመሆኑን ለመለየት ይረዳል። መልዕክቶችን መመዘን (መለየት በሚለው ርዕስ ይመልከቱ)

ትንቢትን የመናገር ስጦታ

8

"ነገር ግን መንፈስ ቅዱስ መግለጥ ለእያንዳንዱ ለጥቅም ይሰጠዋል።
...ለአንዱም ትንቢትን መናገር" (1 ቆሮ. 12:7-10)

በ1 ቆሮ. 12:10 የተጻፈው ትንቢትን የመናገር ስጦታ ከመመልከታችን በፊት በአጠቃላይ በብሉይ ኪዳን ስለነበረው የትንቢት አገልግሎት እንመልከት።

8:1 ነብይነት በብሉይ ኪዳን

እግዚአብሔር እስራኤልን በመረጠ ጊዜ ትልቁ ዓላማው በመካከላቸው ሆኖ ራሱን ሊገልጽላቸውና ቃሉን ሊያስማቸው ነበር። የእስራኤል ሕዝብ ግን የእግዚአብሔር ድምጽ ስላስፈራቸው ሙሴን አንተው ተናገረኝ በማለታቸው እግዚአብሔር አምላክም ነቢያትን ያስነሳላቸውና አሳቡንና እቅዱን ይገልጽላቸው ነበር።

"... እንደንተ ያለ ነቢይ አስነሳላቸዋለሁ። ቃሌንም በእፋ አደርጋለሁ ያዘዝሁትንም ቃል ሁሉ ይናገራል። በስሜም የሚናገረውን ቃሌን የማይሰማውን ሰው እኔ እበቀልለታለሁ" (ዘጸ. 18:15-18) ስለዚህ ነቢያት የእግዚአብሔር "አፍ" ነበሩ ማለት ነው። በርግጥ ይህ ቃል የሚናገረው ስለ ጌታ ኢየሱስ ነው። (ሐዋ. 3:22-26)

ይህ የነቢይነት አገልግሎት ከማስተማርና ከመስበክ አገልግሎት የተለየ ነው። "... የዚህ ሕግ መጽሐፍ ከአፍህ አይለይ ነገር ግን የተጻፈበትን ሁሉ ትጠብቅና ታደርግ ዘንድ በቀንም በሌሊትም አስበው የዚያን ጊዜም መንገድህ ይቀናልሃል ይከናወንልሃልም።" (ኢያሱ 1:7-8) የእግዚአብሔር ሕግ የጸና ነው። እስራኤላውያን አምስቱ የሙሴ ሕግ መጻሕፍት ለልጅና ለልጅ ልጅ የማስተማር ኃላፊነት ነበረባቸው። (ዘጸ. 4:9) ነገር ግን የሙሴን ሕግ ከመግራቸውና ከማስተማራቸው በተጨማሪ በመንፈስ ቅዱስ ኃይል የተቀቡ "የሙሴ ሕግ እንዲህ ይላል" ሳይሆን "የእስራኤል አምላክ እግዚአብሔር እንዲህ ይላል" የሚሉ ነቢያትም ይሰጧቸው ነበር። ስለዚህ እግዚአብሔር ሕዝቡ እንዲመሩበት የአምላካቸውን ፈቃድና ስርዓቱን የሚያውቁበትና የሚፈልጉበት ሁለት ነገር ሰጥቷቸው ነበር ማለት ነው። ሁለቱም ሕግና ነቢያት ናቸው። እነዚህ ሁለቱ በአንድነት ተጠርዘው የብሉይ መጻሕፍት ተብለዋል። ነገር ግን በብሉይ ኪዳን የነበሩ ትንቢት የተናገሩ ሁሉ ትንቢታቸው አልተጻፈም። ለምሳሌ፦

በባዎቹ የእስራኤል ሽማግሌዎች መንፈስ ቅዱስ በወረደባቸው ጊዜ ትንቢት ተናግረዋል (ዘጎ. 11:25)

ኤልያሱና ሞዳድ በሠፈር ትንቢት ተናግረዋል (ዘጎ. 10:26)

ሳኦል የተገናኛቸው የነቢያት ጉባኤ ትንቢት ይናገሩ ነበር (1 ሳሙ. 10:10)

ሳኦል ትንቢት ተናግሯል (1 ሳሙ. 19:20)

እነዚህ ሁሉ ከእግዚአብሔር መልዕክት ተቀብለው ትንቢት ተናግረዋል። ነገር ግን ትንቢቶቻቸው ተጽፎ በካናን ውስጥ አልገባም። ይህ በብሉይ ኪዳን ብቻ ሳይሆን በአዲስ ኪዳንም ጭምር ነው። ስለዚህ ነው መጻሕፍት ሙሉ ስለሆኑ መናገር ስህተት ነው የማንለው።

ስለዚህ ትንቢት መናገር ከማስተማር ወይም ከመስበክ ይለያል ማለት ነው። ተጨማሪም በብሉይ ዘመን ትንቢት በአምልኮ ጊዜም ይነገር ነበር።

"በገናና ክበር ዕምቢልታና መሰንቆ ይዘው ትንቢት እየተናገሩ ክኮረብታው መሰንቆ የሚወርዱ የነቢያት ጉባኤ ያገኙላል" (1 ሳሙ. 10:5)

"እነዚህ ሰድስቱ ለእግዚአብሔር ምስጋናና ክብር በመሰንቆ ትንቢት ከተናገረው ከአባታችን ከኤዶታምና እጅ በታች ነበሩ።" (1 ዜና 25:3)

ማለትም ትንቢትን በዜማ ዕቃ እየተሟወቱ ይናገሩ ነበር ማለት ነው።

ትንቢት ተናጋሪዎችና ነቢያት በእስራኤል በብዛት ይነሱ የነበሩት መንፈሳዊ መነቃቃት በነበረበት ወቅት ነበር። መንፈሳዊ መነቃቃት ሲጠፋ ነቢያትና ትንቢት ተናጋሪዎች አይነሱም ነበር። ከዚህ ትልቅ ቁምነገር የምንማረው ነቢያትና የመንፈስ ቅዱስ ስጦታዎች በቤተክርስቲያን ሲኖሩ መንፈሳዊ መነቃቃት እንዳለ ምልክቶች ናቸው።

"እነሆ እኔና እግዚአብሔር የሰጠኝ ልጆች ለእስራኤል በጽዮን ተራራ ከሚኖረው ከሠራዊት ጌታ ከእግዚአብሔር ዘንድ ምልክትና ታምራት ነን" (ኢሳ. 8:18)

የብሉይ ነቢያት ወደፊት የሚመጣውን የሚያዩና ለወደፊት በሚሆነው ተስፋ በተገለጠላቸው ራሳቸው የኖሩና ለተገለጠላቸውም ራሳቸው ዋጋ ከፍለውበት ያለፉ ነበር።

"ለእርሱም ከሰማይ በተላከ በመንፈስ ቅዱስ ወንጌል የሰበኩላቸው ሰዎች አሁን ባወራላቸው ነገር እናንተን እንጂ ራሳችሁን እንዳላገለገሉ ተገለጠላቸው ይህንም መላእክት ሊመለከቱ ይመኛሉ" (1 ጴጥ. 1:12)

ይህ መላእክት ሊመለከቱት የተመኙት በመንፈስ ቅዱስ የተሰበከው ኢየሱስ ክርስቶስ ነው። መጽሐፍ ቅዱስ "እግዚአብሔርን ግንም አላየውም" ስለሚል መላእክቶች ኢየሱስ ክርስቶስ (እግዚአብሔር ወልድ) ከድንግል ተወልዶ እንደሚመጣ በሰሙ ጊዜ ፈጣሪያቸውን ለማየት ጓጉ በተወለደም ጊዜ መጡ (ሉቃ. 2:8-14)። ሐዋርያው ጳውሎስ ይህ ትልቅ ሚስጢር እንደሆነ ገልጿል።

"በሥጋ የተገለጠ፣ በመንፈስ የጸደቀ፣ ለመላዕክት የታየ፣ በአህዛብ የተሰበከ፣ በዓለም የታመነ፣ በክብር ያረገ።" (1 ጢሞ. 3:16)

"ነቢያት ራሳቸውን ሳይሆን የእግዚአብሔርን ሕዝብ ያገለገሉና ለነውረኛ ረብ ያልተገዙ ነበሩ። (2ኛ ጴጥ. 5:20) ... ኤልሳዕ ንዕማን ካመጣለት ምንም አልተቀበለም"

8:2 ነቢያትና ትንቢት በአዲስ ኪዳን

ኢየሱስ ክርስቶስ ከመምጣቱ በፊት ለብዙ ዘመናት በእስራኤል ውስጥ ነቢያት አልነበሩም ምክንያቱም በመንፈሳዊ ጨለማነት ውስጥ ገብተው መንፈሳዊ መነቃቃት የጠፋበት ግብዝነትና ፈሪሳዊነት እጅግ የተስፋፋበት እንደ ሙሴ እግዚአብሔርን የሚያከብር ሕይወት ሳይኖር የሙሴን ወንበር የሚፈልጉበት የነቢያትን መጻሕፍት በሕይወታቸው መግለጥ ሳይሆን የነቢያትን መቃብር የሚሸልሙበት ዘመን ስለነበር ነው። (ማቴ. 23:1) ከዚህም የተነሣ ነቢያት ሞቱ አለ (ዮሐ. 8:53)።

ነገር ግን ኢየሱስ በድንግል ማርያም በመንፈስ ቅዱስ ከተፀነሰ ጊዜ ጀመሮ ብዙ ሰዎች ትንቢት ተናገሩ ማለትም መንፈሳዊ መነቃቃት መጣ በእውነትና በመንፈስ መስገድ ተጀመረ። መጥመቁ የሐንስ በእናቱ ማኅፀን ውስጥ ሆኖ ዘለለ። ስግደት ጀመረ። (ሉቃ. 1:41) "ኤልሳቤጥም የማርያምን ሰላምታ በሰማች ጊዜ ፅንሱ በማኅፀን ውስጥ ዘለለ በኤልሳቤጥም መንፈስ ቅዱስ ምላባት በታላቅም ድምጽ ጮኻ እንዲህ ተነበየች ..." እንደሚረዳም ከተሞላንና ኢየሱስም በእምነት በሙላት በውስጣችን በመንፈስ ቅዱስ ካደረ ሰዎች በመንፈስ ቅዱስ እንዲሞሉ ብዙ መጸለይ "ብዙ ነገር ግድረግ" አያስፈልገንም በሰላምታችንና በመገናኘታችን ብቻ የእግዚአብሔር ክብር ይገልጻል። ሰዎችም ከውስጣቸው ሐሴትን ያደርጋሉ።

ጌታ ኢየሱስ በተነጸበ ጊዜ በመንፈስ ቅዱስ ተሞልተው ትንቢት የተናገሩ፡- ኤልሳቤጥ (ሉቃ. 1:42-45)፣ ማርያም (ሉቃ. 1:45-55) ዘካርያስ (ሉቃ. 1:66-79)

ጌታ ኢየሱስ በተወለደ ጊዜ ትንቢት የተናገሩ ስምዎን(ሉቃ.2:25-35)፣ሃና(ሉቃ. 2:36)

ጌታ ኢየሱስ ለአገልግሎት ከመውጣቱ በፊት መጥመቁ የሐንሰ በመንፈስ ቅዱስ ኃይል ተቀብቶ ተነሳ። ጌታ ስለ የሐንሰ ሲመስከር በማቴ. 11:9 ነብይ ብቻ ሳይሆን ከነብይ የሚበልጥ ብሎታል። በማቴ. 11:13 ነቢያት ሁሉና ሕጉ እስከ የሐንሰ ድረስ ትንቢት ተናገሩ። በማለት የሐንሰ የመጨረሻው የብሉይ ኪዳን ነቢይ እንደሆነ ተናግሯል። ነቢያትና መጻሕፍት ሁሉ ስለ መሲሁ ኢየሱስ ተናገሩ። ከነቢያቶች በመጨረሻ ለጌታ መንገድን በሰዎች ልብ ውስጥ ያዘጋጃለት መጥምቁ የሐንሰ ነበር። መጥምቁ የሐንሰ የብሉይ ኪዳን የመጨረሻ ነቢይ ስለሆነ የአዲስ ኪዳን የመጀመሪያ ነቢይ የእግዚአብሔር ልጅ ኢየሱስ ክርስቶስ ነው።

ጌታ ኢየሱስን ሕዝቡ ነቢይ ይሉት ነበር። (ዮሐ. 7:40) ደቀ መዛሙርቱም ብለውታል (ሉቃ. 24:19) ጌታ ራሱም ተናግሮታል (ማር. 6:4፣ ሉቃ. 13:33)

ጌታ ኢየሱስን ሞቶ ከተነሳና ካረገ በኋላም ትንቢት መናገርና የነቢይነት አገልግሎት አልቆመም። በበዓለ ሃምሳ ቀን መንፈስ ቅዱስ ሲወርድ በአዩኤል የተነገረው ትንቢታዊ የጥበብ ቃል ተፈጻሚነት አግኝቷል። ይህም፡- በሐዋ. 2:17-18 ባለው መሠረት፡-

ሀ. ንብዞች ራዕይ ያያሉ፣ ሽማግሌዎች ሕልም ያልማሉ - የዕድሜ ልዩነት ሳይኖር

ለ. ወንዶች ልጆችና ሴቶች ልጆች ትንቢት ይናገራሉ - የፆታ ልዩነት ሳይኖር

ሐ. በወንዶችና በሴቶች ባሪያዎቹ ላይ ከመንፈሴ አፈሳለሁ ትንቢትም ይናገራሉ። ከዚህ የአዲስ ኪዳን ነቢያት ደግሞ ቤተክርስቲያንን ለክርስቶስ ኢየሱስ በክብር መገለጥ የሚያዘጋጁ ባለራዕዮች ናቸው።

ሐዋርያው ጳውሎስም ትንቢት መናገር እስከ ክርስቶስ ኢየሱስ የመገለጥ ቀን እንደሚቀጠል በ1 ቆሮ. 13 ተናግሯል። ነገር ግን አንዳንድ አስተማሪዎች በ1 ቆሮ. 13 8-9 "... ትንቢት ቢሆን ግን ይሻራል፣ ልሳናት ቢሆኑ ይቀራሉ፣ እውቀትም ቢሆን ይሻራል። ... ፍጹም የሆነው ሲመጣ ግን ተከፍሎ የነበረው ይሻራል።" ይህ ፍጹም የሆነው ደግሞ መጻሕፍት መጻሕፍታቸው ነው ስለዚህ መጽሐፍ ቅዱስ ስላለን ትንቢት መናገር ወዘተ ተሻረዋል በማለት ያስተምራሉ። ነገር ግን ከጥቅሱ እንደምንረዳው "ፍጹም የሆነው ሲመጣ ግን ..." የሚለው ስለተሟሉት መጽሐፍት ሳይሆን ስለ ክርስቲያን ወደ ክርስቶስ ኢየሱስ መላት መድረስ ነው። (ኤፌ. 4:13)።

ፍጹም የምንሆነውም ኢየሱስን ፊት ለፊት ስናየውና በእርሱ ዘንድ እንደታወቅን እኛም ስናውቀው ነው። (1 ቆሮ. 13:12) ይህ ደግሞ የሚሆነው ኢየሱስ በክብር ሲገለጥልን ነው። (ራ. 22:4፣ 1 ዮሐ. 3:2)

በ1ቆሮ.12:28 "ሐዋርያት፣ነቢያት፣አስተማሪዎች ቀጥሎም ተአምራት ማድረግን ቀጥሎም የመፈወስን ስጦታ፣ እርዳታም፣ አገዛዝንም፣ የልዩ ልዩ ግዴታ ልሳናቶችንም አድርጓል" ይላል።

በአሁኑ ዘመን ማስተማር፣ መምከርና መስጠት ስጦታዎች ይሠራሉ ከተባሉ ትንቢትስ መናገር የማይሠራበት ምን ምክንያት አለ? የእግዚአብሔር ቃል እንዳለ (Face Value) እንዲሰደው እንጂ "ክፋፍለን" አንዲሰደው። ደግሞም በአዲስ ኪዳንም ነቢይ ማለት አስተማሪ ወይም ሰባኪ ማለት እንዳልሆነ ከእግዚአብሔር ቃል በሮሜ 12:6፣ ኤፌ. 4:11፣ 1 ቆሮ. 12:28፣ ሐዋ. 13:1-2፣ 2 ጴጥ. 2:1፣ 1 ቆሮ. 14:6 እናገኛለን።

እውነተኛ ባለበት አስመሳይና ሐሰተኛው ሩቅ እንደማይሆን ሁሉ ጌታ ኢየሱስ ሐዋርያትም ቤተክርስቲያን ከሐሰተኛ ነቢያት መጠንቀቅ እንዳለባት አስተምረዋል (ማቴ. 7:15፣ 2 ጴጥ. 2:1፣ 1 ዮሐ. 4:1) ይሁን እንጂ ቤተክርስቲያን መጠንቀቅ መጠንቀቅ ያለባት ትንቢት ከሚናገሩ ነቢያት ሳይሆን ከሐሰተኛ ነቢያት ነው።

"ትንቢትን አትናቁ ሁሉን ፈትኑ መልካሙን ያዙ"(1 ተሰሎ. 5:20፣ 1 ቆሮ. 14:1፣ 5:39)

8:3 ነቢያትና የትንቢት መናገር ስጦታ

ከሐዋርያት ሥራ መጽሐፍ

8.3.1 አጋቦስና ሌሎች ነቢያት

"በዚያን ወራት ነቢያት ከኢየሩሳሌም ወደ አንጾኪያ ወረዳ ከአነርሱም አጋቦስ የሚሉት አንድ ሰው ተነሥቶ በዓለም ሁሉ ታላቅ ራብ ሊሆን እንዳለው በመንፈስ አመለከተ" (ሐዋ.11:27)

በአንጾኪያ ብዙ ነቢያቶች ነበሩ። በኅብረትና (ሐዋ. 11:27) በተናጥልም እየዙሩ ያገለግሉ ነበር። (ሐዋ. 21:10፣ 13:1-2)

8.3.2 ይሁዳና ሲላስ "ይሁዳና ሲላስም ነቢያት ነበሩና ወንድሞችን በብዙ ቃል መክረው አጸኑአቸው።" (ሐዋ. 15:32)

8.3.3 በተለያዩ ከተሞች የነበሩ፡-

"... ነገር ግን መንፈስ ቅዱስ እስራትና መከራ ይቆይሃል ብሎ በየከተማው ሁሉ ይመሰክርልኛል" (ሐዋ. 20:23)

8.3.4 በጢርስ የነበሩት

"ጳውሎስ እንዳይወጣ በመንፈስ አሉት" (ሐዋ. 21:4)

8.3.5 የፌሊጶስ ደናግል ሴቶች ልጆች (ሐዋ. 21:9) (የትንቢት መናገር ስጦታ ነበራቸው)

የትንቢት መልዕክቶችም በሁለት ይከፈላሉ

1. ማኅበሩን ለማነጽ፣ ለመምከርና ለማጽናናት የሚሰጥ ትንቢት ስጦታ
2. ወደፊት ስለሚሆነው ወይም ስለሚመጣው ነገር መናገር በርግጥ መልዕክቱ ትንቢታዊ ቢሆንም የሚተላለፈው ግን በትንቢት መናገር ስጦታ ሳይሆን በጥበብ መናገር ስጦታ ነው (የጥበብ መናገርን ስጦታ ይመልከቱ)

በ1ቆሮ. 12:10 የተጻፈው ትንቢት የመናገር ስጦታና ጥቅሙ አጠቃቀሙን ከመመልከታችን በፊት በመጽሐፍ ቅዱስ ውስጥ የተገለጹ አራት የትንቢት ደረጃዎች በቅደም ተከተላቸው እንመልከት፡፡

8:4 አራት የትንቢት ደረጃዎች

8.4.1 የትንቢት መንፈስ

"የኢየሱስ ምስክር የትንቢት መንፈስ ነው" (ራእ. 19:10)

ይህ የክርስቶስ ኢየሱስ ምስክር - የትንቢት መንፈስ ጌታ መንፈስ ቅዱስ ነው፡፡ ጌታ ኢየሱስ "ዳሩ ግን እኔ የምልክላችሁ አጽናኝ እርሱም ከእብ የሚወጣ የእውነት መንፈስ በመጣ ጊዜ እርሱ ስለ እኔ ይመሰክራል እናንተም ትመሰክራላችሁ" (ዮሐ. 15:26)

በጌታ ኢየሱስ አምነን የዳንን ሁሉ መንፈስ ቅዱስ ለዘላለም በውስጣችን ስላደረ ክርስቶስ ኢየሱስን ላልዳኑት ለመመስከርና በጌታ ቤቱ ያሉት ደግሞ ሁሉም እንዲማሩና እንዲመካከሩ የትንቢት መንፈስ ተሰጥቶናል፡፡ ሁላችንም ትንቢትን መናገር እንችላለን እየተናገርንም ነው፡፡

"ሁሉም እንዲማሩና ሁሉም እንዲማከሩ ሁላችሁ በእያን ዳንዳችሁ ትንቢት ልትናገሩ ትችላላችሁ"(1ቆሮ. 14:31)

ማስተዋል ያለብን ነገር "የሠራዊት ጌታ እግዚአብሔር እንዲህ ይላል" የምንለው ነገር አይኖረንም፡፡ ነገር ግን በልባችን የሞላውን እንናገራለን፣ እንመሰክራለን፡፡ በዚህ ሰዎች ይማራሉ ይመክራሉ፡፡

8.4.2 ትንቢት የመናገር ስጦታ

ይህን ስጦታ የተቀበለውን ሰው እግዚአብሔር በመንፈስ ቅዱስ ኃይል ሲነዳው ለትባኤው የሚሆን መልዕክት በልቡ ሲያፈስለት ሰዎች (ትባኤው) በሚገባቸው ቋንቋ መናገር ነው፡፡

8.4.3 ነቢይነት - (1 ቆሮ. 12:28፣ ኤፌ. 4:11)

ነቢይ ወይም ባለ ራእይ እግዚአብሔርን በመወከል ለእግዚአብሔር ሕዝብም ሆነ ለሌሎች ከእግዚአብሔር መልዕክት በመቀበል ትክክለኛውን ነገር ያያል፣ ይናገራል፣ ይመራል፣ ያስጠነቅቃል፡፡ ይህ የአገልግሎት ስጦታ ሁሉን ይሞላ ዘንድ ወደ ሰማይ ከወጣው ከክርስቶስ ኢየሱስ የሚሰጥ ነው፡፡ (ሐዋ. 11:27-30፣ 21:10-11) ነቢያት ባለራእዮች የተባሉበት ምክንያት ከእግዚአብሔር ዘንድ መልዕክቶቻቸውን የሚቀበሉበት መንገድ በራዕይና በመገለጥ ስለሆነ ነው፡፡ ስለዚህ የነቢይነት አገልግሎት ያለው ሰው እውቀት መናገር፣ ጥበብ መናገር፣ ትንቢትን መናገር ሌሎችም ስጦታዎች ይኖሩታል ማለት ነው፡፡

ትንቢት የመናገር ስጦታ ያለው ሁሉ ነቢይ አይደለም፡፡ ምክንያቱም ትንቢት የመናገር ስጦታ አማኞችን ብቻ ለማጽናናት፣ ለመምከርና ለማነፅ የሚሰጥ ሲሆን የነቢይነት አገልግሎት ግን በአገር ደረጃም ሆነ በዓለም አቀፍ ደረጃ ለግለሰብም ሆነ ለብዙ ሕዝብ ከእግዚአብሔር ራእይ ያላቸው ማነጽ፣ መምከር፣ ማጽናናት ብቻ ሳይሆን ማፍረስ፣ መንቀል፣ መገሰጽ፣ መስራት ወዘተ አገልግሎት ያላቸው ናቸው፡፡ (ሐዋ. 13:1-4)፡፡ ለምሳሌ፡- ሙሴ፣ ኤርምያስ፣ ኢሳይያስ፣ አጋዖስ፡፡

8.4.4 የእግዚአብሔር ቃል (መጽሐፍ ቅዱስ)

የእግዚአብሔር ቃል የጸናና ተፈትኖ ያለፈ ሁሉን የሚመረምር ቃል ነው፡፡ የእግዚአብሔርን ቃል የሚተካ አንድም ነገር የለም፡፡ ከሁሉም የበለጠ ከእግዚአብሔር ጋር ባብረት የምናደርገው በቃሉ ነው፡፡ (2 ጴጥ. 1:20፣ 2 ጢሞ. 3:16)

በእግዚአብሔር ቃል ሁሉም መንፈሳዊ አሠራር ይመረመራል፣ ይመዘናል፣ ይለካል፡፡ ከዚህ በላይ የትንቢት ቃል የለም የመጨረሻው ደረጃ የትንቢት ቃል ነውና፡፡

"የእውነትን ቃል እርግጥነት አስታውቃህ ዘንድ ለሚጠይቅህም እውነትን ቃል መመለስ ይቻላል ዘንድ በምክርና በእውቀት የከበረን ነገር አልጻፍሁልህም?" (ምሳሌ 22:20-21)

8:5 ትንቢት የመናገር ስጦታና ጥቅሙ

"ፍቅርን ተከታተሉ መንፈሳዊ ስጦታንም ይልቁንም ትንቢት መናገርን በብርቱ ፈልጉ!" (1 ቆሮ. 14:1)

"... ትንቢት የሚናገር ግን ለማነጻና ለመምከር ለማጽናናትም ለሰው ይናገራል!" (1 ቆሮ. 14:3)

"እንዲሁም ደግሞ እናንተ መንፈሳዊ ስጦታን በብርቱ የምትፈልጉ ከሆናችሁ ቤተክርስቲያንን ለማነጻ እንዲበዛላችሁ ፈልጉ" (1 ቆሮ. 14:12)

ትንቢትን የመናገር ስጦታ ጥቅሙ ለጉባኤ ሲሆን አገልግሎቱም፡-

8.5.1 አማኞችን

ሀ. ለማነጻ (1 ቆሮ. 3:5፣ 12፣ 26)

ማነጻ ወይም መገንባት ማለት ማሳደግ፣ ማጠንከርና ማስዋብ ማለት ነው። መጽሐፍ ቅዱስ የእግዚአብሔር ሕንፃ ናችሁ (1 ቆሮ. 3:9) ስለሚል ሕንፃው ደግሞ በቁመቱ እያደገ ድንጋይ ከድንጋይ ጋር እየተያያዘ መጠንከርና በመጨረሻም የእግዚአብሔር ሞገስ የሞላበት ቤት እንዲሆን ያስፈልጋል።

እግዚአብሔር ሕዝቡን የሚያሳድገው በቃሉና በመንፈሱ ነው። (ሐዋ. 20:32)። ስለዚህ መንፈስ ቅዱስ የክርስቶስ ኢየሱስ አካል የሆነችውን ቤተክርስቲያን ያሳደጋል፣ ያጠነክራታል ያለእድፈትና ያለፊት መጨማድ ጌታዋን እንድትጠብቅ ያደርጋታል።

ለ. ለመምከር (1 ቆሮ. 14:3፣31)

የክርስቶስ ኢየሱስ አካል የሆነች ቤተክርስቲያን ስትስታ፣ ስንፍና ሲያጠቃት፣ የስህተት ትምህርት ውስጥ ስትገባ፣ ቅድስና ስታጓድል፣ መታመን ሲያቅታትና መገሰጽ ሲያቅታት ራስዋ የሆነው ኢየሱስ ክርስቶስ በምክሩ መንፈስ በትንቢት የመናገር ስጦታ ይናገራታል። ቤተክርስቲያን ምክሩን ከተቀበለች ሁልጊዜ በመንፈሳዊ መነቃቃት በሙላቱ ውስጥ ትሆናለች። ቤተክርስቲያን ምክሩን ከተቀበለች ሁልጊዜ በመንፈሳዊ መነቃቃት በሙላቱ ውስጥ ትሆናለች። ቤተክርስቲያን የጌታን ምክር ቸል ካለች ትልቅ መንፈሳዊ ውድቀት ውስጥ ትገባለች።

ሐ. ለማጽናናት

አማኞች በዚህ ዓለም እስካለን ድረስ ስደትና መከራ ልባችንን በሀዘን ይመታዋል። የመጽናናት ሁሉ አባት የሆነው የጵራቅሊጦስ በሀዘናችን ሁሉ ያጽናናናል። በቅግርና በመከራ በወጀብ ውስጥ ብንሆንም በደስታና ዘይት ያረሰርሰናል።

መ. ቤተክርስቲያንን ለማጽናት (ሐዋ. 15:32)

የእግዚአብሔር ሕዝብ በሐሰተኛ ወንድሞች አስተማሪዎችና በዚህ ዓለም ውዥንብር ተፍገምግሞ ስፍራውን እንዳይለት በተመሠረተበት ዓለት በሆነው በክርስቶስ ኢየሱስ ጸንቶ እንዲቆምና እንዲኖር ለማድረግ ነው።

8.5.2 ለማያምኑ (1 ቆሮ. 14:24-25)

የማያምን ወይም ያልተማረ (በጸጋ ስጦታዎች አሠራር ግንዛቤ የሌለውን ወይም የማያምን) በትዱሳን ጉባኤ ሳለ የትንቢት ቃል ቢመጣ፡-

ሀ. በሁሉ

ይወቅሳል (ዮሐ. 16:8)፣ ይመረምራል፣ በልቡ የተመሠረተው ይገለጻል ከዚህም የተነሣ፡-

ለ. በእውነት እግዚአብሔር በሕዝቡ መካከል እንደሆነ ይናገራል።

☐ በፊቱ ወድቆ ለእግዚአብሔር ይሰግዳል

☐ ጌታን ይቀበላል። (ይህ 1 ቆሮ. 14:24-25 ከትንቢት ስጦታ ጋር እውቀት መናገር አብሮ ሲሠራ ነው።)

8:6 ትንቢት የመናገር ስጦታና አጠቃቀሙ

1. "ትንቢት ቢኖረኝ ሚስጥርን ሁሉና እውቀትንም ሁሉ ባውቅ ተራሮችንም እስካፈልስ ድረስ እምነት ሁሉ ቢኖረኝ ፍቅር ግን ከሌለኝ ከንቱ ነኝ" (1 ቆሮ. 13:2)። ከንቱ ላለመሆን በፍቅር ማገልገል ተገቢ ነው።

2. በቤተ ክርስቲያን ውስጥ ለትንቢት መናገር ስጦታ የተሰጡ ሁለት መመሪያዎች ወይም ድሲፕሊኖች (ሥነ ስርአቶች) አሉ።

"ሁሉ ለማነጻ ይሁን" (1 ቆሮ. 14:26፣29-30)

ትንቢት የሚያንጽ እንዲሆን፡-

ሀ. በትንቢት በመናገር ስጦታ የሚያገለግሉ፡-

ሁለት ወይም ሦስት ሆነው በየተራ ይናገሩ።

"ነገር ሁሉ በአገባብና በሰርዓት ይሁን" (1 ቆሮ. 14:40)

የነብያትም መናፍስት ለነቢያት ይገዛሉ። ስለዚህ አገልጋዩ ከእግዚአብሔር የተቀበለውን ለሕዝቡ በሚሰማው ድምጽ ራስን በመግዛት በትክክል ማስተላለፍ።

ለ. ጉባኤው ምን ማድረግ አለበት?

☞ ሁሉም በፀጥታ ማዳመጥ አለባቸው ቁ. 30

መባረክ የሚገኘው ሰምቶ በመጽናናት በመምከርና በመታነጽ ስጦታ መልዕክት ቢተላለፍ እጅግ ፀጥ ባለ ሁኔታ ማዳመጥ ይገባል። ስለመልዕክቱ ለመከረን ላጽናናንና ላነጻን ጌታ ምስጋናና አምልኮ ለማቅረብ ከመልእክቱ በኋላ ጊዜ ቢሰጥ መልካም ነው።

☞ ነቢያቶችንና መልዕክቶቻቸውን መለየት ወይም መመርመር (1 ቆሮ. 14:29) በተሰሎ 5:18 "መንፈስን አታጥፉ ትንቢትን አትናቁ ሁሉን ፈትኑ መልካሙን ያዙ ከማናቸውም ክፉ ነገር ራቁ።" ስለሚል፣ ጉባኤው መልዕክቱን ፈትኖ ወይም መርምሮ መልካሙን የመያዝ መልካም ያልሆነውን የመጣል መብት ተሰጥቶታል።

☞ ለመለየት ወይም ለመመርመር መንፈሳዊ መሆን ያስፈልጋል (1 ቆሮ. 2:15)። የምንመረምረው በፍሬአቸውና በእግዚአብሔር ቃል ነው። በሰፊው ለመረዳት መልዕክቶችን መመዘን መለየት የሚለውን ርዕስ ተመልከት።

(1 ቆሮ. 14:30) "በዚያ ለሚቀመጥ ለሌላ ግን አንድ ነገር ቢገለጥለት ፊተኛው ዝም ይበል" ይህ በመናፍስት የመለየት ስጦታ ወይም በእውቀት ቃል መናገር ስጦታ መንፈስ ቅዱስ ስለሰውየውም ወይም ስለመልዕክቱ ለአንዱ ቢገልጽለት ሄዶ ተናጋሪውን ዝም እንዲል መናገር አለበት።

3. እግዚአብሔር በሰጠህ ቃል ላይ አለመጨመር አለመቀነስም።

"ሕያው እግዚአብሔርን አምላኬ የሚለውን እርሱን እናገራለሁ"(2 ዜና 18:13)

"ነገር ግን ይናገር ዘንድ ያላዘዘሁትን በስሜ በድፍረት የሚናገር ... እርሱ ይገደል።"(ዘጺ. 18:20)

እግዚአብሔር ከተናገረው በላይ ከራስ አሳብ ጨምሮ መናገርና እግዚአብሔር ከተናገረው አንድሎ ወይም ቀንሶ መናገር ቅጣታቸው ያው ነው።(ራዕ.22:18-19)

"በመከር ወራት የውርጭ ጠል ደስ እንደሚያሰኝ እንዲሁ የታመነ መልዕክተኛ ለላኩት ነው የጌቶቹን ነፍስ ያሳርፋልና። ስለ ስጦታው በሐሰት የሚመካ ሰው ዝናብ እንደማይከተለው ደመና ነፋስም ነው" (ምሳሌ 25:14)

4. በትንቢት መናገር ስጦታ ለጉባኤው መልዕክት የሚተላለፍባቸው መንገዶች ልዩ ልዩ ናቸው። "አሠራርም ልዩ ልዩ ነው ሁሉ በሁሉ የሚያደርግ እግዚአብሔር ግን አንድ ነው።" (1 ቆሮ. 12:6) መልዕክቱ የሚተላለፍበት ጥበብ ወይም ዘዴው ከመንፈስ ቅዱስ የሚሠጥ እንጂ በራስ ምርጫ የሚደረግ አይደለም። ከመንገዶቹም፡-

ሀ. በንግግር በቀጥታ ለጉባኤው ማስተላለፍ

ለ. በመዝሙር በሙዚቃ መሣሪያ በመታጀብ (1 ሳሙ. 10:5፣ 1 ዜና 25:3)

ሐ. በድርጊት (Demonstration) (ሐዋ. 21:10-11) አጋቦስ የጳውሎስን መታጠቂያ ወስዶ የገዛ እጁንና እግሩን ካሰረ በኋላ መልዕክት ተናገረ። (ሕዝ. 4:9-17 5:1-17)

እዚህ ላይ ማሳሰብ የምፈልገው ነገር መንፈስ ቅዱስ ግልጽ አድርጎ ካልነገረን በስሜት ተገፋፍተን ማድረግ የለብንም።

ከሦስተኛ መንገድ ጋር የሚያያዝ አጭር ምስክርነት፡- አንድ ጊዜ በማመልከበት ቤተክርስቲያን መንፈሳዊ ስብሰባ (conforance) ነበርና እዛ በቃል ካገለገልኩ በኋላ ለበሽተኞች ጸልዬ ሳበቃ አንዲት በመንፈስ ቅዱስ ስጦታዎች የምታገለግል እህት መጥታ "ጌታ እንዲህ አለኝ አንድ ሕፃን ልጅ አዝለሽ በሕዝቡ መካከል ከበር ወደ መድረኩ ባለው መተላለፊያ መልዕክት አስተላልፊ ብሎኛልና ምን ላድርግ? ለሰው ኅሊና እንዴት ነው?" አለች። እኔም እንደ ቃሉ እንደሆነ ማድረግ እንደምትችል ገለጽኩላት። ሕፃን ልጅ አዝላ በጉባኤው መካከል እየተመለሰች "እግዚአብሔር እንዲህ ይላል ሕዝቤ እስከ አሁን እንዲህ እንዳዘልኩህ ከእንግዲህም አልጥልህም ..." እያለች ጌታ የሰጣትን መልዕክት ስታስተላልፍ ጉባኤው በትልቅ መጽናናት ተሞላ ተባረከ።

5. በትንቢት የመናገር ስጦታ የሚያገለግል ሰው በእግዚአብሔር ቃል እውቀት መሞላት አለበት። ይህም መልዕክት ከማስተላለፉ በፊት የተቀበለው መልዕክት ራሱ እንዲመዝነው ይጠቅመዋል። በተጨማሪም አእምሮው በእግዚአብሔር ቃል መሞላቱ መልእክቱን ለማስተላለፍ ተገቢውን ቃል የመፈለግ ችግር አይገጥመውም።

6. በትንቢት የመናገር ስጦታ የሚያገለግል አገልጋይ ነውረኛ ረብ ግለሰቦችን መጠንቀቅ አለበት።

7. በቅድስናና በፍጹም ጤናማ መንፈሳዊ ሕይወት ማገልገል። አገልጋይ ሲያገለግል የእግዚአብሔር ልብ እንዲኖረው ያስፈልጋል።

8. ክብሩን በእግዚአብሔር መሰጠት (1 ቆሮ. 12:3)

እውቀትን የመናገር ስጦታ

9 "ነገር ግን መንፈስ ቅዱስ መግለጥ ለእያንዳንዱ ለጥቅም ይሰጠዋል ... ለእንዳም በዚያው መንፈስ እውቀትን መናገር ... ይህን ሁሉ ግን ያው እንደ መንፈስ እንደሚፈቅድ ለእያንዳንዱ ለብቻው እያካፈለ ያደርጋል።" (1 ቆሮ. 12:7-8፣11)

እውቀትን የመናገርን ስጦታ ከመመልከታችን በፊት የእውቀት ዓይነቶችን አጠር ባለ መልኩ እንመለከታለን።

9:1 አራት የእውቀት ዓይነቶች

1. የሰው እውቀት

"ብዙ ሰዎች ይመራመራሉ እውቀትም ይበዛል" (ዳን. 12:4)

ይህ እውቀት ሰው ከቤተሰብ፣ ከአካባቢና ከትምህርት ቤት ወዘተ የሚያገኘው እውቀት ነው። ሰው በዕድሜ እያደገ በሂደቱ ቁጥር እውቀቱም እየሰፋና እየበዛ ይሄዳል። ይህንን እውቀት ለመግብደት ከአካባቢ ጀምሮ እስከ ከፍተኛ የምርምር ተቋማትና የኒውክሌር ተከፋተዋል።

በዚህ እውቀት የሰው ልጅ በመሬት፣ በባህር፣ በእንስሳትና በእጽዋት በግዑዝ ፍጥረታት ያለው ምርምርን አልፎ ከፍተኛ ኮምፒውተሮች በመጠቀም የሕዋ ምርምር እያደረገ ነው። የሰው ልጅ በእውቀት በመምጣት ዓለምን በአንድ በኩል ሲጠቀምበት በሌላው በኩል ደግሞ እየጎዳት ነው። በጤና ሳይንስ፣ በእርሻ፣ በኢንዱስትሪ፣ በማዕድን ... ያለው እውቀት የሰው ልጅን ሲጠቅም በውትድርና ሳይንስ በኩል ያለው እውቀት ደግሞ ዓለምን እየጎዳ ያለና ሕዝቦችን ለስጋት እየጣለ ነው። ዓለም በዚህ እውቀት ወደ እግዚአብሔር ለመድረስ አትችልም። (1 ቆሮ. 2:14)

2. የእጋንንት እውቀት

ይህ እውቀት ሰይጣን መሣሪያ አድርጎ በሚጠቀምባቸው ሰዎች ውስጥ ይገለጻል። ይህም በጥንቆላ፣ በአስማት፣ በመተት መናፍስት በመጥራት፣ ቴሌፓዚ፣ ክሌርቮያንስ፣ ሳይክፕሜትሪና፣ ተሮኮግንሽን፣ ሞራ ገላጭ ይገለጻል።

ይህን የሚያደርግ ሁሉ በእግዚአብሔር ዘንድ እጅግ የተጠላ ነው። (ዘዳ. 18:9-14)

3. መንፈሳዊ እውቀት

ይህ እውነተኛ መንፈሳዊ መረዳት የሚገኘው በክርስቶስ ኢየሱስ እግዚአብሔርን በማወቅ (ዮሐ. 17:3፣ ፊል. 3:10) በመንፈስ ቅዱስ በመሞላት በተሰጠ ልብ የእግዚአብሔርን ቃል በማጥናትና የእግዚአብሔርን መንገድ መከተል ነው። በዚህም የእግዚአብሔርን ፈቃድ እናውቃለን።

የእግዚአብሔር ሕዝብ እግዚአብሔርን ማወቅ ካጣና ከጣ ይጠፋል።

"ሕዝቤ እውቀት ከማጣቱ የተነሣ ጠፍቶአል እንተም እውቀትን ጠልተሃልና እኔ ካህን እንዳትሆነኝ እጠላሃለሁ የአምላክህን ሕግ ረስተሃል እኔ ደግሞ ልጆቻህን እረሳለሁ" (ሆሴ 4:6)

"ከመስዋዕት ይልቅ ምህረትን ከሚቃጠልም መስዋዕት ይልቅ እግዚአብሔርን ማወቅ እወዳለሁ" (ሆሴ 4:6)

4. የመንፈስ ቅዱስ ስጦታ - እውቀትን መናገር (Word of Knowledge)

እውቀትን የመናገር ስጦታ ሁሉን አዋቂ ከሆነው መንፈስ ቅዱስ ከእውቀት ክፍሉ በመግለጥ ለአማኙ የሚሰጠው ስጦታ ነው። ይህንም ስጦታ የተቀበለ አማኝ መንፈስ ቅዱስ እንደሚፈቅድ ስለ ሰው፣ ስለ ቦታ፣ ስለ ነገሮችና ስለ ሁኔታዎች መለኮታዊ በሆነ መንገድ ይገልጻለታል። መረጃዎችን በመሰብሰብ፣ በትምህርት ቤት በመማር ወይም መጽሐፍ ቅዱስን በማጥናት የሚገኝ ሳይሆን ታላምራዊ በሆነ መንገድ በመገለጥ ከመንፈስ ቅዱስ የሚሰጥ እውቀት ነው።

9:2 እውቀት የመናገር ስጦታና ጥቅሙ

1. ኢየሱስ ጌታ እንደሆነ ለመግለጽና የእግዚአብሔርን ሕዝብ ለማነጽ

"... በመንፈስ ቅዱስ ካልሆነ በቀር ኢየሱስ ጌታ ነው ሊል እንኳ እንዳይችል አስታውቃችኋለሁ" (1 ቆሮ. 12:3)

የመንፈስ ቅዱስ ስጦታዎች ትልቁ ዓላማ ኢየሱስ እርሱ ጌታዊ ክርስቶስ እንደሆነ ለመግለጽ ነው።

"እንግዲህ ወንድሞች ሆይ ምንድር ነው? በምትሰበሰቡበት ጊዜ ለእያንዳንዱ መዝሙር አለው፣ ትምህርት አለው፣ መግለጥ አለው ... ሁሉ ለማነጽ ይሁን።" (1 ቆሮ. 14:26)

"መግለጥ አለው" አለው ሲል እውቀት መናገርን ያጠቃልላል። ስለዚህ ይህ ስጦታ የማነጽ ማለትም የእግዚአብሔርን ሕዝብ የማሳደግ፣ የማጠንከርና፣ የማስዋዕት ኃይል አለው ማለት ነው።

2. የተደበቀ ኃጢአትን ለመግለጥ

እግዚአብሔር ሁሉን አዋቂ ስለሆነ በሰው-ር የተደረገውን እንደሚያይ ሲናገር በኤር. 17:9-10 "የሰው ልብ ከሁሉ ይልቅ ተንኮለኛ እጅግም ከፋ ነው ማንስ ያውቀዋል? እኔ እግዚአብሔር ለሰው ሁሉ እንደ መንገዱ፣ እንደ ሥራው ፍሬ እሰጥ ዘንድ ልብን እመረምራለሁ ኩላሊትንም እፈትናለሁ" ብሏል። ከሁሉ ይልቅ ተንኮለኛ እጅግም ከፋ የሆነው የሰውን ልብ የሚመረምር እግዚአብሔር ነው። ልብና ኩላሊት በቆዳ፣ በጎን አጥንቶችና በሳንባ የተሸፈኑ በውጭ ለሰው ዓይን የማይታዩ ቢሆኑም የተደበቀውንና የተሰወረውን መግለጥ በሚችል በእግዚአብሔር ዘንድ ግን ግልጽ ናቸው። እንደዚሁም በተለያዩ ሽፋኖች የተሸፈነውና በሰዋራ ቦታ የተሠራ ኃጢአትን መንፈስ ቅዱስ በእውቀት መናገር ይገልጠዋል።

መንፈስ ቅዱስ ኃጢአትን የሚገልጥበት ምክንያት ለማጋለጥ ወይም በሰዎች ፊት ለማዋረድ ሳይሆን ሰዎች ትክክለኛ ንሰሃ ገብተው እንዲታነፁ በእግዚአብሔር ቤት እንደ ስርዓቱ እንዲኖሩ በእርሱ ፊት የተሰወሩ እንዳልሆኑና የድብቅ ኃጢአት ሌሎችም እንዳይለማመዱ ወደ እግዚአብሔር ፍርሃት ሰዎችን ለማምጣት ነው።

ከዚህ በመቀጠል ኃጢአታቸው በእውቀት መናገር የተገለጠባቸውን ሰዎች እንመልከት።

ሀ. ንጉሥ ዳዊት (2 ሳሙ. 12:1-10)

በዓመት መለወጫ ሰሞን እስራኤል ለሰልፍ ወጡ ዳዊት ግን በቤተመንግስት ቀረ። ወደ ማታ ጊዜ ዳዊት በሠገነቱ ሲመላለስ የአሪዮን ሚስት ስትታጠብ አያትና ተመኝት ወደ ቤተመንግስቱም አስጠርቶ አመነዘረባት። የአሪዮን ሚስት ማርገዝዋን ለዳዊት አስነገረች ዳዊትም እንዳይታወቅበት ኃጢአቱን ለመሸፈን ባለቤቷ አሪዮንን ከሰልፍ ቦታ አስመጥቶ ከባለቤቱ ጋር እንዲተኛ ለማድረግ እንዲዘናና ሲጋብዘው የዳዊትን ግብዣ አልተቀበለም። ወደ ማታ ሄደህ ከሚስትህ ጋር ተኛ ቢለውም አሪዮን እስራኤል ሁሉ በሰልፍ ውስጥ ሆኖ እኔ እንዴት እዝናናለሁ በማለት በቤተ መንግሥቱ ደጃፍ አደረ።

ዳዊት ኃጢአቱ እንዳይገለጥበት ይህንን ሁሉ ቢያደርግም እግዚአብሔር የአሪዮንን ልብ አጸና። ይህንን ሲያይ ዳዊት አሪዮን በመጀመሪያ የውጊያ መስመር ገብቶ እንዲሞት አስደረገው። ዳዊት በኃጢአት ላይ ኃጢአት አደረገ።

ዳዊት ይህንን ኃጢአት የፈጸመው ማታ ጊዜ ነበር። ጊዜው ለሰዎች ጨለማ ቢሆንም ብርሃን ለሆነው ለእግዚአብሔር ግን ግልጽ ነበር። ሁሉን የሚያይና የሚያውቅ እግዚአብሔር ለነብዩ ናታን የዳዊትን ኃጢአት በእውቀት መናገር ገለጠለትና ዳዊትን ስለ ኃጢአቱ ገሰጸው። ዳዊትም ንስሐ ገብቶ ታነጸ።

ነብዩ ናታን መንፈስ ቅዱስ ዳዊት በኃጢአት እንደወደቀና የአሪዮንን ሚስት እንደወሰዳት በእውቀት መናገር ቃል ከገለጠለት በኋላ ዳዊትን የገሰጸው የእስራኤልን ጉባኤ ሰብስቦ ሳይሆን በግሉ ነበር። ከናታን አገልግሎት ሁለት ትላልቅ ቁምነገሮች እንማራለን በመጀመሪያ በእውቀት መናገር ስጦታ ኃጢአት ሲገለጥ ይልቁን ደግሞ ኃጢአት የሰራው ማን እንደሆነ መንፈስ ቅዱስ ሲገልጸው በጉባኤ ከመናገር ይልቅ በግል ለብቻው መናገር። በሁለተኛ ደረጃ የእውቀት ቃል ለማስተላለፍ ጥበብን ከብርሃናት አባት ከእግዚአብሔር መቀበል አለብን።

"እንግዲህ ወንድሞች ሆይ ምንድር ነው? በምትሰበሰቡበት ጊዜ ... ለአንዱ መግለጥ እውቀት መናገር አለው ሁሉ ለማነጽ ይሁን" (1 ቆሮ. 14:26)

ሊ. ሳምራዊቷ ሴት (ዮሐ. 16:30)

ጌታ ኢየሱስ የሰውን ልብ ሁሉ ያውቃል ኢየሱስ ስለ ሰው ማንም እንዲመሰክርለት አይፈልግም ነበር በሰው ልብ ያለውን ሁሉ ያውቅ ነበርና ይላል። (ዮሐ. 2:25)። በመቀጠልም በዮሐ. 3 የኒቆዲሞስን ልብ ሲያውቅ በዮሐ. 4 ደግሞ የሳምራዊቷን ሴት ልብ ሲመረምር እናየዋለን።

ጌታ ኢየሱስ ሳምራዊቷን ሴት በእውቀት መናገር ስጦታ የትዳርዋን ሁኔታ ማለትም አምስት ባሎች የነበርዋት መሆኑንና አሁን ያለችው ደግሞ ባልዋ ካልሆነ ሰው ጋር እንደሆነ በነገራት ጊዜ ንስህ ገብታ ታነጸች። ይህች ሴት "ያደረግሁትን ሁሉ የነገረኝን" በማለት ስለጌታ ለሰዎች መሠከረች።

ስንቶቻችን እንሆን እንደ ሰማራዊቷ አምስት ጣዖታት በልባችን ሰውረን እግዚአብሔርን በስድስተኛ ደረጃ አስቀምጦን እግዚአብሔር ከእኔ ጋር ነው የምንል? ሕይወታችንን ሊለውጥና ሊያስተካክል ጌታ ሲመጣ በመቅጃ (በጣሳ) የምንንቀሳረርበት? ከያዕቆብ አምላክ ይልቅ ለያዕቆብ ሥፍራ የምንሰጥ? የመጀመሪያችንም የመጨረሻችንም ጌታ ብቻ ይሁንልን።

ሐ. ለሎዶቂያ ቤተክርስቲያን መልአክ (ራእ. 3:15-20)

"በራድ ወይም ትኩስ እንዳይደለህ ሥራህን አውቃለሁ ..."

ጌታ በእውቀት መናገር ስጦታ ኃጢአትን ሲገልጥ እኛ የማናውቀው ብቻ ሳይሆን በውስጣችን ያለ ነቀፌታ ነገር ግን ያላስተዋልነውና በመንፈስ ያልተገነዘብነውንም ይናገረናል።

የሎዶቂያ ቤተክርስቲያን በምድራዊ ነገር ስለበለጸገች ሀብታም ነጻና ባለጸጋ ሆኖለሁ አንድስ እንኳ አያስፈልገኝም የምትል ስለሆነች በመንፈሳዊ ሕይወቷ መጎሳቆልዋን፣ መታወሯንና መራቆትዋን አላውቀው ነበር። ይህን ጉስቁልናዋንና መታወሯን የነገራት ሁሉን አዋቂ የሆነ ጌታ ለዮሐንስ በሰጠው የእውቀት መናገር ስጦታ ነው።

ሁልጊዜ ጌታ ሲናገር ዓላማውና መፍትሔውን ጥምር ስለሆነ ጌታ የሎዶቂያ ቤተክርስቲያን ነቀፌታ የሚወገድበትን መንገድ ሲነግራት፡-

ለድህነትዋ - ባለጠጋ እንድትሆን በእሳት የነጠረ ወርቅ ከጌታ መግዛት እንዳለባት

ለራቁትነትዋ - ሀፍረትዋ እንዳይገለጥ ነጭ ልብስ ከጌታ መግዛት እንዳለባት

ለዕውርነቷ - እንድታይ ዓይኖቿን የምትኩለውን ኩል መግዛት እንዳለባት

ካላሰባት በኋላ ንስህ እንድትገባ መከራታል።

ለሎዶቂያ ቤተክርስቲያን በእውቀት መናገር የመጣው የኃጢአትን መግለጥ መልአክት ወደ ጌታ የሚያስጠጋ ነበር። መንፈስ ቅዱስ ሁልጊዜ ሰዎችን ወደ እውነት ይመራል። እውነትም ኢየሱስ ነው። እውቀት መናገር ቤተክርስቲያንን ለመገሰጽ ይጠቅማል።

መ. ለዲርጋምን ቤተክርስቲያን "መልአክ"(ራእ.2:14-16)

"ዳሩ ግን ለጣዖት የታረደውን እንዲበሉና እንዲሲስኑ በእስራኤል ልጆች ፊት ግሰናከያ ሊናረባቸው ባላትን ያስተማረ የበለጸገውን ትምህርት የሚጠብቁ በዚያ ከአንተ ጋር ሰላሉ የምነቅፍብህ ጥቂት ነገር አለኝ። እንዲሁ የኒቆዲሞስን ትምህርት እንደነዚህ የሚጠብቁ ሰዎች ከአንተ ጋር ደግሞ አሉ። እንግዲህ ንስሐ ግባ ..."

ከዚህ ቀጥሎ ደግሞ እግዚአብሔር በእውቀት መናገር ከኃጢአታቸው እንዲመለሱ የመከራቸው ሳይመለሱ ቀርተው ምን ሁኔታ ላይ እንዳደረሱና ባይመለሱ ደግሞ ምን እንደሚያደርጋቸው የተናገራቸው ሰዎች ከመጽሐፍ ቅዱስ እንመልከት፡-

ሀ. ግያዝ (2 ነገሥ. 5:20-27)

ግያዝ የእግዚአብሔር ሰው የኤልሳዕ ሉሌ የነበረና በኤልሳዕ እጅ እግዚአብሔር አስደናቂ ታምራት ሲያደርግ ያየ ሰው ነበር።

የሶሪያ የጦር አለቃ ንዕማን እግዚአብሔር በአስደናቂ ሁኔታ ከለምጽ በሽታ ስለፈወሰው ኤልሳዕን ካመጣው በረከት እንዲወስድ በጠየቀው ጊዜ ነውረኛ ረብ የማይወድ የእግዚአብሔር ሰው ኤልሳዕ ፊት ራት ባለ ጊዜ ግያዝ በሩጫ ሄዶ በውሸት ኤልሳዕ እንደጠየቀ በማስመሰል ሁለት መከሊት ብር ከሁለት መለውጫ ልብስ ጋር ተቀብሎ እቤቱ ደበቀ። የሰውን አካሄዱን፣ ልቡንና ጓዳውን በግልጽ የሚያይ እግዚአብሔር ለኤልሳዕ ግያዝ ከንዕማን ብርና ልብስ እንደተቀበለ በእውቀት ቃል ገለጸለት።

ኤልሳዕ "ከወዴት መጣህ?" ብሎ በጠየቀው ጊዜ ግያዝ ኤልሳዕን ለማታለል "እኔ ባርያህ ወዴትም አልሄድሁም" አለ። ኤልሳዕ ግን በእውቀት መናገር ስጦታ ግያዝን ብርና ወርቅ ብቻ ሳይሆን የወይራና የወይኑን ቦታ፣ በጎኝና በሬዎች ወንዶችና ሴቶች ባርያዎችም ከሰዎች እያታለለ እንደወሰደ ከነገረው በኋላ "እንግዲህ የንዕማን ለምጽ በአንተ ላይ ለዘላለም በዘርህ ላይ ይጣበቃል አለው። እንደ በረዶ ለምጽም ሆኖ ከእርሱ ዘንድ ወጣ።"

በእውቀት መናገር መንፈስ ቅዱስ ሲገለጽ ብቻ እንጂ ሁልጊዜ እንደፈለግን የምናወጣው አይደለም። ግያዝ ስለተገነዘበ ነው ማጭበርበርና ማታለል የተለማመደው። እግዚአብሔር ግን የማታ ማታ መታው። ኤልሳዕ ግያዝ በለምጽ እንዲመታ ያደረገው በተአምራት ማድረግ ስጦታ ሲሆን ለዘላለምም በዘሩ ላይ ለምጽ እንዲጣበቅ ያደረገው በእምነት ስጦታ ነው። እግዚአብሔር ሁሉን አዋቂ ስለሆነ በፊቱ በቅንነት እንመላለስ። አልታወቀብኝም እግዚአብሔር አሳልፎ አይሰጠኝም በማለት ምህረቱን አናቃልል ይልቅ ምህረቱን ተመልክተን እንመላለስ እንጂ።

ግያዝ የኤልሳዕ ሉሌ እንደነበረ ሁሉ ኤልሳዕ ሉሌ ነበር። በሁለቱ መካከል ግን ትልቅ የሕይወት መስጠት ልዩነት ነበር። ኤልሳዕ የነበሩትን አስራ ሁለት ጥማድ በሬዎች ቤተሰቡን፣ ባሪያዎችንና መሬቱን ሁሉ ትቶ የኤልያስ አገልጋይ ሲሆን (1 ነገሥ. 19:19-20) ግያዝ ግን የኤልሳዕ አገልጋይ ነኝ እያለ ብር፣ ልብስ፣ መሬት፣ በጎኝና በሬዎች ወንዶችና ሴቶች ባሪያዎች ከሰዎች በማታለል እየወሰደ "በዋቀ ቤት" ይኖር ነበር። መጨረሻውም ኤልሳዕ በኤልያስ ላይ የነበረውን እዋፍ መንፈስ ተቀብሎ ታላቅ ለምድሪቱ ፈውስ የሆነ ሰው ሲሆን ግያዝ ደግሞ ሕይወቱን አስተካክሎ በኤልሳዕ ላይ የነበረውን እዋፍ መንፈስ መቀበል ሲገባው ልብ በምድራዊ ነገሮች በባለጠግነት መታለል (1 ጢሞ. 6:6-10) ዓይኖቹ ታውረው በመጨረሻ ለምድሪቱ ሽክም ከሆኑት ሰዎች አንዱ ሆነ።

እግዚአብሔር እናገለግለው ዘንድ ጠርቶን ከሆነ ሁሉን ትተን መከተል አለብን የማንንም ገንዘብ፣ ልብስ ወዘተ በማታለል አንውሰድ። ስለ እግዚአብሔር ብለን ስለተውነው ነገር እግዚአብሔር ይክሰናል።

ለ. የአስቆሮቱ ይሁዳ (ማቴ. 27:20-24)

የአስቆሮቱ ይሁዳ ጌታ ኢየሱስ ከእርሱ ጋር እንዲኖሩና ለመስበክ ከጠራቸው ከአስራ ሁለቱ ደቀ መዛሙርት አንዱ ነበር። (ማር. 3:13-19)። ጌታ ኢየሱስም ይሁዳን ገንዘብ ያዥ አድረጎ ሾመው ይሁን እንጂ ከገንዘብ ፍቅር የተነሳ ይሁዳ ከኢየሱስ ጋር የኢየሱስን ባህሪ ይዞ መንዝ አቃተው። ምንም እንኳን ቢሰብክ፣ ድውዮችን ቢፈውስና አጋንንትን ቢያስወጣም በእጁ ከነበረው ከረጢት ገንዘብ ይሰርቅ ነበር። (ዮሐ. 12:6)

ይህ የገንዘብ ፍቅር ይሁዳን ከጌታው የገንዘብ ከረጢት ገንዘብ መስረት አልፎ ራሱ ጌታውን በ30 ብር አሳልፎ እስከመስጠት አደረሰው። ማሪያም ለጌታ ኢየሱስ የ300 ዲናር ሽቱ ገዝታ ስትቀባው ይሁዳ ግን በ30 ብር ጌታውን ሸጠው ያሳዝናል። ጌታ ኢየሱስ በማቴ. 27:20-24 "ከእናኘተ አንዱ አሳልፎ ይሰጠኛል" ብሎ ደቀ መዛሙርቱን በእውቀት ቃል ሲናገራቸው ይሁዳ ይህን ለማድረግ ከካህናት ጋር ተስማምቶ መጥቶ ነበር። ነገር ግን በተናገረው የእውቀት ቃል ይሁዳ ሳይደናገጥ በነገሩ የሌሉበት ሌሎች ደቀ መዛሙርት "እኔ እሆንን? እኔ እሆንን?" በማለት ራሳቸውን መረመሩ። ጌታ ኢየሱስ እንደገና እርሱ ነው ብሎ ይህ ሰው በኋላ የሚገጥመውንም ነገር ተናገረ። የይሁዳ እጅ በወጭቱ ውስጥ ከኢየሱስ እጅ ጋር ተገናኝተዋልና ይሁዳ ከውስጥ በልቡ ሳይሆን "እኔ እሆንን ብሎ" ከጌታ ፊት ወጣ አጋንንትም ገባበት ጌታውንም በመሳም አሳልፎ ሰጠ። በመጨረሻም ይሁዳ ዛፍ ላይ ታንቆ ሞቶ በግንባሩም ተደፋ አንጆቱም ተዘረገፈ። (ሐዋ. 1:18)

ምንም እንኳ ይሁዳ የጥፋት ልጅ ቢሆንም ጌታ በእውቀት መናገር ተናግሮት ነበር።

መንፈስ ቅዱስ በእውቀት ቃል ኃጢአታችንን ሲገልጠው ንስሃ እንግባ እንጂ እምቢ በማለት ከጌታ ፊት አንውጣ። ከጌታ ፊት ከወጣን ያለው ጨካኝና ክፉ የሆነው ዲያብሎስ ነውና በኃጢአት ላይ በጌታ ጸጋ እንንገለግላለን።

ሐ. ሐናንያና ሰጴራ (ሐዋ. 5:1-11)

ሐናንያና ሰጴራ ባልና ሚስት የነበሩ መንፈስ ቅዱስን ለማታለል የሞከሩ ሽያጭ ያስቀሩ ዘንድ ልባቸውን ለሰይጣን አሳብ የሰጡ ነበሩ። መንፈስ ቅዱስን ስለዋሹት በእውቀት ቃል መዋሸታቸው ተገልጾ በሞት ቅጣት ተቀጡ። ጴጥሮስ በእውነት ቃል ያወቀው ከመሬት ሽያጭ ማስቀረታቸውን ሲሆን መሞታቸው ግን በተአምራት ማድረግ ስጦታ የተከናወነ ድርጊት ነበር።

መ. ኤልሳቤጥ (ራእ. 12:20-23)

በዮሐ. 2 እና 3 የቤተክርስቲያን ራስ የሆነው ኢየሱስ የእያንዳንዱን ቤተክርስቲያን ሁኔታ በእውቀት መናገር ስጦታ ገልጾለት እያንዳንዳቸውን ደግሞ በጥበብ ቃል ይመክራል፤ ይገሰጻል፤ ያጽናናል። ከገሰጸትም የትያጥርን ቤተክርስቲያን እረኛ ወይም መልአክ ይገኝበታል።

ይህም በቤተክርስቲያን ውስጥ ነቢይ ነጻ እያለች የእግዚአብሔር ባሪያዎች እንዲሰኩ ለጣዎት የታረደውን እንዲበሉ የምታስተምረውና የምታሳስተውን ኤልሳቤጥን ስላልገሰጸት ነበር። የማይገሰጽ አገልጋይ በጌታ ዘንድ ይገሰጻልና።

ጌታ ኤልሳቤጥን ከዝሙትም ንሰሐ እንድትገባ ጊዜ ሰጣት እርሷ ግን ንሰሐ ለመግባት አልወደደችም። ስለዚህ ጌታ ሊቀጣት ተዘጋጅቷል። ትጣቱም፡-

☐ ኤልሳቤጥን በአልጋ ላይ እንደሚጥላት ማለትም መላ ሰውነቷን በበሽታ እንደሚመታት

☐ ልጆቿ በሞት እንደሚቀጡ

☐ ከእርሷ ጋር የሴባት ንሰሐ ባይገቡ በታላቅ መከራ እንደሚወድቁ

በእውቀት መናገር ጌታ ኃጢአትን ሲናገር ቸል ብሎ ማለፍ ከግል አልፎ በቤተሰብ ላይ ትጣት ስለሚያመጣ የተነገረን ነገር እውቀት መሆኑን ካወቅን ሳናወላውል ንሰሐ መግባት ተገቢ ነው።

ከዚህ ጋር የሚሄድ በማመልከት በድሬዳዋ ቤተክርስቲያን መንፈስ ቅዱስ በእውቀት መናገር ወይም መናፍስትን መለየት እምነት ስጦታ ያደረገውን ድንቅ ለጌታ ክብር ለሰዎች ጥቅም ላትርበው ጊዜው ግንቦት ወር 1984 ዓ.ም ሐሙስ በየሳምንቱ ባለን የፈውስና የመነቃቂያ ፕሮግራም በአንድ ወንድም በኩል መልዕክት መጣ መልዕክቱም "... ከጠንቋይ ቤት የተደገመበት አሸዋ ይዘህ የመጣህ "ይህን አሸዋ በቤተክርስቲያን ወለል በትነው ኃይላቸው ይደክማል" ብሎ ጠንቋይ የተናገረህ እግዚአብሔር እንዲህ ይልሃል "ኃይሌን መቋቋም የሚችል ማንም የለም ... ከከተ ሥራህ ተመለስ ንሰሐ ግባ አንተን እፈልግሃለሁና ይልሃል ጌታ" ብሎ ከተናገረ በኋላ አንተ ሰው ለጌታ ክብር ተነሳና ለጌታ ልብህን ሰጥ እንጸልይልሃለን አለው። ሰውየውም አልተነሳም ፕሮግራሙ አለቀና ወደቤታችን ሄድን።

እሁድ ባለው የጠዋት አምልኮ ፕሮግራም አንዲት አገልጋይ እህታችን ተነስታ መልዕክቶችን ታስተላልፍ ነበር። ከእነዚህም መልዕክቶች ውስጥ "በዚህ ጉባኤ ውስጥ ያለህ ነህ ባለፈው ሐሙስ የተደገመበት አሸዋ ይዘህ የመጣህ ነገርህን ጌታ ሲገልጠው ንሰሐ ላትገባ አሸዋውንም

ሳትበትነው ደንግጠህ ወደ ቤትህ የሄድህና ዛሬ ደግሞ ነጭ የዶሮ ላባ በደም ተነክሮ ይህን ቤተክርስቲያኑ ግቢ ባሉት አበባዎች ሥር ትበረው ከዛ ኃይላቸው ይደክማል ተብለህ" ከጠንቋይ ቤት የተሰጠህ እግዚአብሔር አሁንም እንዲህ ይልሃል ኃይሌን መቋቋም የሚችል ማንም የለም ... አንተ ግን ንሰሐ ግባ ባትገባ ከዚህ ስትወጣ ግራ እጅህ ሽባ ይሆናል ከሦስት ቀን በኋላም ትሞታለህ። አንተ ሰው የ ... እምነት ተከታይ ነህ ና ውጣ ይጸለይልሃል ተባለ። ሰውየውም ምንም ዓይነት መልስ ባለመስጠቱ ሁላችንም እግዚአብሔር ልቡን እንዲነካው ጸለይን። ፕሮግራሙ በሐዋርያት ጸሎት ከተዘጋ በኋላ ለሀጩን እያንጠባጠበ እኔ ነጻ የተነገረውም ለእኔ ነው ብሎ ንሰሐ ገባ። ከጠላትም እስራት ተፈታ ሃሌሉ!

በእነዚህ የመጽሐፍ ቅዱስ ማሰረጃዎች እንዳየነው በእውቀት መናገር ስጦታ ጌታ ኃጢአትን የሚገልጠው ኃጢአት የሠራው ሰው በንሰሐ እንዲመለስ ነው። የተነገረውን ቃል አልሰማ ካለ ግን የጌታን ድምጽ በመርገጡ ይቀጣል። ይህ ስጦታ በቤተክርስቲያን ውስጥ በሙላት ሲሠራ አማኞች • በቅድስናና እግዚአብሔርን በመፍራት ሕይወት ይሞላሉ። የማያምኑትም ለጌታ ክብር ይሰጣሉ። የእግዚአብሔር ሕዝብም ይከበራል (ሐዋ. 5:10 11፣14፣ 1 ቆሮ. 14:24-25)

3. ለወንጌል ስርጭት (ሰዎችን ወደ ጌታ ለማምጣት)

መንፈስ ቅዱስ የመክሩ ጌታ ስለሆነ ሠራተኞችን መሣሪያ ያስታጥቃል ለወንጌል ስርጭት ከመሣሪያዎቹ አንዱ እውቀት መናገር ነው። በእውቀት ቃል ወደ ጌታ መጥተው ያመኑና የተቀበሉት ሰዎች ከመጽሐፍ ቅዱስ ጥቂቶቹ፡-

ሀ. ኒቆዲሞስ - (ዮሐ. 3:1-21)

በዮሐ. 2:25 "ኢየሱስ ሰዎችን ሁሉ ያውቅ ነበር ስለሰውም ማንም ሊመሰክርለት አያስፈልገውም ነበርና አይተማመንባቸውም ነበር ራሱ በሰው ያለውን ያውቅ ነበር" ካለ በኋላ በቀጥታ በምዕራፍ 3 ውስጥ ጌታ ኢየሱስ ኒቆዲሞስ በእውቀት ቃል ዳግም እንዳልተወለደ በመንገር መንግስተ ሰማይ ለመግባት ዳግመኛ መወለድ እንዳለበት ተናገረው። ኒቆዲሞስም አምና ዳግም ተወለደ። (ዮሐ. 19:38-42)

ለ. ሳምራዊቷ ሴት (ዮሐ. 4:7-42) "ያደረግሁትን የነገረኝን ሰው ኑና እዩ እንጂ እርሱ ክርስቶስ ይሆንን? አለች ከከተማው ወጥተው ወደ እርሱ ይመጡ ነበር" ጌታ በእውቀት መናገር ያደረገችውን ስለነገራት ልቧን ለጌታ ሰጥታ ለሰዎች መመስከር ጀመረች። የሠማሪያ ሰዎችም በምስክርነቷ ተደንቀው ወደ ኢየሱስ መጡ።

ሐ. የቅናርናሆም ሹምና ቤተሰቦቹ (ዮሐ. 4:46-53)

ይህ የንጉሣውያን ቤተሰብ የሆነው ሹም ጌታን ሊቀበል የቻለው ጌታ ኢየሱስ ልጁን በእውቀት ቃል ስለፈወሰው በመገረምና በመደነቅ ነው።
መ. ናትናኤል - (ዮሐ. 1:44-52)

ናትናኤልና ጓደኛው ፊሊጶስ እግዚአብሔር ለአባቶቻቸው ተስፋ በገባው መሠረት "ሙሴ በሐግ ነቢያት በመጸሐፍት" የተናገሩለትን መሲሁን ይጠባበቁ ነበር። ጌታ ኢየሱስ ወደ ገሊላ ሊወጣ በወደደ ጊዜ ፊሊጶስን አገኘና ተከተለኝ ባለው መሠረት ጌታን ከናትናኤል በፊት መከተል ጀመረ። ፊሊጶስም ያገኘውን ታላቅ ደስታ "ሙሴ በሐግ ነቢያትም ስለእርሱ የጻፉትን የሮሴፍን ልጅ የናዝሬቱን ኢየሱስን አግኝተንዋል" ባለው ጊዜ ናትናኤል የናዝሬት ሰዎች በሙሉ ክፉዎች ናቸው ብሎ ደምድሞ ነበርና "ከናዝሬት ሙሉም ነገር ሊወጣ ይቻላል?" አለው። ፊሊጶስም "ናና እይ" አለው።

ናትናኤልም ወደ ኢየሱስ ሲመጣ ጌታ በእውቀት መናገር "በእውነት ተንኮል የሌለበት የእስራኤል ሰው" ብሎ ሲናገር ናትናኤል በመደነቅ "እንዴት አወቅኸኝ?" አለው። ኢየሱስም መልሶ (በእውቀት መናገር) "ፊሊጶስ ሳይጠራህ ከበለስ በታች ሳለህ አየሁህ" ብሎ ሲናገር ናትናኤል ልቡ እጅግ ተነክቶ ጌታን ማክበርና ማንገስ ጀመረ። "መምህር ሆይ አንተ የእግዚአብሔር ልጅ ነህ የእስራኤል ንጉሥ ነህ" አለው። ናትናኤል ስለ ኢየሱስ ማንነት መገለጥ በማግኘቱ አነገሰው። ጌታን በተረዳነውና ባወቅነው መጠን እናነግሳለን።

ስለዚህ እውቀትን የመናገር ስጦታ ለወንጌል ስርጭት ትልቅ ድርሻ ያለው ነው። በዘመናችንም በዚህ ስጦታ ጌታ ተናግሯቸው ወደ ጌታ የመጡ ጥቂቶች አይደሉም።

4. ምሪትን ለመቀበል

እግዚአብሔር አምላክ ሕዝቡን የሚመራ፣ የሚያስማራና የሚጠብቅ አምላክ ነው። ሕዝቡን በቃሉ ይመራል በመንፈሱም ይመራል። በመንፈስ ቅዱስ ከሚመራበት መንገድ እንዲሁ በእውቀት መናገር ስጦታ ነው። ለዚህም ምሳሌ የሚሆኑንን ከመጽሐፍ ቅዱስ እንመልከት፡-

ሀ. ሐናንያ ሳውልን ለማግኘት ጌታ በእውቀት ቃል ምሪትን ሰጠው (ሐዋ. 9:10-16)

ሳውል (ጳውሎስ) ደቀ መዛሙርትንና በኢየሱስ የሚያምኑትን ለማሳበርና በእነርሱ ላይ መከራ ሊያጸናባቸው ወደ ሳለ ጌታ ኢየሱስ

በደማስቆ መንገድ በክብሩ ብርሃን ተገናኘውና ጌታ ኢየሱስ ማንነቱን ከገለጸለት በኋላ ወደ ከተማ መግባት እንዳለበት ምክንያቱም በዛ ደቀ መዛሙርት የሚነግሩት ነገር እንዳለ ጌታ ሳውልን ተናገረውና እየመሩት ወደ ከተማ ገብቶ ከአንድ ደሁዳ ከሚባል ሰው ቤት ተቀመጠ።

ጌታ የተናገረውን የሚፈጽም ጌታ ስለሆነ በደማስቆ ከተማ ውስጥ ሐናንያ ለተባለ ደቀ መዛሙር በኃጅ በስም የሚጠራ ጌታ "ሐናንያ ሆይ" አለው እርሱም "ጌታ ሆይ እነሆኝ" ባለ ጊዜ ጌታ የእውቀት ቃል ስለ ሳውል ሰጠው፡- ይህም ያለበት ቤት ደሁዳ የሚባል ሰው ወደ ቤቱ የሚወስደው ነዳና ቅን በሚባል መንገድ ማንን ማግኘት እንዳለበት ሳውል የተርሴሉ ነበር።

ሐናንያ ይህን የእውቀት ቃል የተቀበለው በራዕይ ነበር። ጌታ ለሐናንያ ራዕይ ሲያሳየው ለሳውልም ሐናንያ የሚባል ሰው መጥቶ እንዲያይ እጁን ሲጭንበት በራዕይ አሳየው።

ይህን ሁሉ ምሪት ከተቀበለ በኋላ ሐናንያ ላለመሄድ ምክንያት አቀረበ (ሐዋ. 9:13-14) "እነሆኝ ጌታ ሆይ" ካሉ በኋላና የጌታን ድምጽ ከሰሙ በኋላ ምክንያት ማቅረብ የሐናንያ ችግር ብቻ ሳይሆን በአሁኑ ጊዜም የብዙ ደቀ መዛሙርት ችግር ነው። ሳውል ለማሠርና መከራን ለማጽናት ከኢየሩሳሌም ካህናት ከተቀበለው ሥልጣን ይልቅ ሐናንያ የዲያብሎስን ሥራ ለመምታት በሰማያት በግርማው ዙፋኝ ቀኝ ከተቀመጠው ከታላቁ ሊቀ ካህናት ከኢየሱስ የተቀመጠው ሥልጣን አይበልጥምን?

ሐናንያ በእውቀት ቃል በተቀበለው ምሪት ሄደ ሳውልን አገኘውና ወደደው "ወንድሜ ሳውል ሆይ!" ብሎ ጠራው። ወገኖች ሰዎች ያለፈው ታሪካቸው ምንም ያህል ብልሹ ይሁን ምን ያህል ያሳድዱን ጌታ ኢየሱስ ለውጦአቸው የእኔ ናቸው ካለን ወንድሜ እንበላቸው እንጂ እንጥላቸው። ሐናንያ ሳውልን ያገኘው በእውቀት ቃል በተቀበለው ምሪት ነበር።

ለ. ጴጥሮስ ወደ ቆርኔሌዎስ ቤት እንዲሄድ ምሪት ተሰጠው (ሐዋ. 10:9-20)

በዚህ ሥፍራ ጴጥሮስ የእውቀት ቃል የተቀበለው በራእይ ነበር። በጸሎት ውስጥ ሆኖ ተመስጦ (Trance) ውስጥ በገባ ጊዜ ራእይ አየ። ጴጥሮስ ሰላየው ራእይ ምን ይሆን ብሎ በልቡ ሲያመነታ፣ ሲያወጣና ሲያወርድ መንፈስ ቅዱስ "እነሆ ሦስት ሰዎች ይፈልጉሃል ተነስተህ ውረድ እኔም ልኬአቸዋለሁና ሳትጠራጠር ከእርሱ ጋር ሂድ" አለው። ጴጥሮስ የሰዎቹን መምጣት ስንት ሰዎች እንደሆኑና ምን ማድረግ እንዳለበት አያውቅም ነበር። ነገር ግን መንፈስ ቅዱስ በእውቀት ቃል ገለጸለት ምሪትም

ሰጠው። ጴጥሮስ በእውቀት ቃል የተሰጠውን ምሪት ተቀብሎ በመታዘዝ ለአሐዛብ ወንጌል ተሰብኮ በመንፈስ ቅዱስም ተሞልተው ጌታን አመሰግኑ።

ሐ. ወንጌልን መስበክ ያለብንና የሌለብንን ቦታዎች ለመምራት

ጌታችን ኢየሱስ ክርስቶስ አንድ ጊዜ ወደ ዓለም ሁሉ ሂዶ ወንጌልንም ለፍጥረት ሁሉ ስበኩ ብሎ አዞናል (ማር. 16:15)። እኛም እንደ ቃሉ ታዘን መውጣት ወንጌልን መስበክ አብያተ ክርስቲያናትን ማቋቋምና ማደራጀት አለብን።

ነገር ግን ሁሉን አዋቂና የመከሩ ጌታ መንፈስ ቅዱስ የሰዎችን ልብ መዘጋጀት ወይም ያለመዘጋጀት እየተመለከተ አንዳንድ ጊዜ በተወሰኑ አካባቢዎች ስበኩ የሚል ምሪት የሚሰጥበት ጊዜ አለ አትሰበኩ የሚልበትም ጊዜ አለ። ይህን ምሪት የምንቀበለው መንፈስ ቅዱስ በእውቀት ወይም በጥበብ መናገር ስጦታዎች ሲናገር ነው። ስለዚህ ከመጽሐፍ ቅዱስ ማስረጃ የሚሆኑ፡-

"በእስያም ቃሉን እንዳይናገሩ መንፈስ ቅዱስ ሰለከለካቸው በፍርግያና በገላቲያ አለቶ በሚሲያም አንገር በደረሱ ጊዜ ወደ ቢታንያ ይሄዱ ዘንድ ሞክሩ የኢየሱስ መንፈስም አልፈቀደላቸውም በሚሲያም አጠገብ ወደ መቄዶንያ ወረዱ። ራእይም ለጳውሎስ በሌሊት ታየው አንድ የመቄዶንያ ሰው ወደ መቄዶንያ ልንወጣ ፈልገን ወንጌል እንሰብካቸው ዘንድ እግዚአብሔር እንደጠራን መስሎናልና" (ሐዋ. 16: 6-10)

ለምሳሌ፡-

አንደኛ፡- በእስያና በቢታኒያ ወንጌል እንዳይሰብኩ መንፈስ ቅዱስ ከላካቸው ጳውሎስና ሲሳስ ትልቁ ተልዕኮአቸው ለአሐዛብ ወንጌልን መስበክ ነበር። መንፈስ ቅዱስ በእስያና በቢታኒያ ቃሉን እንዳይሰብኩ የከለከላቸው የእስያ ሰዎች ቃሉን ለመቀበል የተዘጋጀ ልብ በጊዜው ስላልነበራቸው ይመስላል። ጊዜው በደረሰ ጊዜ ግን በእስያ ወንጌል ተሰብኮ ሰዓት አብያቱ ክርስቲያናት ተመስርተዋል። (ራእ. 1:4-5)

መንፈስ ቅዱስ ሲከለከለን መታዘዝ ስበኩ ሲለን ደግሞ ምንም ያህል ምቹ ባንሆንም መታዘዝ አለብን።

ሁለተኛ፡- ወደ መቄዶንያ ወጥተው እንዲሰብኩ ጌታ በራእይ ገለጠላቸው ምክንያቱም የመቄዶንያ ሰዎች ልባቸው የተዘጋጀ ስለነበረ ነው። ስም የእግዚአብሔርን ቃል ተጠምተው ቆመው ሲለምኑህ ምክንያት አትደርድሩ ከመንፈስ ቅዱስ ምሪትን ተቀበልና ሂዱ። ባህሩን በክርስቶስ ኢየሱስ ስም ተሻገር።

ሦስተኛ፡- በሐዋ. 18:6-10 ባለው ሐዋርያው ጳውሎስ ወደ ቆሮንቶስ ወርሶ ኢየሱስ እርሱ ክርስቶስ እንደሆነ ለአይሁድ ባስረዳ ጊዜ ሰደትና መከራ

ሲበዛበት ቆሮንቶስን ለቆ ለመሄድ ወሰነ። እግዚአብሔር ግን በእውቀቱ ቃል ቆሮንቶስ ውስጥ መቆየት እንዳለበት ተናገረው አፅናኖው አበረታው እኔ ከአንተ ጋር ነኝ ማንም ክፉ ሊያደርግብህ የሚነሳብህ የለምና አትፍራ ነገር ግን ተናገር ዝምም አትበል በዚህ ከተማ ብዙ ሕዝብ አሉኝና አለው። ጳውሎስ ይህንን የሚያፅናና ምሪት ተቀብሎ በቆሮንቶስ የእግዚአብሔርን ቃል እያስተማረና እየሰበከ ዓመት ከስድስት ወር ተቀመጠ።

አራተኛ፡- (ሐዋ. 13:4) "እነርሱም በመንፈስ ቅዱስ ተልከው ወደ ሊሊውታያ ወረዱ"

እዚህ ላይ ልናውቀው የሚገባ ለወንጌል ስርጭት ምንም ዕቅድ (Plan) መንደፍ የለብንም ማለት አይደለም። ሁልጊዜ በሁሉም ቦታ ለሁሉም ሰው ወንጌል መስበክ አለበት። ነገር ግን የመንፈስ ቅዱስን ድምጽ ማዳመጥ አለብን እርሱ የመከሩ ጌታ ነውና።

መ. ጠላትን ለመምታት ምሪት መቀበል

በብሉይ ኪዳን ዘመን ነገስታት የመጡባቸውን ጠላቶቻቸውን ለማሸነፍ ይችሉ ዘንድ ከእግዚአብሔር ዘንድ ምሪትን ይጠይቁ ነበር። ምሪት ከእግዚአብሔር ከተሰጣቸውና እንደተሰጣቸው ካደረጉ ሁልጊዜ ያሸንፉ ነበር። ለምሳሌ፡-

1. ዳዊት (1 ዜና 14:8-14)

በዚህ ክፍል እግዚአብሔር አምላክ ፍልስጤማውያንን ለመምታት ለዳዊት የሰጠው የእውቀት ቃል ምሪት ሁለት ጊዜ ነው።

በመጀመሪያ ቁ. 8-10 ያለውን እንመልከት ሀ. እስራኤላውያን ጠላት የሆኑት ፍልስጤማውያን በልጅነቱ ጎልያድን የመታው ዳዊት ሙሉ ሰው ሆኖ ተቀብቶ በእየሩሳሌም እንደነገሰ በሰሙ ጊዜ የእስራኤልን መንግስት በልጅነቱ ለመቅጨት ብዙ ሠራዊት አስከትለው በራፋይም ሸለቆ ሠፈሩ አደጋም ጣሉ።

ዳዊትም ይህንን በሰማ ጊዜ ወደ ምሽጉ ወረደ። በምሽጉ ውስጥ ሆኖም እግዚአብሔርን ወደ ፍልስጤማውያን ልውጣን? በእጅስ አሳልሂ ትሰጣቸዋለህን? በማለት እነዚህን ሁለት ጥያቄዎች በጠየቀ ጊዜ እግዚአብሔር ፍልስጤማውያንን በእርግጥ በእጅህ አሳልፈ እሰጣቸዋለሁና ውጣ ብሎ ምሪትን ሰጠው። ዳዊትም እንደተናገረው ወደ በአልፕራሲም ወጣ በዚያም መታቸውና "ውኃ እንዲያፈርስ ጠላቶቼን እግዚአብሔር አፈረሳቸው" በማለት ከብሩን ለእግዚአብሔር ሰጠ። ፍልስጤማውያን በተመቱ ጊዜ ጣኦቶቻቸውን በዛ ተው (ኢሳ. 46:1) ዳዊት ባዘዘው መሠረት የፍልስጥኤም አማልክቶች ተቃጠሉ (ዘዳ. 7:5)።

ዳዊት የጦር ልምድ ያለው ሰው ቢሆንም እንኳ ድል የሚገኘው እግዚአብሔር ውጣ ሲልና ጠላትህን በእጅህ አሳልፎ ሲሰጥህ እንደሆነ የተገነዘበ ሰው ነበር። እግዚአብሔር ለአገልግሎቱ ሲቀባህ ጠላት ዲያብሎስ በስሙር ሊመታህ በደጅህ ስለሚሆን ወደ ምሽግህ ማለትም የጸሎት ጓዳህ ገብተህ መንፈሳዊ ዕቃ ጦር መልበስ ተገቢ ነው።

በሁለተኛ ደረጃ ዳዊት በእውቀት መናገር ምሪትን ተቀበለ በቁ. 13-17 ነው። ይህም ከብዙ ጊዜ በኋላ ፍልስጤማውያን ኢየሩሳሌምን ለመያዝ እንደገና ተጠናክረው መጡ። በሩፋይም ሽለቆ አደጋ ጣሉ። በዚያ ጊዜ ዳዊት ከዚህ በፊት ስለዚህ ጉዳይ እግዚአብሔርን ጠይቄው ውጣ ብሎኛልና ብሎ በትናትናው ራዕይ አልሂደም ምክንያቱም እግዚአብሔር ሕዝቡን ሲመራ ሁልጊዜ በአንድ ዓይነት መንገድ እንዳልሆነ ተገንዝቧልና።

ዳዊት የእግዚአብሔርን ምሪት በጠየቀ ጊዜ እግዚአብሔር እንደ መጀመሪያው በቀጥታ በፍልስጤማውያን ላይ ውጣ አላላውም። ነገር ግን ማድረግ ያለበትን አስታወቀው ይህም ከፍልስጤማውያን በስተኋላ ዛፍ ፊት ለፊት መዋጋትና ቀጥሎም የሸላው ዛፍ ራስ ላይ የሚሰማውን ሽውሽውታ ተከትሎ ማድረግ ያለበትን ነገር ማድረግ ነበረበት። ዳዊትም እግዚአብሔር እንዳዘዘው አደረገ። ከገባለንም እስከ ጊዜ ድረስ ፍልስጤማውያንን መታ።

ዳዊት ጠላቶቹን የሚያስበረግግ ሽውሽውታ እስኪሰማ ድረስ እንደጠበቀ ሁሉ ጌታችን ኢየሱስ ክርስቶስም የዲያብሎስን መንግሥት የሚመታ የመንፈስ ቅዱስ ነፋስ እስከሚመጣ ድረስ በኢየሩሳሌም እንዲቆይ ደቀ መዛሙርቱን አዘዛቸው። ዳዊት በዛፉ ራስ ውስጥ የተሰማውን ሽውሽውታ ሰምቶ ፍልስጥኤማውያንን እስከ ዳርቻቸው ሁሉ እንደመታና አማልክቶቻቸውን እንዳቃጠለ ሁሉ መንፈስ ቅዱስ በደቀ መዛሙርት ላይ እንደሚነጥቅ አውሎ ነፋስና በእሳት አምሳል ሆኖ ከወረደ በኋላ የዲያብሎስን መንግሥት በእግዚአብሔር ኃይል መምታት ጀመሩ። ብዙ ሰዎችን ከጨለማ ግዛት አወጡ። እስከ ምድር ዳርቻም ወንጌልን እየሰበኩ ዞሩ። የሰይጣን መሣሪያ የሆኑትን የጥንቆላ መጻሕፍትንም አቃጠሉ። (ሐዋ. 19:19)

ከዚህ ከ1 ዜና 14:8-17 ባለው ስለ እውቀት መናገር ስጦታ የምንማረው አለን። ይህም ሁልጊዜ በአንድ ወቀት ስለአንድ ነገር የተቀበልነውን የእውቀት ቃል ለሁልጊዜ ይሆናል ማለት አይደለም። ምክንያቱም የእውቀት መናገር ስጦታ የሚያተኩረው በአንድ ውስን (Specific) በሆነ ሁኔታ፣ ጊዜ ሰው ብቻ ነውና። ዳዊት ይህንን ጠንቅቆ ሰላወቀ ነው እግዚአብሔርን ደጋግሞ የጠየቀው።

ስለዚህ እውቀትን የመናገር ስጦታ የሰይጣንን እቅድ ለማፍረስ ምሪት ከእግዚአብሔር ዘንድ ለመቀበል ይጠቅማል።

ሠ. እግዚአብሔር የሚቀባውን ለአገልግሎት የጠራውን ሰው ለማወቅ

ለምሳሌ 1. ዳዊት "... እግዚአብሔርም ይህ ነውና ተነስተህ ቅባው አለ። ሳሙኤልም የዘይቱን ቀንድ ወስዶ በወንድሞቹ መካከል ቀባው። የእግዚአብሔርም መንፈስ ከዛን ቀን ጀምሮ በዳዊት ላይ በኃይል መጣ።" (1 ሳሙ. 16:12-13)

ልብ ብለን ብናስታውለው እግዚአብሔር ሳሙኤልን ከእስይ ልጆች ለንጉሥነት የምቀባው አለኝና ሂደህ ቅባው ባለው ጊዜ ሄዶ ከእስይ ልጆች እንደሆነ እግዚአብሔርን የእውቀት ቃል እንዲሰጠው ሳይጠይቅ ፊቱንና የቁመቱን ዘለግታ አይቶ ኤልያብን ሊቀባው ሲል እግዚአብሔር አይደለም አለ። ሌሎቹንም እንደዚሁ በመጨረሻ እግዚአብሔር በእውቀት ቃል የሚቀባው ሰው ዳዊት እንደሆነ ተናገረው ቀባውም።

ሳሙኤል ለምን ፊቱና ቁመቱ ያማረውን ኤልያብን መረጠ? ቢባል ሳሙኤል በትናትናው የእውቀት ቃል ስለሄደ ነው። ይኸውም እግዚአብሔር ሳኦልን ለንጉሥነት ቀባው ሲለው ሳኦል ከሕዝቡ ይለቅ ከትከሻው ከፍ ያለ ቁመቱ ረጅም ስለነበረ እግዚአብሔር ሁልጊዜ እንዲህ ዓይነቱ ቁመና ያላቸውን ለንጉሥነት የሚቀባ ስለመሰለው ነው። ስለዚህ በአንድ ጉባኤ ውስጥ እግዚአብሔር መንፈስ ቅዱስ በአንድ መንገድ ባርኮን ከሆነ በሌላ ፕሮግራምም በዛው መንገድ ነው የምንባረከው በማለት ፎርሙላ (Formula) አናድረገው።

2. ኢዩን ለመቀባት (2 ነገሱ. 13:1-13)

ረ. የአምልኮ ቦታን ለማግኘት ምሪት ለመስጠት (ማር. 14:13-15)

5. ተስፋ የቆረጠን አገልጋይ ወይም አማኝ ለማጽናናትና ለማበረታታት

እግዚአብሔር በመከራችን ሁሉ የሚያጽናናን የመጽናናት ሁሉ አባት ነው (2 ቆሮ. 1:3)። መንፈስ ቅዱስ ደግሞ ሌላው አጽናኛችን (ጵራቅሊጦስ) ነው። መንፈስ ቅዱስ በትንቢት መናገር ስጦታ ጉባኤውን በእውቀት ቃልና በጥበብ ቃል ግለሰብን ያጽናናል።

ሀ. ነቢዩ ኤልያስ (1 ነገሥ. 19:14-18)

ነቢዩ ኤልያስ በቀርሚሎስ ተራራ በጸሎት እሳትን ከሰማይ አውርዶ የእግዚአብሔርን እውነተኛ አምላክነት አስረግጦ የኤልሃቤልን ነቢያት በሰይፍ ስለት ሰላስገደለ ኤልሃቤል በቁጣና በንዴት "... ነፍሱህን ከእነዚህ እንደ አንዲቱ ነፍስ ባላደርጋት ..." ብላ መልዕክተኛ በላከችበት ጊዜ ፈርቶ የአንድ ቀን መንገድ ከተጓዘ በኋላ ከክትክታ ዛፍ በታች ተቀምጦ በትልቅ

ተስፋ መቁረጥ ተሞልቶ "ይበቃኛል አቤቱ እኔ ከአባቶች አልበልጥምና ነፍሴን ውሰድ ብሎ እንዲሞት እግዚአብሔርን ለመነፃፅ።"

እግዚአብሔር ግን የኤልያስን ነፍስ ለመውሰድ ሳይሆን ሕይወቱን ለማደስ መልእክትን ላከ። መልእክቱም ዳስሰውና "ተነስተህ ብላ አለው።" ተነስተም እንኳን በላ በማሠር ውኃም ጠጣ። ነገር ግን በልቶ ጠጥቶ ተመልሶ ተኛ። የእግዚአብሔርም መልእክት ሁለተኛ ጊዜ መጥቶ "የምትሄድበት መንገድ ሩቅ ነውና ተነስተህ ብላ አለው።" ተነስተም በላ ጠጣም በዛ ምግብም እስከ እግዚአብሔር ተራራ እስከ ኮራብ አርባ ቀንና አርባ ሌሊት ተጓዘ። ነገር ግን ወደ ተራራው ራስ ሳይመጣ እዛ አከባቢ በነበረው ዋሻ ሄዶ አደረ። እግዚአብሔርም "ኤልያስ ሆይ በዚህ ምን ታደርጋለህ?" አለው። ኤልያስም መልሶ በትልቅ ተስፋ መቁረጥ ነበርና "ለሠራዊት አምላክ ለእግዚአብሔር እጅግ ቀንቻለሁ የእስራኤል ልጆች ቃል ኪዳንህን ትተዋልና ... ነቢያትህንም በሰይፍ ገድለዋልና እኔም ብቻይን ቀርቻለሁ ..." አላ። ኤልያስ ትልቁ ተስፋ ያስቆረጠው ነገር ብቻውን መቅረቱና ጠላቶቹ የእርሱን ነፍስ እየፈለጉለት በመሆኑ ነበር። እግዚአብሔር ኤልያስን ካለበት ተስፋ መቁረጥና የልብ ሃዘን በእውቀት ቃል አጽናናው። የመጣለት የእውቀት ቃልም "እኔም ጉልበታቸውን ለበላው ያላንበረክኩትን ሁሉ በአፋቸው ያልሳሙትን ሁሉ ሰባት ሺህ ሰዎች ለእኔ አስቀራለሁ" የሚል ነበር። ኤልያስ 7000 የእግዚአብሔር ሰዎች እንዳሉ አላወቀም ነበር። በእውቀት ቃል እግዚአብሔር ባይገልጽለት ኖሮ መቼም አያውቅም አይጽናናምም ነበር።

ውድ አንባቢ አንተስ ብዙ ጊዜ አገልግሎት አገልግለህ ጌታህ ከብሮብህ የእግዚአብሔር ሕዝብ ታንጾብህ አሁን ግን በ "ኤልሃቢል" ዛቻ ምክንያት በትልቅ ተስፋ መቁረጥ ወድቀሃልን? አስተውል! ተስፋ መቁረጥ የዲያብሎስ መሣሪያ ነውና ንገስበት። ኤልያስ በተስፋ መቁረጥ ውስጥ ስለነበረ መልእክት ቢዳስሰው፣ እንጓጃ ቢበላና አንዲት ጣሳ ሳይሆን ማሰሮ ሙሉ ውኃ ቢጠጣም ተመልሶ ተኛ። እግዚአብሔር በፍትህ ሲዳስሰው ቃሉን ሲያበላህና መንፈሱን ሲያጠጣህ ተመልሰህ ወደ ተስፋ መቁረጥ ትገባለህን?።

ኤልያስ እንደገና በልቶና ጠጥቶ 40 ቀንና ሌሊት ከተጓዘ በኋላ ወደ ተራራው ራስ መውጣት ሲገባው በዋሻ ውስጥ አደረ። ዋሻ የነቢያት መኖሪያ ሳይሆን የፈሪዎች መስብሰቢያ (መሳ. 6:1-2) ነበርና እግዚአብሔር ኤልያስን "በዚህ ምን ታደርጋለህ?" ብሎ ጠየቀው። አሁንም ተስፋ መቁረጥ?። ወንድሜ የተጽናናህባቸው አርባ ቀናት አለቁብህን? ያንቀሳቃህን ሥፍራ አትቀመጥ እንደገና ለተስፋ መቁረጥ ይዳርግሃልና የአንቀሳቃህን እግዚአብሔር የመረጠለህ "የእግዚአብሔር ተራራ ነው።"

አንተ የእምነት አርበኛ ተስፋ ያስቆረጠህ ነገር ምንድነው? የአገልግሎት አለመሳካት? በሰዎች ዘንድ ተቀባይነት ማጣት? በትዳር፣ በሕመም፣ በኑሮ ... ወዘተ ይህንን ነገር የሚያመጣብህን ጠላት ሰይጣን በመጀመሪያ ተቃወመው በመቀጠልም በጸሎትና በምልጃ ከምስጋና ጋር ልመናህን በእግዚአብሔር ፊት አስታውቅ እንጂ በአንዳች አትጨነቅ። (ፊልጵ. 4:4-9) ጌታ ይረዳሃልና።

ለ. የኤልሳዕን ባሪያ ለማጽናናት (2 ነገሥ. 6:15-17)

የኤልሳዕ ባሪያ ከተማይቱን የከበቡ የሶሪያ ሠረገጦች፣ ፈረሶችና እጅግ ጭፍሮች በተመለከተ ጊዜ እጅግ ፈራና "ጌታይ ሆይ ምን እናድርግ?" ብሎ ጮኹ። ኤልሳዕም በእውቀት ቃል አጽናናው።

6. እውቀትን የመናገር ስጦታ ሰውንና ንብረትን ለማግኘት ይጠቅማል።

መንፈስ ቅዱስ ሁሉን አዋቂ አምላክ በመሆኑ የጠፋ ሰውንና ንብረትን በእውቀት መናገር ስጦታ የት እንዳለ እንደፈቃዱ ያስታውቀናል። ለምሳሌ፡-

ሀ. ሳሙኤል ሳኦል የጠፋበትን የአባቱ አህዮች መገኘታቸውን አበሰረው። (1 ሳሙ. 9:15-20)

እግዚአብሔር ሳኦል በሕዝቡ ላይ እንዲሰለጥን በፈለገ ጊዜ የሳኦል ልብ በጠፋት የአባቱ አህዮች አሳብ ተሞልቶ ነበርና የሳኦል ልብ ከተያዘበት እንዲመለስ ሳሙኤል ከእግዚአብሔር የተቀበለውን መልእክት ከመቀበሉና ከማድረጉ በፊት ሳኦል የጣለባቸውን የአባቱን አህዮች ከሦስት ቀን በፊት መገኘታቸውን በእውቀት ቃል አበሰረው። ሳሙኤል ከእግዚአብሔር የተቀበለው እውቀት ሳኦል ምን እየፈለገ እንደሆነ፣ የሳኦል ልብ በምን ላይ እንዳረፈና የአባቱ አህዮች ከሦስት ቀን በፊት መገኘታቸው ነበር። እግዚአብሔር ጥቃቅን ነገሮቻችንን ንብረቶቻችንን ሁሉ ያውቃል ስለእኛም ይገደዋል።

ለ. የተደበቀውን ሰው ለማግኘት (1 ሳሙ. 10:22-23)

ለዚህ ጥሩ ምሳሌ የሚሆነን ሳኦል ነው። ሳሙኤል በእግዚአብሔር የተቀባው ሳኦልን በቀጥታ ለሕዝቡ ሄዶ "ንጉሣችሁ ነውና አንግሱት ተቀበሉት" አላላቸውም። ነገር ግን ምስክር በሁለት ወይም በሦስት ይጽናልና ሳሙኤል ሕዝቡን ሰብሰቦ እግዚአብሔር ለምን ንጉሥ እንደሰጣቸው ከገለጸላቸው በኋላ የእስራኤልን ነገዶች አቅርቦ ለንጉሥነት ዕጣ በሳኦል ላይ በደረሰ ጊዜ ሳኦል ሸሽቶ ጠፋባቸው። የጠፋበትም ምክንያት እኔ ለንጉሥነት ብቁ አይደለሁም በማለት ወይም ሳሙኤል ሕዝቡን እግዚአብሔርን ነቅታችሁ ንጉሥ እንግሥልን አላችሁ ስላለ የሕዝቡ

ኃጢአት እንገሸግሾት ሊሆን ይችላል። ስለዚህም ሲያጡኝ ሌላ ሰው ይመርጣሉ ብሎ አስቦ ይሆናል። ሰዎች ሳኦልን ለማግኘት ብዙ ቦታ ተሯሯጡ ነገር ግን አላገኙትም።

የእስራኤል ሰዎች ሳኦልን ስላጡት ተጠራርተው "ሌላ ሰው አለን?" ብለው በጠየቁ ጊዜ "እነሆ በዕቃ መካከል ተሸክሯል" ብሎ እግዚአብሔር በእውቀት ቃል ሳኦል የተደበቀበትን ቦታ ነገራቸው አላገኙትም።

በጌታ ተወዳጅ አንባቢ ሆይ! እግዚአብሔር በአገልግሎትህ እንደነዚህና እንደነዚያ አደርግሃለሁ ብሎ ቢናገርህ ዘይቱን ቢቀባህ ራስህን ታስተዋውቃለህ ወይስ እግዚአብሔር ለሕዝቡ እስኪገልጥልህ ወይም ምስክርነት እስኪሰጥህ ትጠብቃለህ? ሳኦል ከተቀባና የተነገረው ነገር ሁሉ ከደረሰለት በኋላ ትንቢትም ከተናገረ በኋላ ወዲያው ሄዶ እኔ ንጉሥ መሆኔን እወቁ ተገዙልኝ! ኑ ወደ ሰልፍ እንወጣ አላለም። እግዚአብሔር ነገሩን ለሕዝቡ እስኪያስቀምጥህ ጠብቁ። እግዚአብሔር አንተን ከጠራ የተለያዩ ዕጣዎች ቢጣሉም መመረጥክን ያጽናልሃል እንጂ አትጣልምና። እግዚአብሔር አምላክ ስትልቅ ነገር ሲፈልገን በዕቃ መካከል መደበቅ የለብንም ይህ በዕቃ መካከል መደበቅ በጓዳ ነገር፣ በቤት፣ በኑሮ መያዝ ወዘተ ያጠቃልላል።

የአዲስ ኪዳንም ሳውል(ጳውሎስ) በሐዋ. 22:14 እንደምናነበው ጌታ በተገናኘው ጊዜ በሐናንያ በኩል በሰው ሁሉ ፊት የኢየሱስ ምስክር እንደሚሆን መልዕክት ተነግሮት ነበር። ጳውሎስ መልዕክቱን በሰማበት ማግስት ሐዋርያ መሆን አለበኝ አላለም። ነገር ግን ጳውሎስ በደማስቆ ከተማ በየምኩራቡ ሁሉ ኢየሱስ እርሱ ክርስቶስ እንደሆነ ይናገር ነበር። ለሐዋርያት ተልዕኮው የወጣው መንፈስ ቅዱስ ለቤተክርስቲያን "ሳኦል ዓርናግስን ለጠራጃቸው ሥራ ለዩልኝ"(ሐዋ. 13:1-2) ባለ ጊዜ ነበር። ምክንያቱም መንፈስ ቅዱስ ለሕዝቡ ሳይናገር ምንም አያደርግምና። ነገር ግን ቤተክርስቲያንም መንፈስ ቅዱስ "ለጠራጃቸው ሥራ ለዩልኝ" ብሎ ሲናገር ለመስማትና ለምታም ለመታዘዝ ዝግጁ መሆን ይገባታል።

7. የእግዚአብሔርን ሕዝብ ከአደጋ ለመታደግ (2 ነገሱ. 6:8-12)

እግዚአብሔር ሁሉን አዋቂ ስለሆነ ሕዝቡ የማያየውና የማያውቀውን አደጋ እንዳይጋለጥ በእውቀት መናገር ያስጠነቅቃል ወይም ማድረግ ያለብንን ይነግረናል። ለምሳሌ፡- በ 2 ነገሱ. 6:9-12 እንመልከት፡-

የሶሪያ ንጉሥ እስራኤልን ለመምታት በአንድ ሥፍራ ከሠራጭ ጋር መሸገ። ሕዝቡ ሲጎዳ ማየትን የማይወዱት የእስራኤል ጠባቂ የእግዚአብሔር ዓይኖች ግን የመሸገውን የሶሪያ ንጉስንና ሠራዊቱን ይመለከት ነበርና ኤልሳዕን የመሸጉበትን ቦታ በእውቀት ቃል ገለጸለት። ኤልሳዕም ለእስራኤል ንጉሥ በዛ ሥፍራ እንዳያልፍ አስጠነቀቀው

የእስራኤልም ንጉሥ ኤልሳዕን በእውቀት ቃል ያመጣለትን መልዕክት በመቀበሉ ከአንዴም ሁለቴ ራሱን አዳነ።

የሶሪያ ንጉሥ በዚህ "ሚስጥር መባከን" ታወክ ባሪያዎቹንም "ማን ከእስራኤል ጋር እንደተወዳጀ ለምን አትነግሩኝም?" አላቸው። ነገር ግን ከባሪያዎቹ አንዱ "... እንዲህ እኮ አይደለም ነገር ግን በእልፍኝህ ውስጥ ሆነህ የምትናገረውን ... ኤልሳዕ እስራኤል ንጉሥ ይነግረዋል" አለ። በእልፍኝ ውስጥ የተነገረውን ነገር አቋርጦ የሚናገር ከመንፈስ ቅዱስ በቀር በዓለም ላይ ሌላ የለም።

ይህ የሶሪያ ባሪያ ለሶሪያ ንጉሥ የተናገረው በእውቀት መናገር ስጦታ መገለጥ አግኝቶ ሳይሆን የሶሪያ የጦር አለቃ ንዕማን በለምፅ ተመትቶ በነበረበት ወቅት ወደ ኤልሳዕ አብረውት ከመጡት ባሪያዎች አንዱ ሳይሆን አይቀርም ወይም ከሌሎች ከንዕማን ጋር ከሄዱት ባሮች ሰዎች ሊሆን ስለሚችል ከማየት ወይም ከመስማት በመነጨ እውቀት ነው።

የእስራኤል ንጉስ ኤልሳዕ ሲናገረው ቸል እንዳላለ ሁሉ መንፈስ ቅዱስ ሲናገር ቸል ማለት የለብንም ጥቅሙ ለእኛው ነውና።

በዘመናችንም መንፈስ ቅዱስ በእውቀት መናገር ስጦታ ከቦምብ ክፍፍቤ ከዘራፊዎችና ከአደጋዎች ተደባዳቢዎች ግሩም በሆነ እውቀቱ ብዙ ታድጎናል። ክብር ለስሙ ይሁን።

8. በቤተክርስቲያን ውስጥ እርግጠኛ የሆነውን ነገር በመግለጽ ለመምከር፣ ለማጽናናት፣ ለመገሰጽና ለማስጠንቀቅ

በራዕይ 2 እና 3 ጌታ ኢየሱስ ስለ እያንዳንዱ ቤተክርስቲያን ሁኔታ በመንፈሱ "እውቃለሁ" በማለት ይናገርና ንስሐ ለሚያስፈልገው ንስሐ እንዲገባ፣ መጽናናት ለሚገባው መጽናናት፣ መገሰጽ ለሚገባው ግላግን፣ መመከረ ለሚገባው ምክርንና ለደከመው ብርታትን በእውቀትና በጥበብ ቃል ተናግሯቸዋል።

9. በሰዎች ኑሮ ውስጥ መፍትሔ ለመስጠት (2 ነገሱ. 7:1-2፣ 18)

ሶርያውያን እስራኤላውያን ያደረጉላቸውን ቸርነት በመርሳት ንጉሥ ወታደሮች ሌሎችን የእስራኤል ከተሞች ተቆጣጥረው በመጨረሻም መናገሻ ከተማ የሆነችውን ሰማሪያን ከነሠራዊታቸው ከበቡአት። ሰማሪያ ስለተከበበች መግባትና መውጣት አይቻልም ነበር። ከዚህም የተነሳ በሰማሪያ ሰዎች ቤት የነበረው ምግብ በማለቁ የአሁያ ጭንቅላት እርኩስ ከመሆኑ በተጨማሪ ሥጋ የሌለው ብልት በ50 ብር ታፋ ቢሆንም ብዙ ብር ያወጣ ነበር ማለት ነው። ወደ አንድ መቶ ግራም የሚመዝን የርግብ ኩስ በ5 ብር ኪሎ መግዛት አይቻልም ኑሮ ስለተወደደ ይሸጥ ነበር ከዚህም አልፎ ተርፎ

ሴቶች አምጠው የወለዱአቸውን የገዛ ልጆቻቸውን ቀቅለው የበሉበትና ከቤተ መንግሥትም እህልና ወይን የጠፋበት ክፉ ወቅት ነበር።

የእስራኤል ንጉሥ ያለበትን ችግር በሰማ ጊዜ ልብሱን ቀደደ በውስጡም ማት ለበሰ። በኤልሳቦም ላይ ዛት የዛተበትም ምክንያት ለምን የሶሪያ ሠራዊት አይናቸው በታወረ ጊዜ እንግዳቸው ብንለው አይሆንም አብሉአቸው አጠጡአቸው አለን እንጂ?። በዚያን ጊዜ በሰይፍ ተመትተው ቢሆን ኖሮ ለዚህም ባልደረሰን በማለት ወይንም ኤልሳቦ ለምን ጸልዩ የሶሪያ ሠራዊት አይመታቸውም? በማለት ይሆናል።

ዝቶ የነበረው የእስራኤል ንጉሥ ወደ ኤልሳቦ በመጣ ጊዜ ግን "ይህን ክፉ ነገር ከእግዚአብሔር ዘንድ ነው እግዚአብሔርን ገና እጠብቃ ዘንድ ምንድርነኝ?" አለ። ይህ የንጉሡ የመጨረሻ ሮይ ነበር።

በመጨረሻው ሰዓት እግዚአብሔር ደረሰላቸው ለኤልሳቦም የእውቀት ወይም ጥበብ ቃል ሰጠው (2 ነገሱ. 7:1-2) የመጣለትም የእውቀት ቃል ስለ ጉዳዩ፣ ጊዜ ቦታና ዋጋ ነበር። ይህም፡-

- ጉዳዩ - እህል ይሸጣል
- ምን ዓይነት - ገብስና መልካም ዱቄት
- ጊዜ - ነገ በዚህ ሰዓት
- ቦታ - ሰማሪያ በር
- ዋጋ - መልካም ዱቄት እንደ መስፈሪያ በአንድ ሰቅልና ገብስ ሁለት መስፈሪያ በአንድ ሰቅል ነበር።

ማነው ይህን ያለው ቢባል እግዚአብሔር ነው የሚል ነው። ይህ የእውቀት (ጥበብ ቃል) በቁ. 18 ተፈጽሞ እናገኛለን። እግዚአብሔር የተናገረውን የሚፈጽም ነው። እግዚአብሔር ለኤልሳቦ ይህንን ጥበብ ወይም እውቀት ባይገለጽለት ኑሮ በራሱ ምንም ማወቅ ባልቻለም ነበር። ይህን (2 ነገሱ. 7:1-2) በአብዛኛው ወደ ጥበብ መናገር ያደላል።

እግዚአብሔር አምላካችን የኑሮአችንም ነገር ይገደዋል። በኑሮ መፈተን የተነሣ የመጎብኛቸው ጊዜ ስለረዘመባቸው "እግዚአብሔርን ገንዝብኩ ዘንድ ምንድርነኝ?" በማለት በሌሎች ላይ ለሚነጫነው እግዚአብሔር እንዲህ ይላል "ገና በጣም ጥቂት ጊዜ ነው ሊመጣ ያለው ይመጣል አይዘገይምም ጸድቅ ግን በእምነት ይኖራል ወደ ጓላ ቢያፈገፍግ ነፍሴ በእርሱ ደስ አይላትም" (ዕብ. 10:37-38)

10. በእውቀት መናገር ስጦታ "የፈውስን መልዕክት" ለማምጣት ይጠቅማል።

በመጽሐፍ ቅዱስ እንደምንመለከተውና በአገራችንም በአሁኑ ወቅት በየአብያተ ክርስቲያናቱ እንደምንሰማውና እንደምናየው እውቀትን የመናገር ስጦታ የፈውስን ቃል መለኮታዊ በሆነ መገለጥ ለበሽተኛው ለማምጣት ይጠቅማል።

በመጽሐፍ ቅዱስ ውስጥ በእውቀት መናገር የተፈወሱ

ለ38 ዓመት ሽባ ሆኖ የነበረ ሰው "...እስከ አሁን ረጅም ዘመን እንዲሁ እንደነበረ አውቆ ..."

ጌታ ኢየሱስ ይህ በሽተኛ ለ38 ዓመታት በሽባነት እንደቆየ አውቆ ፈውስን ሰጠው። ለሰውየው ፈውስ የመጣለት ጌታ ኢየሱስ ተነሳና አልጋህን ተሸክመህ ሂድ ባለው ጊዜ ነበር።

- የሹሙ ልጅ መፈወስ

"... የሹሙም ጌታ ሆይ ብላቴናይ ባይምት ውረድ አለው ኢየሱስም ልጅህ በሕይወት አለ አለው።" (ዮሐ. 3:50)

- ዓይነ ስወሩ ወጣት (ዮሐ. 9:3)
- ደም ሲፈሳት የነበረችው ሴት ከስቃይዋ መፈወስ (ማር. 5:34)
- ጳውሎስ ሽባውን ይድን ዘንድ እምነት እንዳለው አወቀ (ሐዋ. 14:8-10)

ከእነዚህና ከልምምድ እንደምናውቀው እውቀትን የመናገር ስጦታ ለአገልጋዩ መንፈስ ቅዱስ እንደሚፈቅድና እንደ እምነቱ መጠን ስለ በሽተኛው የሚሰጠው መገለጥ የበሽታው ዓይነት፣ የበሽታው ምንጭ፣ ለስንት ጊዜ በሽታው እንደቆየበት፣ ስሙ፣ ከየት ሥፍራ እንደመጣ፣ ሕክምና መውሰዱን ... ወዘተ ይሆናል።

በተለይ በእውቀት መናገር ስጦታ ማገልገል እጅግ ጥንቃቄ መወሰድ ያለበት ነገር ቢኖር ስለ በሽተኛው እውቀት ከተቀበለ በኋላ የፈውሱን ቃል በማስተላለፍ ላይ ነው። ይህች የመጨረሻ የፈውስ ቃል "መቋጫ" ነገር ናትና።

ለምሳሌ፡- ጌታ እንዲፈውሰው፣ ንስሐ መግባት እንዳለበትና ጌታ እንደሚፈውሰው እጅ በመጫን ለበሽተኛው ሊያደርገው የሚገባውን በመንገር የሚል ይሆናል።

ከዚህ ጋር በማያያዝ ለጌታ ክብር ለሕዝቡ መታነጽ ይሆን ዘንድ ይህንን ስለ "መቋጫ" ጉዳዩ የሚቀጥለውን ምስክርነት እንመልከት።

በማመልከት ቤተክርስቲያን የፈውስ ፕሮግራም ጊዜ አንዲት አገልጋይ እህት በእውቀት መናገር የፈውስ መልዕክቶች "ጌታ ፈውሶሃል ወይም ፈውሶሻል" በሚል "መቋጫ" ስታገለግል ቆይታ ስለ አንዱ ሰው ግን መልዕክቱና "መቋጫው" እንዲህ የሚል ነበር "በውጭ ከሐረግ በታች የተቀመጠ ወንድም የቀኝ ጆሮህ የሚመግልብህ ጌታ እንዲህ ይልሃል ቀኝ እጅህ በጆሮህ ላይ አድርግ የመንፈስ ቅዱስ ኃይል ይፈውሰሃል" ብላ ሌሎች መልዕክቶች ሰዎች ስታስተላልፍ ከቆየች በኋላ መልሳ "አንተ ከሐረግ በታች የተቀመጠ ወንድም ቀኝ ጆሮህ የሚመግልብህ የተነገረህን ካላደረግህ አትፈውስምና የተባልከውን አድርግ እንዳላደርግህ መንፈስ ቅዱስ ስለነገረኝ ነው" ብላ ስትናገር ልጁ ጌታ በመገለጥ እንደተናገረው አደረገ የጌታ ኃይል በውስጡ አለፈ ተፈወሰ ሮሹ ሃሌቱ በማለት ደበላለቀው። ስለ ድንቅ አሠራሩ እግዚአብሔር ይመስለን።

ከዚህ ምስክርነት የምንረዳው ልጁ ያለበትን ሥፍራና የበሽታው ዓይነት መገለጥ ስላገኘች በችኮላ "ተፈውሰሃል" ብትለው ኑሮ ልጁ ባልተፈወሰ ነበር።

በመንፈስ ቅዱስ ጸጋ ስጦታዎች በምናገለግልበት ጊዜ ሁልጊዜ እስከ መጨረሻው ድረስ ከመንፈስ ቅዱስ ሙሉውን መልዕክት መቀበል ተገቢ ነው። ሳሙኤል እግዚአብሔር "ሳሙኤል ሳሙኤል" ስላለው ብቻ እግዚአብሔር ምን ለማለት እንደፈለገ ሳያዳምጥ "እቤት ብሎ" ወደ ኤሊ ይሄድ እንደነበረው መሆን ሳይሆን እንደ ሐናንያ ጌታ "ሐናንያ ሆይ" ባለው ጊዜ ሥፍራውን ሳይለቅ እንሆን ጌታ ሆይ ብሎ ሙሉውን መልዕክት ተቀብለን ለተፈለገው ለሚገባው ሰው ማድረስ ይገባል። (1ሳሙ. 3:6፣ ሐዋ. 9:10)

9:3 በእውቀት መናገር ስጦታ መልዕክት

የምንቀበልባቸው መንገዶች

1. በራእይ - ምሳሌ - ዮሐንስ ራእይ - ሐዋ. 9 10-12፣ 10:9-20
2. በልብ ውስጥ መገለጥ - በጌታ ኢየሱስ አገልግሎት (ዮሐ. 4:16-18፣ ማር. 11:2-7)
3. ከሌሎች የጸጋ ስጦታዎች ጋር በመደመር (Overlapping) ምሳሌ - ጥበብ መናገር፣ መፈወስ፣ ልሳን መተርጎም።
4. በመላእክት (ሐዋ. 10:1)

9:4 እውቀት የመናገር ስጦታና አጠቃቀሙ

1. ሁልጊዜ ራሳችንን በእግዚአብሔር ፊት ማዋረድ - በቅድስናም ሕይወት መመላለስ
2. በፍቅር በእምነት በትህትናና ራስን በመግዛት ማገልገል
3. የምናገለግለው ለራሳችን ዝና ወይም ክብር ሳይሆን ለእግዚአብሔር ክብር ለእግዚአብሔር ሕዝብ መታነጽና ለሰይጣን ውድቀት መሆኑን መገንዘብ
4. በእውቀት መናገር ስጦታ ስናገለግል ስለማንኛውም ነገር ይገልጽልናል ማለት አይደለም ምክንያቱም "ከእውቀት ከፍለን እናውቃለን" (1 ቆሮ. 13:10) ይላልና። ስለዚህ በዚህ ነገር መገለጥ አልመጣልኝም ብለን አንዘን ለማምጣትም "አንታትት"። እግዚአብሔር ካልገለጸልን ምንም ነገር አንናገር ይልቅ እንደ ኤልሳዕ "እግዚአብሔር ያንን ከእኔ ሰውሮታል" ማለት ተገቢ ነው። (2 ነገሱ. 4:27)
5. መንፈስ ቅዱስ በኃጢአት የወደቁትን ሰዎች በሚገልጽበት ጊዜ ሰውየው ማን መሆኑን በግልጽ ከተናገረን ናታን እንዳደረገው ለሰውየው ለግሉ መንገር። መንፈስ ቅዱስ ሰውየውን ካልገለጸልን በጉባኤ መናገር።
6. በስእሳዊ መንገድ የሚመጡትን መገለጦች ከመንፈስ ቅዱስ ትርጉማቸውን መቀበልና ተቀብሎም ማስተላለፍ
7. ሰዎች በመስቀል ላይ የሞተላቸውን ጌታ እንጂ አገልጋዩን እንዳይመለከቱ ለማድረግ አገልጋዩ ኃላፊነት አለበት። (ሐዋ. 10:25)